
यी केस . ' 
पैस नदर जोखून जाण्टेल्या वॉर्डबॉय पेरैरान म्हळे . 

खन्यांनीच टॅक्सी पुंवली आनी मानीकोमाच्या दरवटयाकडेन 
येवन थाल्ली . फुडल्या सिटावैलो दादलो देवन ओ . पी . डीत गेलो . 

फाटल्या सिटार तो बशिल्लो . मदेंकार . दोनूय वटेन दोग जाण 
आसले . 

डॉ . क्रुझाली ड्युटी सोपत आयिल्ली . तातूंत ताका बेगसार 
वचपाची ताकतीक आशिल्ली . 

' डॉक्टर , नवी केस आयल्या . ' कुंतलान वचून डॉक्टराक सांगलें . 

ओक पोजडी गाळ डॉ . झाल्या तोंडार आयिल्ली . म्हन्यांतच 
कुंतल आशिल्ल्यान ताणे ती गिळ्ळी . 

हाडूक सांग . ' 


त्या दादल्यान टॅक्सीतल्यांक कुरू केली . आनी दोनूय वटेनच्या 
दोगांनी ताका घट धरून टॅक्सीतल्यान भायर काडलो . 

इंगळयांवरी तांबडे गुंज दोळे ... 
कवळिल्ल्यो मुठी ... 
हुमेन थपथपिल्ली तरणी तिकतिकीत कूड ... 

फुरफुरपी नाकापुडयो ... 
दिस्टी पडत ताका भस्म करतलों 
हाताक मेळत तें मोडन उडयतलों 
लागी येत ताका गिळून उडयतलों 
असो हो अवतार ! 

दोगांक तो हरशींच आटापा येनासलो . तातूंत सोपणालागसार 
पावपाक ताणें जो अक नेट काडलो 

उसळ्ळो तो सटच्च करून दोगांल्याय हातांतसून सुटलो . सुटलो 
तोच धांवपाक लागलो . 

ताजे फाटसून हेरूय धांवले . 
साडे पांच जायत आयलीं . 

' पाडा पोडूं हेगले . चयले मुगो केरकार ! I have an 
appointment now ! हांवें चितलेले उकसार वचपाचें . 
वगतार आतां ही नेयी केस ययल्या . ' डॉ . क्रुझ वितरागलो . 

डॉ . क्रुझाक खंय आनी कसली अपॉइंटमेंट आसा तें कुंतलाक 
खबर आसलें . डॉ . क्रुझ निकतोच एंगेज्ड ' जाल्लो . आनी फियान्सीक 
मेळ्ळेबगर तागेलो अकूय दीस वचनासलो . 

डॉक्टर ! ' कुंतलान म्हळे , 


न्हू त्या 

यस नर्स ? ' 

तूं वता जाल्यार वच . हांव प्रोविजनली अॅडमीट करून घेतां . 
साडेपांच जायत आयलीं . जाण्टेलो येवपाचो जाला . तो करतलो 
उरिल्ल्यो फॉर्मालदादी . ' 

बँक्यू , केरकार ! ' कुंतलाली फाट थापटून डॉ . क्रुझान 
मनस्पुर्वेक म्हळे . 

डॉ . क्रुझालो हात फाटीर पडनाफुडें कुंतलाले आंगआंग 
शिरशिल्लें . 

' तुगेलो वचपाचो टाइम जालो ऽ ना तर ? ' डॉ . क्रुझान 
विचाल्लें . 

आज वचचें ना हांव . रिटाली वॉडर्डीतली ड्युटी करपाची आसा . 

तें यंवचे ना . ' कुंतलान सांगलें . 

' I see ! आं s , रिटागेलो आयज दुसरो हनीमून मिस्ता ' आनी 
डॉ . क्रुझ दोळो मारून हांसलो . 

पथून घड्याळ पळयत डॉ . क्रुझ पिरंगलो , 

' जाण्टेलो आजून येवंक ना . मतींत माल्ल्यार अकादरे येनास 
तना लेगीत रावीत . ' गोंसालीन दोतोर हरशी पन्नासांतलो . पुण केस 
साप पिकिल्ल्यान ताका सगले ' जाण्टेलो ' ह्या अडेनांवानच वळखताले . 
' येसो ऽ जाण्ट्या दोतोरांक सरकारान आझिलांत बी धाडों जाये . 
Anyway , केस अॅडमीट करूनच वयतां हांव . ' 
अशें म्हुण 

डॉ . क्रुझ भायर गेलो . 
इतलें म्हणसर चौगजाण लागून ताका धरून घेवन आयले . 
तरीकूय तागेली मस्ती आटापा येनासली . 

डॉक्टर , केस व्हायोलंट ! ' पेरैरान सांगले . 
डॉ . क्रुझान पेपर पळयले . आनी नदरेनच पेशंटाक तपासलो . 
' नर्सीक आफय . ' ताणें फर्मायलें . 

कुंतल लागींच आसलें ... नाय जाल्यार डॉ . क्रुझ ड्युटीर 
आसतकीर ताका पैस वचनशे दिसच नासले . 

केरकार , लारगातील हाड . गरज पडल्यार इ . सी.टी. दिवंया . ' 
ताणे फर्मायलें . 

कुंतल इंजक्शन घेवन भायर आयलें . 
पेशंटाबराबर आयिल्लो दादलो सांगतालो 

ना . पयलीच फावट सामको नॉर्मल आसलो ... हालीच 
हे भाशेन करता . कोणाकच आयकोना ... मोगासांव जालां ... आंगार 
रोप दवरना ; कालसांवलेगीत काडून उडयता- चेडवां चवन चडच 
मस्ती करता ... ' 
कुंतलाले लक्ष इंजक्शनापरस त्या उलवण्याचेरच चड आसलें . 

तारवटी तो ... हय , पयलीच वियाज मारून येनाफुडें देखू 
नासलेभाशेन चेडवां फाटी लागलो . पैर दांसाक गेल्लो . चेडवां हेजे 
बराबर नाचूंक भियेवंच्या लागली . ... हो चडच तेंच्या फाटी लागलो . 


... 

थिंगाच कालसांव बी काडलें ... हय , त्या दिसाच्यान हे भशेन करता ... ' 

नकळटना कुंतलाली नदर पेशंटाच्या आंगावैल्यान भोंवली . 
आंगावैलें बरेलें खोमीस बोंदरें जाल्लें . 
केंसांक दांतोणी लागूक नाशिल्ल्यान विस्कळीत जाल्ले .. 
पिरायेन पंचविसांवयर नासूये 
रंगान काळो पुण तिकतिकीत ... 
आंगान घसघशीत ... 

इंजक्शन घेवन तें बगलेक गेले . अजुनूय दोग ताका घट धरून 
बशिल्ले . आतां ड्रायव्हरानय हात घालो . पेरैरानूय पांय धल्ले . चौगांनी 
घट धल्लो तेन्ना कुंतलान सूय तोंपली . 

संवयेच्या हातान वखद सोडटा आसताना नदर चोरयां कुशीक 
सल्ली . 

हड्डयावैले केसाचे माले आनी मदले हुमे थेंब .. 
हात भोंवडावाचो शें दिसलें खीणभर ... 

सूय भायर काडून कापूस चोळटां चोळटां ल्हवूच कुंतलान सकल 
पळयलें . 

कालसांवाचे बुतांव उकतेच आसले ... 
शिर्रर्र करून आंगार कांटो फुल्लो . 

सिरीज जाग्यार दवरून कुंतल भायर सरतालें . दारांतच ताक 
तिकेन भायर सरतल्या डॉ . क्रुझाक आपटले . डॉ . क्रुझान सांबाळ्ळे 
नाजाल्यार पडपाचेच . 

आगो , आगोऽ ! पियेलां कितें गो ? ' डॉ . क्रुझान फकाणां 
माल्ली . 

कुंतलाक लज जाली- ' सॉरी ! 

• When you marry , I'll come with a lorry ! ' 
डॉ . क्रुझान वतांवतां भुरग्यांवरी फकाणां माल्ली . 

कुंतल मनोमन सुखावले . 
सोपणाचेर पावतकीर डॉ . क्रुझान कुंतलाक उलो मारून विचाल्लें , 
येता ? 


रुमडफूल / १३ 


ना , डॉक्टर ! रिटाली ड्युटी करूंक जाय . ' 


' ओ के . गुडबाय ! ' 


फियाट स्टार्ट माल्ली आनी डॉ . क्रुझ गेलो . 


भायर सरून गेल्ल्या डॉ . क्रुझाले शिडशिडीत , भारदस्त कुडी 
कडेन तो नदरेआड जायसर कुंतल पळयत रावलें . 

डॉ . क्रुझाले व्यक्तिमत्वच तशें . तागेलें हांसकुरें मुखामळ , 
तागेलो चलपाचो झेत , तागेली दुसऱ्याक मात दुखयनासतनां फकाणां 
मारून उलोवपाची तरा ... सगळेच ओडलायणे . 

भाग्यवान ती जिका हो घोव मेळ्ळो . खीणभर कुंतलाक तिजी 
नसाय जाली . पुण खीणभरच ! कुंतलान तिका पळयिल्ली - डॉ . क्रुझच 
तिका घेवन आयिल्लो . 

रंगान गोरी धवी ... 
कातीन नितळ आनी तेजीश्ट ... 
रुपान दीश्ट लागपाअितली सुंदर ... 
आनी फिगर ! ३६ , २७ , ३६ आसुंये ... 
गोपांत घेतलो तो सर्गाक हात लायतलो . 

अशे हे नितांत सुंदर अस्तुरेकडेन आपणाली तुळा करप म्हळ्यार 
वागाची तुळा माजराकडेन वा बैलाची तुळा बेबकाकडेन ... ह्या विचा 
रानच कुंतलान नसायेची मिरी पुसून उडयली . 

ओ . पी . डी . तली ड्युटी सोपली . रिटाली ड्युटी नाशिल्ली 
जाल्यार काय बरी लिफ्ट मेळटली आसली . येनादर सकयल पावतासलें . 

जांव ! रिटाल्या काजराची आज पयली अनिव्हर्सरी ... रिटान 
आठ दीस पयलींच सांगून दवरिल्लें 

कुंतल , अक फावोर करता ? मंगळारा म्हगेल्या काजराची 
आनिव्हेर्सार ! ते राती म्हाका ड्युटी आहा . तुका दिसाची ओ . पी . डी . 
आहा . म्हगेली ड्युटी तुवें केली जाल्यार म्हाका दोन दीस सेगीद 
मेळटले . ... आमी दोन दीस वागातोर वचून रावपाचें चिंतला . प्लीज ! 
Will you relieve me ? ' 

कुंतलान फकाणांनी म्हणिल्लें- ' आनी हांवे रिलीव केलें ना 
जाल्यार कितें करतले ? ' 

तशें जाल्यार तूं वागातोरा यो आनी म्हाका रिलिव कर . 
हांव ड्युटीर येतां . ' 
खीणभर कुंतलाक अर्थच समजोलोना . मागीर 

ssss ! ' नाक मुठीत घेवन कुंतल कितलोसोच वेळ 
हांसत राविल्लें- पोट दुखसर . 

कुंतलान रिटाली ड्युटी करपाक ' हय ' म्हणिल्लें ताका आनेक 
कारण आसलें . घरा वचून तरी कितें करपाचे आसलें ? 

कुंतलाक घरा रावप मातलेगीत मानवनासले . कोणाखातीर 
रावपाचें ? काकुळटवाणे आवयखातीर ? काय नेर्वां वायटकार 
बापायखातीर ? 

हेरांक जशें हॉस्पीटलांत वतकीर , जिवाक बरें आसल्यारलेगीत 
वायटकार करों दिसता , तशें कुंतलाक घरा वत कीर दिसतालें . 

हॉस्पीटल हजार वांटयानी बरें ! तांतूंत ओ . पी . डी . 
आसल्यार चडच . 

संवकळेन तें बायलांच्या वॉर्डात आयलें . अंक पासय माल्ली . 

दारातली पिशी कानाप्याचेर बसून मोटमोटयान कोणा तरी 
अज्ञातक तापमताली . खर्शताली , धांपेताली . पुण तापोवपाचे सोडनासली . 
बोव्वाळ ! 

संवयेनच कुंतलान फेंगसो घालो . तेबराबर ती तोंड धांपून 
बशिल्ली तशीच लवंडली आनी पांगुरचे तोंडावैल्यान घेवन वग्गी पडून 
रावली ... पयलीं पयलीं अशें जातकीर कुंतलाक तांची काकूळट 
दिसताली . आतां मन निबर जाल्लें . 

चौगी न्हिदिल्ल्यो . 
दोगी दोळे उकते दवरून न्हिदिल्ल्यो - वैले वांशे मेजताल्यो . 

पैल्यान ओकली आड पडून कोणाकतरी सेगरेद सांगिल्लेवरी 
फुतफुतताली . 

तिजेरूय अक धेगसो घालपाक उकतें केल्लें तोंड कुंतलान भंगू 

म्हुण धांपले . कुंतल येवन गेले हाजो तिका धंगच नासलो . ती फुतफुतत 
रावली . 

कोनशाचो कानापो रितो आसलो . फेलीझा कालच घरा गेल्लें . 
बरेंऽ भुरगें ! कुंतलाले आनी फेलिझालें बरें वतालें . खंयतरी वेव्ह 
जुळटाली . हे फेलीझ घराकडल्यान पिशे म्हुण हांगा येतकीर बरें जातले . 

फेलीझाक घरा वतना रडू येतालें . हांगा तें खुशाल आसतालें . 
उरफाटीच तरा ! 

म्हयन्या दोन म्हयन्यानी येतलें- अशें येवजून कुंतल हुसकाल्ले . 

फेलिझावैल्यान उडून उगडासाचो भोंवर शेवत्याचेर बसलो . 
शेवतें आसल्यार अक वेळ बरोऽ वतालो . बरें मात आसूंक जाय आसलें . 
मागीर पळय ओक खबरो सांगताले 

अठरा वर्साचेर पोर।क लग्न केल्लें . केल्लें म्हणचेपरस करचें 
पडिल्लें . गुरवार केल्लें अकल्यान . लग्न केल्ले दुसऱ्याच कडेन ... घोव 
जाण्टो ... शेवतें सुखाफाटल्यान लागिल्लं ... पिशे कित्याक लागताले 
देव जाणा- पुण बरें आसतकीर मोगाच्यो खबरो बयो फुलवन 
सांगतालें ... कुंतलाचेर तागेलो चड विस्वास ... 

कुंतल ताका घेवन कुशीक बसतालें शेवतें बारीकसारीक 
गजाली विस्कटावन सांगत लें काळजांतले 

गूट आनी कुडीसुखाची 
मागीर नवलां ... 

तकली फाफडून कुंतलान भोवराक धावडायलो . भायर आयलें 
आनी वारांदांत येवन बेठेच उबें रावलें . 

अशी आमोरी जायत आयली किं तें सदांच अस्वस्थ जातालें . 
आमोरी ताका गिळूक करताली . आनी अस्वस्थ जाल्लें कुंतल 
आमोरेच्या ताळ्याकडेन आळखळटालें . मागीर तागेली आवतिकाय 
मारूंक व्हेल्ल्या बोकडावरी जाताली ... 

तांतले तातूंत ड्युटीर आसप बरें . घरा आसल्यार तळमळे सोसूं 
जायनासले . पुण हांगाय म्हुण- काम नासल्यार ही अस्वस्थताय हांगाय 
भेडसायतालीच . 

रिटा दोळयांमुखार आयलें . वागातोरा दर्यावेळेर बसला 


. 

आसतलें ... घोवाकुशीक- काय घोवा - गोपांत ? ... 

हे रिटा आनी कुंतल वांगडाच नसँग पास जाल्ली . मदल्या 
काळांत रिटाले व्हडले भयणीचें काजार जावन पोरूं रिटालेय जाल्ले 


... 


सुखाक पावलें . 


नसायेचो अक हुसकारो सोडून कुंतलान रिटाचो विचार 
मनांतसून काडून उडयलो . 

आतां डॉ . क्रुझ ... 
कसो ताकतिकेन गेला ! 

खबर आसा खंय गेला तें . फियान्सीक घेवन बसला आसतलो . 
खंय तरी 

मिरामार ? काय सिनेमाक ? 
क्रुझालो हात तिज्या खांदार आसतलो ? काय- ? 
तिजे सुवातेर आपूण आशिल्लें जाल्यार ... 

डॉ . क्रुझ केन्नाय उजो मारता म्हुण खोमीस काडून निखटो 
अॅप्रन घालतालो - कुंतालाहुजीरच . तेन्ना खीणभर तागेली दंडाची 
मसल्स दिश्टि पडटाली - कितली तट्टटीत ! आनी उबार हड्ड्यावैले 
ते कोंगरे केंस ... 

सट्टकरून कुंतलाल्या दोळयांमुखार ल्हानपणांत पळयिल्लें तें 
चित्र उबें रावलें- प्रेमामावशी आनी तिजो घोव 

नकळटनां कुंतलाले हड्डे सकयलवैर जावपाक लागले ... नाका 
पुडयो फुलल्यो ... दोळे मोटे जाले ... म्हन्यांतल्या बांकाचो आदार 
घेवन कुंतलान आपणांकूच थाताल्लें . 

अितल्यान 


कर्रर्र - कर्रर्र - काट्ट 


कुंतलान आवाजाचे दिकेन पळयलें . कितें मोडले काय ? 
हेवटेन काय तेवटेन ? 

दादल्यांबायलांच्या विभागांमदी वणत आसली आनी सकयल्या 
तोंकार अक रानपां करपाखातीर कॉमन कूड . हे कुडीक पार्टीशन 

घालून दोनूय विभागां खातीर वेगळेचार केल्लो ... आवाज थंयसूनच 
आयिल्लो . कोण पावलो थंय ? अशें येवजून कुंतल उठले . पथून सगळे 
शांत जाल्लें . पळवंया तरी म्हूण सकयल्या तोंकावैले कुडी कडेन गेले . 

पळय जाल्यार 
तो ! 
तांबडेगुंज दोळे जडाबल्ले - लारगातील लागिल्ल्यान . 
आदली मस्ती जिरिल्ली . 
लकण आयिल्ले वरी चलतालो . 

पार्टीशनाची फळी पयलींच जिरजिरिल्ली . हांणे नेट करून आख्खें 
फळे निखळावन उडयिल्लें . आनी केन्नाच न्ही तो पयलेच खेपेक अंक 
दादलो पेशंट तेवटेनसून हेवटेन आयिल्लो . 

कुंतलान सडसडीत विचार केलो . दादल्या वॉडाँत वॉर्डबॉयांचे 
लक्ष ना शें पळोवन हो हेवटेन आयला जावये . बळयां येवं ना . चुकून 
पावला . 

मेल - नर्स कोण आसा काय ? तांकां कळोवंचे पडले . 

कुंतलाक पळोवन तो तस्सो उबो रावलो . पेशंटाचो भेस घालन 
लेगीत तो जुवानपणा मिरयतालो . 

' हांगा कित्याक आयला ? ' कुंतलान विचाल्लें . 
हाका परतो पावोवप कसो हो प्रस्न आसलो . 

मुतूंक जाता . ' ताणें कालसांवाच्या बुतांवांक हात घालून म्हळे 

तो आतां न्हिदेक आयिल्लो . मुतारी सोदीत पावलो जाईये . 
मस्तेपणान न्ही . 

' ओ ऽ थंय कर . आनी हेचवाटेन परतो वच . समजलो ? ' 
नकळटनां नर्सीलो धांक कुंतलाल्या उतरांनी दाटिल्लो . 

ताणें आं म्हळे आनी कुशींक गेलो 

कुंतल सडसडीत फाटी सल्ले . ह्या मेलनर्साक मात्त भान ना 
पेशंटांचे . वॉर्डबाय तरी खंय पावले जाण कोण ! 

मदल्या वॉर्डात मारी कोयर भरतालें . ताका उलो मारचेपरस 
आपणेच वचून सांगया - म्हुण कुंतल गेटीकडेन आयलें . 


१८ / रुमडफूल 


$ 


जाण्टेलो पेरैरा अजून ओ . पी . डी . भायरच आशिल्लो . कुंतलान 
ताकाच उलो मारून विचाल्लें 

तेवटेन ड्युटीर कोण आसा आतां ? ' 
' जोसेफ . कित्याक ? ' 

' खंय मूस मारता तो ? कोणाकच कशे कळना ? तो येदोळचो 
पेशंट त्या पोतावैले पार्टीशन मोडून हेवटेन आयिल्लो . ' 

आब्बा ! ' पेरैरान अजाप परगटायलें , ' आतां खंय आहा ? ' 

हांवें वच म्हळां ताका . तांकां मातशे सांग ताजेर लक्ष 
दवरात म्हुण . ' 

कुंतल फाटी सल्लें . तो कांय दिश्टी पडलो ना . गेलो जातलो . 
काकूळट बाबड्याची ! काय बरो तरनाटो ! 

अकस्मात कुंतलाली नदर निमण्या वॉर्डाभायर दवरिल्ल्या 
बांकार गेली . 

खातरी करपाक तें फुडें गेलें . 
खन्यांनी तोच . हांगा येवन बांकार आड पडिल्लो . 

बोवाळ करून हेरांक आफोवचेपरस आपणेच व्हरून सोडल्यार 
घरे- अशें येवजून कुंतल ताजेसरी गेले . 

' आरे ऽ , तुका कितें सांगिल्लें ? तूं हांगा- ' आनी कुंतल 
अकस्मात चीप्प जाल्लें . नदर बंदीस्त जाल्लेवरी अंकतांक पळयत उल्ली . 

.तो तसोच आड पडिल्लो . कालसांवाचे बुतांव घालूक नासले 
... आनी दादलेपणूय लिपोवंक नासले . 

कुन्तल हरशीं नर्स . व्हडल्या हॉस्पिटलांत शिकता आसतना ती 
नविदाद आसली . मागीर तें सदचेंच जाल्लें . 

पुण मानीकोमांत बदली जाल्ल्याक ताजो संबंद चडसो बायलां 
पेशंटाकडेनच येतालो . आतां अकस्मात हे ... 


अितले लागसून .. 


बगलेक कोणच तिरायत नासतनां ... 
कुंतल आंगभर शिरशिल्लें . 
तागेले दोळे धांपिल्ले आसले . 

कुंतलान आळणो घोंटन हेवटेन तेवटेन पळयलें . काळीज 
धडधडपाक लागले . रगत तापूंक लागले . 

प्रेमामावशेच्या घोवाची याद झळकून गेली . 
कोणाकूय उलो मारून आफोवंया ? आनी कितें सांगप ? 
तेपरस आपणेच ... 
कुंतलान पावल उकल्लें . जड जड जाल्लें तें . 
पावल पावल फुडें सल्ले . हड्डे सकयलवैर जातालें . 
शी :! हांव नर्स ! म्हाका अशें जावंक फावना ... 

नर्सीन कसलेय काम करचें ... Involvement आसूंक फावना . 
तांगल्या प्रोफेसरान तांकां शिकयिल्लें . 

कुंतलान बळगे अकवटावन बाग घेतली . 
अकस्मात ताणें दोळे उकते केले . 
कुंतलान कच्च करून आंग काडले . 
तो रिते नदरेन पळयतालो . 

चेडवां फाटीक लागता ... चेडवांक चवन मस्ती करता ... ' 
येदोळ ताणे आयकल्लें . 

आतांची नदर तसली ' न्ही . ही रिती नदर . 

ताजेकडेन उलोवपाक कुंतलान तोंड उकतें केले . पुण उतर 
फुटले ना . गळयाकडेनच आडखळपाक लागले . 

नेट करचो पडलो . आवाज सुटलो खरो - पुण कितलो म्हुण 
घोगरो ! 

बुतांव घाल . ' 
कामलान आयकले वा ना कोण जाणा . तो तस्सो रावलो . 

कुंतलान पेरैराक सांगिल्लें . तेवटेन बोवाळ जालेबगर रावचो 
ना . केद्याय फाराक कोणूय पावं येता . 

कुन्तलान बाग घेतली . कालसांवाचो पाय ओडून धल्लो आनी 
अळंग चिमटेन 

बुतांव घालपाची व्हडलीशी गरज नासली . 
तो लारगातीलाचे धुंवळेंत आसलो . 


... 

कुन्तलान ताज्या खांक्यांत हात घालून ताका उबाल्लो . तो उबो 
रावलो . ताका चलयत फळे मोडिल्लें थंय व्हेलो . 

तेवटेनसून जोसेफ बी येवन बुचकळयांत पडिल्ले . 

आरेच्या ! तेवटेनाच आसलो ? आमी हिंगा सोदतां . ' 

कुंतलान ताळो खांकारून म्हळे- ' येवन त्या बांकार न्हिदलो 
दिसता . आतांच पळयलो हांवें . ' 

' बरो कोंबेकार मरे हो कामील ! ' वॉर्डबॉयान म्हनें . आनी ते 
ताका घेवन गेले . 


० 


० 


काळजांत खंयतरी खरपताले . न्ही , खातखुतल्यो न्ही त्यो . 
कुंतलाक में जाय आसलें तें ताका नाकाय आसले . 
ओड आसली आनी भिरांतूय आसली . 

मारीक पेशंटाचेर लक्ष दवरपाक सांगून कुंतल भायर सरून ओ . 
पी . डी . कडेन गेले . 

सात जायत आयिल्ली . आजून काळोख जावंक नासलो . 
ओ . पी . डी . कडेन कोण अक नाशिल्लो . सगलो वाठार शांत जाल्लो . 

गेट राखपी उबोच आसलो . तागेली तामरेत घेवन कुंतल ओ . 
पी . डी . च्या वारांदांत बसलें . 

' कितें जालें , बाय ? ' ताणे विचारिलें . 

तकली जड जाल्या . ' कुंतलान नीब सांगिल्लें . 

पुण खन्यांनीच तकली भेरेल्लेवरी जाल्ली . त्या चार वण्टींमदीं 
रावतकीर बंदखणीत आशिल्लेवरी दिसतालें . 

भायल्या मेकळया थंड वाऱ्यान जीव मातसो शांत जालो . 

पैल्यान ओक कोलक गुठलो करून बशिल्ले - अकलेच . तेंय 
म्हजेवरीच बसलां काय ? - असो अक विचित्र विचार कुंतलाल्या 
मनांत आयलो . तें किण्ण हांसलें . 

पिरायेची तीस वर्सी सल्ली तरी अकाय दादल्यान केन्ना ताजेकडेन 
मायेमोगान सोडच , वानशेन लेगीत पळोवंक नासलें ... 

कुंतल मात समाजान घालून दिल्ल्या बंदनांच्या आड रावन 


6 

वाट पळयताले - केन्ना तरी अक दीस सपनांतलो राजकुंवर येतलो 
म्हजेय लग्न जातलें - हे आशेर ... 

जोडकान्न आसुनूय ताका सोयरिको जायनासल्यो - ओक ना अंक 
आड येतालें 

कोण बापायक नेरवांचें आसा म्हुण नाका म्हण्टालो . 
कोण रूपान फाटों म्हुण ... 
सांगपाचे म्हळयार - लग्न ना आनी ताकालागून सूख ना . 

नींग शिकतासतनां हेर चलयोचेडवां कशी दोळयांमुखार 
मौजमजा करताली . पुण अकाय दोतोरान वा खंयच्याय तरनाटयान 
ताका पासयेक यो म्हुण आफोवंक नासले . बा कोणेच सिनेमाक व्हरूक 
नासले . 

हैं रिटालेगीत त्या डॉमनिकाबराबर नाताले . आतां काजार 


दुसऱ्या कडेन जाल्लें . 


तें तिट्टिटें मेलबा तर सगली खबरदारी घेता आसतनांय चुकून 
घाळ राविल्लें आनी ताका दीस गेल्ले . दोन दीस खंयतरी वचून व्हळून 
आयिल्लें . आनी आशिल्लें तशे तिट्टिट्रंक लागिल्ले . 

अर्थातच कुंतलाक तसलें नाका आसलें . खिणाच्या सुखाचे 
आशेन फुडार इबाडचो न्ही म्हण तें जतनाय घेतालें . कोणूय जल्माचो 
हात धरपी सांगाती मेळ्ळयार ताका जायच आसलो . कोणूय उप 


करतालो पुण 


रूप ना तें ना 
देवान ताका आंगलोट्य दिवंक नासलो . 
देवान अंक मात केल्लें 
वखवखिल्ली भूक दिल्ली - ताट रितें दवरून . 
ही भूक मारीत कुंतल जियेताले . 

अितल्यान अक सुणो तेवटेन आयलो . त्या गुठली करून बशिल्ल्या 
कोलका फाटल्यान वचून वास हुंगपाक लागलो . कोलकान मातशे 
गुर्रगुर्र केलें आनी मागीर शेपडी दोनूय पायांमदीं घालून तें धांवपाक 
लागलें . ताज्या फाटल्यान तो सुणोय 


२२ / रुमहफ़ल 


निकतीच आपणे त्या कोलकाकडेन केल्ली आपणांली तुळा 
कितली अर्थहीण , कितली चूक तें कुंतलाक होलमलें . 

दोळे गच्च धांकून ते काळोख जायसर तश्शें बसून रावले . 


तो अक खीण आपणांले जिणेत येवंक नासलो जाल्यार 
आपणाल्या मनाची ही अशी अवतीकाय जावचीच नासली अशें कुंतलाक 
दिसले . 

... तेन्नां तें तेरा - चोवदा वर्साचें . जाण निकतीच येवंक लागिल्ली . 

प्रेमामावशेचे निकतेच लग्न जाल्लें . कुंतल आई बराबर लग्नाक 
लेगीत गेल्लें . तशे तागेलें आजोळा वचप - येवप चडशें नासले . जांवयाक 
कुळारा व्हडलोसो मान नासलो आनी कुंतलाले आवयकूय हेर भावंडां 
व्हडलींशी लेखनासली . तरीकूय सणापरबेक , लग्नांमुजींक वचप 
जातालेच . 

प्रेमामावशी सगल्यांत धाकली . कुंतलाले आवयक भोव मानपी . 
तांतले तातूंत तिजेकडेन हांची चड संवकळ , देखुनच , प्रेमामावशेचे लग्न 
जातकीर आवयन तांकां जोड्यान जेवपाक आफयिल्ली . 

घोवाक रजा मेळनासली . दनपारचे ताका फावना देखून ती 
रातच्या जेवणाक आयिल्ली . सपसप अशी सोयरी येनात म्हुण कुंतल 
भोवच खुशाल आसलें . 

मचमचोत जेवन न्हिदपाचो वेळ जालो तेन्नां आईन मावशेक 
म्हणिल्लें 

प्रेमा , आमगेलें घर हे अशें . वेगळी बाजलेगीत ना . सकयलच 
कुलचांव घालां ... ' 

आवंय ! आसूं गो ताई ! हांकां तसलें कांय ना- ' 

वासरेचे कुशीचे कुडीत प्रेमामावशी आनी घोव हांचे हातरूण 
घाल्लें . कुन्तल आईम्हन्यांत न्हिदूंक गेलें . बाबा घरांत आसून नासून 
सारको . 

तो सदचेवरी भायल्या कानप्याचेर लवंडलो . 
भितर खुबच उजो मारतालो . नायजाल्यार कुंतलाक भितल्ले 

कुडीत न्हिदपाक मात्त मानवनासलें . ताणे आपणांलें हांतूण कवळ्ळे 
आनी वासरेंत येवन न्हिदले . 

कुंतलालो असो ऽ दोळो लागपाक कुशीचे कुडीत पेलो सकयल 
पडून खळ्ळ आवाज जालो . 

कुन्तलान पळयलें- आवाज प्रेमामावशेले कुडीतसून आयिल्लो . 
दाराक भितरसून खिळी घालून बंद केल्लें . 

पिशी शी ! भायली दारां बंद आसात ती पुरो ना ? कुडीची 
दारांशी बंद करून न्हिदल्यांत ... 

भितर पेटयिल्ल्या चिमणे दिव्याची किर्णा दाराक सकयलेटेवन 
फळे मोडून जाल्ल्या वेतभर बुराखांतसून भायर येताली . भितर ती 
जागीच आसली जावंये . 

पांचेक मिण्टांनी कसलो तरी आवाज आयलो . शेजाऱ्यालो बुकलो 
बी जायत म्हुण कुंतल उठून बसले . अशीऽ जाग घेता म्हणसर पथून ... 

प्रेमा मावशीच ती ! 
रडटा काय ? 
परवंता काय ? 
घुसमटल्ल्ले वरी कितें करता ? ... 

जिज्ञासा जागी जाली . कुंतल बसुनच कुले ओडीत दाराकडेन 
गेले . बाग घेतली आनी बुराखांतल्यान पळयलें ... 

आनी तें आकांत कांचवेलें ... 

अबुद्दी कुंतलान ते गजालीचो खुब्ब कांच घेतलो . रातभर ताजो 
दोळो लागलोना ते तर जालेंच . पुण त्या उपरांत दर राती ' हे ' 
भिरांकूळ सपन तें पळयतालें , आकूळ पिकुळ जावन उठटालें आनी 
बेठेच हुंडके हुंडकेवन रडटाले . आवयन कितलेशेच खेपेक विचाल्ले . पुण 
ताणें कांयच सांगले ना . ही गजाल सांगपासारकी न्ही अितले त गेले 
पिरायेन ताका शिकयिल्लें . 

त्या उपरांत तें व्हड जालें . ते राती पळयिल्लें तें अप्रूप काय न्ही 
हे ताका कळ्ळे . पुण जिणेतल्या अका व्हड सत्याचे दर्शन न्ही ते सान 
पिरायेर घडिल्ल्यान ताजे विपरीत परिणाम कुंतलाच्या मनाचेर जाल्ले । 

काळजावैलें वजें आदल्या अर्थान देंविल्ल्लें आनी नवे जाणविका 
येच्या रूपान वाडिल्लें ... 

रातीची ' नाइटमेअर्स ' ती भंयसपनां उणी जाल्ल्ली आनी ते 
सुवातेर नवें सपनाळे जिवीत रंगूक लागिल्ल्लें ... 

मनांतलो कांच गेल्ल्लो . पुण तेपरसूय बळीश्ट असो ध्यास 


लागिल्ल्लो ... 


हय . कुडीचे वाडीबराबर वानसाय कुडीत रिगिल्ल्यो . चार 
चौगीभाशेन न्ही . चार चौगी परस चड . 

पुण ... 

प्रत्येक गजालींत तें चार चौगींपरस फाटी आसलें . रंग नासलो , 
रूप नासले . सोबीत आंगलोटूय नासलो . 

लग्न जावन संवसार करचो अशें धा जाणीं वरी कुंतलाकूय 
दिसतालें . पुण लग्न जुळवपाखातीर सोयरीक घेवन भोंबपी कोणूय 
जाय आसता . कुंतलाक तसो कोगच नासलो . बापूय दीसभर शून्यांत 
नदर लावन निर्विकार बशिल्लो आसता .. आवय कर्तृत्वहीण - संवसाराक 
विटिल्ली . 

आनी कुंतलाले लग्न जालें जाल्यार घर सांबाळप कोणे ? जोड 
खंयची ? होय प्रस्न आसलो . 

लग्न फक्त कुंतलाक जाय आसलें . ताणेच जुळयल्यार जावपाचें . 
कशेय 
कोणय जाता 
जातीभायरो उपकरता , गरीब उपकरता ... 

नेरवांचो मात नाका - शी : ? बाबा क आसा तो पुरो ? दुस्मा : 
नाक लेगीत असले दुयेंस भोगू पडचे न्ही . 

हॉस्पितालांत आसतनां कुंतलान अकदोनकडेन ल्हवूच फातर 
मारून पळयिल्ले ... कुंकळचो देसाय ओक म्हयनोभर उरिल्लो . ताका 
घरचीय कोण नासली . काय बरो चलतालो कुंतलाकडेन . कुन्तलान 
ताका वैलेवैर केल्लो . हेरांचे नदरेत भरत अितलें केल्लें . आनी वतनां 
पथून मेळया ' अशें सुचयल्यार ‘ नाका सायबा पथून हॉस्पिटल अशें 

म्हुण तो गेल्लो . आनी खन्यांनीच पथून दिश्टीलेगीत पडलो ना . 

दुसरो पेडणेचो . तागेली भास आयकून सुर्वेक ताका हांसोच 
येतालो . पुण उपरांत ओड लागिल्ली . दोगांकूय . बरो जावन वतकीर 
लेगीत चार फावट आयिल्लो मेळपाक ... आनी पांचवे खेपेक आयलो 
तो लग्नाची होवळीकच घेवन आयलो . वैल्यान आगरो - येवंकच जाय 
म्हुण . 

त्याउपरांत मानीकोमांत सिर्वीसेक आयलें तेन्नां डॉ . क्रुझासार 
किल्या उमेतीवैल्या तरनाट्या दोतोराक पळोवन कुन्तलाक दिशिल्ले 

काय न्ही जाल्यार वेळ तरी बरो वतलो . 
डॉ . क्रूझ मनमेकळो , फकाणेर , हांसत्या तोंडाचो . 
ताकालागून तो ड्युटीर आसल्यार कुंतलालो वेळूय बरो 


वतालो . 


पुण केन्नाय फकाणानी फाटीर थापट मारपापैल्यान अदीक 
कांयच घडले ना . 

आतां तर तागेले काजार आशिल्ल्यान ताका सर्गाक हात 
तेकिल्लेबरी जाल्लें . 

आतां ह्या खिणाक लेगीत तो तिजेसरीच आसतलो - आमटाण 
कल्लयीत 

अशेतरेन - अकय नीट नाशिल्ल्या सगल्या वांकड्या तिकड्या 
विचारांच्या घुस्पागंदळांत रिगून कुंतल न्हिदेचे सुवादीन जालें . 

सकाळीफुडें डॉ . क्रूझ आयलो . 
सदचेभाशेन सगल्यांक ' हाऽ य ' ' हाऽ य ' करीत भितर सल्लो . 

गुड मॉर्नीग मीस् केरकार ! ' 
बशिल्लें 

कुन्तल बेगबेगीन उठले . डॉ . क्रुझान फाटीर हात मारून 
हटकुपाचे न्हीं ! 

गुड मॉर्नीग डॉक्टर . ' कुन्तलान , अडेचो हांसो फुलोवन म्हळे . 
अजून तें रातीचेच तनरेंत आशिल्लें . राती दोळो लागिल्लो तसो . पुण 
तरेतरेच्या सपनांनी ताका चाळयिल्ल्यान बेठेच जागरण जाल्लेवरी 
दिसतालें . 

कुंतलाक आज ऑफ आसली . तें वचपाक तयार जाल्लें . 
अितल्यान पेरैरान येवन कालची खबर सांगली . 

दोतोर , तो नेवो पेशंट काल पार्टीशन मोडून बायलां वार्डात 
पावलो ... 

डॉ . क्रुझान अजापान विचाल्लें- ' हय , गो ? ' 

कुंतलान तकली हालयली . कालच्या त्या विचारानच ताज्या 
आंगार ल्हव उबी जाली . 

पेरैरान सांगिल्ली खबर आयकून डॉ . क्रुझान विचाल्लें- ' राती 
ट्रबल केलो ना मरे तेणें ? ' 

' ना . ' जोसेफान सांगले . 
ना खंय . कुंतलाक रातभर सगलो त्रास जालो तो ताकाच लागून . 
आळणो घोटून कुंतलान तें आमोरेवैले चित्र दोळयांमुखावैल्यान 


पुसून उडयलें . 

हांव गेल्यार जाता , डॉक्टर ? ' ताणे विचाल्लें . 

Oh yes ! डेट आहा कितें गो ? ' अशें म्हूण क्रुझान दोळो 
माल्लो . 

डॉ . क्रुझ आज चडच मुडांत आसलो- काल सांजे बऽरी मजा 
माल्ल्या जातली . 

कुंतल भायर सल्लें खरें ! पुण घरा वचनशेच दिसनासले . पयली 
तें बाजारांत गेले . नुसते घेतले . बेकरीत वचून बिस्कीट घेतली . बुक 
स्टॉलार धा पंदरा मिण्टां सारून धा अक मॅगेझीनां चाळ्ळी . तांतले 
अक घेतलें . 

बँक उकती जायसर वेळ काडलो . मागीर बँकेंत वचून पन्नास 
रुपये काडले . 

आतां वचपाक घर सोडून दुसरी सुवात उरूंक नासली . ते घरा 
वचपाचे बशीर चडलें . 

बशीत लूट जाल्ल्यान तें दारांतसून वैर चडून वैल्या दांड्याक 
धरून थंयच उबें रावले . तरीकूय कंडक्टर लोकांक घेत आशिल्लो . 

मातशे घोळून उबे रावात- ' कंडक्टरान लोकांक सांगलें . 

कुंतल आपणालेच तनरेंत आशिल्लें . फाटलेफुडले खेट करून उबे 
रावले . 

बस सुटनाफुडें कुंतलाफुडलो पॅसेंजर लकलो आनी कुंतलाल्या 
हड्डयाक तागेलो दंड घश्टलो . 

अकस्मात जगलाविल्लेवरी जालें कुंतलाक . 
' सॉरी ' अशें म्हुण तो पॅसेंजर आंग आंवळून उबो रावलो . 

गरजच नासली ' सॉरी ' म्हणपाची . खेट आसा तेभाशेन चिड्डून 
उडयल्यारलेगीत कोण काय म्हणचोना . कुंतल सदळ आंग सोडून उबें 
रावले . तरीकूय तागेलो दंड तिनेक आंगळांनी चुकतालो . 

फुडल्या प्रत्येक मोडणार तागेलो दंड पथून आपणाक लागचो 
म्हुण कुंतल मातशे फुडें सरतालें . तितलो तो मात - अक फावट 
चुकलों , पथून आगळीक घडची न्ही- म्हुण पैस पैस रावतालो . 

येदोळचे जगलावणन रगत तापूंक लागिल्लें . आतां तें तेमाकूय 
पेटलें ... 

फुडल्या मोडणार बस लंवडुची आनी तितलेपुरतें तरी कोणाच्याय 
भारान आपणे घुसमटचे अशे दिसले कुंतलाक ... 

तागेलो देवपाचो स्टॉप लागी पावलो . काय न्ही म्हळ्यार 
देंवतनां तरी ताका घश्टुचें म्हुण सगलो संकोच फाफडून फुडल्या त्या 
पॅसेंजराक घश्टून ते फुडें गेलें . पुण हेय खेपेक सादले ना . तो जिस्त 
वेळार धुंवलो आनी कुशीन सल्लो . 

पांय ओडीत कुंतल घरा आयलें . बाबा वासरेंत वल्तेराचेर आड 
पडिल्लो . आई भितर रांदचे कुडीत वावर करताली . 

कुंतल नीट्ट आपणाले कुडीत गेले . तीच ही कूड तेन्नां प्रेमा 
मावशेक दिल्ली ती . आतां ही कुंतलाली . कूड तीच . नवी ती ही खाट 
कुंतलान आपणांक घेतिल्ली . 

हातांतली पर्स कानप्याचेर शेवटून कुंतल तशेंच हांतुणार पडले . 

काल बांकार आडवो पडिल्लो कामील दोळयांमुखार आयलो . 
ताका तसो पळयतसावन ताजी ही अशी आवतिकाय जाल्ली 
चाळवल्लेभाशेन . आपणाल्या नशिबांत अितलेच पळोवपाचें ? 

ना रंग , ना रूप ! 
ना लग्न , ना सूख 

! 

फकत भूक लागप आनी आळणे घोंटप ! 
रगत तापप आनी रगत न्हिवप ! 
हुंडक्या हुंडक्यांनी रडचे अशें ताकां दिसले . पुण हुंडके सुटले नात . 

डॉ . क्रुझ दोळयांमुखार आयलो . फाटीर थापट मारतनां , शर्ट 
काडून अॅप्रन घालतनां ... 

पिसो कामील- बांकार आडवो हिदून- ह्याच हातान , हेच 


चिमटेंत धरून ... 


घोवापोदा चिड्डल्ली प्रेमामावशो ... त्यो दोन वस्त्रविरयत कुडी ... 
कुंतलान कूस परतिली आनी गांजील कशे ते विचार वावुडपाचो 


यत्न केलो . 


बशीतल्या त्या अनळखी पॅसेंजरान पेटयिल्लो उजो ! ताका भोव ! 
तो विसल्लो लेगीत जातलो . 

आनी हय- याद दवरपासारकें कुंतलाकडेन आसा कितें ? 
आसा तोय स्पंज ! 

हीय ओक याद ! अक गांजील- फाटीं तें ब्रेसिअर घेवपाक गेल्लें . 
थंय चेडं काउंटराचेर आसा म्हुण थंय गेल्लें . दाखयिल्ल्यो सगल्यो 
ब्रेसिअर परत्यो दिवन ताणें म्हणिल्लें- ' असल्यो नाका . स्पंज 
आशिल्ल्यो दाखय ' 

तें सेल्सगर्ल कुंतलाल्या हड्डयाकडेन पळोवन मुमुरखें हांशिल्लें . 

कुंतलान सडसडीत दोन ब्रेसिअर्स घेतिल्ल्यो आनी दुडू फारीक 
केल्ले . दुडू घेतनाय ते हांशिल्ले - चाळयिल्ले भाशेन . कुंतलाली नदर 
त्या चेडवाच्या हड्ड्यार गेल्ली . तट्टटून फुलिल्लें तें . उबारी अशी किं 
कोणाकूय पिशी करतली 

कुंतलाली नदर खंय थिरावल्या तें पळोनन चेडू येद्दे व्हडलें तोंड 
करून हांशिल्लें - मोड परती दितनां डंक्यू ' म्हणपाचें नीब करून . 


रगत न्हिविल्लें पुण माथें तापिल्लें . 

न्हातकीर अखादेर बरे दिसलले अशें चिंतून कुंतल उठून बसले . 
ओक आळस दिलो आनी उबें रावलें . निसरून सकयल लोळपी पालव 

वैर घेवचे बदला ताणें साडीच सोडवन कानाप्याचेर उडयली . 
पोल्काच्यो कुलचेती सोडयल्यो आनी ब्रेसिअरच्या हुकाक हात घालो 

हो खीण –कितल्याशाच तरण्या बायलांच्या जिवितांत व्हड 
मोलाचो आसता 

अक अग्रुप आनंद ... 
अक आगळी जाणविकाय ... 
अक अभिमानाची भावना तातूंत लिपिल्ली आसता . 

पुण कुंतलाली तराच वेगळी आसली . अभिमान बाळगपासारकें 
आशिल्लें कितें ताजेकडेन ? 

ताणें हूक सोडयलो . पुण आंगांतली तशीच दवरून ते मान्यांत 
गेले . न्हालें . थंयच न्हेसलें आनी भायर आयलें . कुडीत वतनां आईन 
पळयलें ताका . पुण जाप केली ना . ती कुंतलान वासरेंतल्या मेजार 
दवरिल्ले नुसते घेवन भितर गेल्ली . 

गंध - पोव लावन कुंतलान हारशामुखार उबें रावन आपणाकच 
निरखि 

कुंतल + पोव + स्पंज 
आतां तरी कोणूय - ? 
ना . सगली बेरीज करूनय मुदल फाव तितले घडनासले . 

ताजेर कांय ना तें . हेर वायट दिसपी चलयांची लग्ना जायनात . 
तर ? काळयो , किडकिडीत -तिरशो लेगीत लग्न जातात . पैस 
कित्याक ? आई लेगीत तिरशी - तिजे जालें ना ? 

जालें कोणाकडेन ? बाबाकडेन - ताका नेरवांचें आसा म्हुण 
जाणा जावनूय 

तिजेकडेन आनी कोण जावचो आसलो ? 
तरी बरे ! आपुण्य तिरशें जाले ना . देवान तितले तरी उपकार 
केल्ले . 

आईन भितरसून उलो माल्लो 

कुंतल , च्या घेवपाक यो . ' 
आसबास नाशिल्ली उतरां . मायेमोगाचो गंध नाशिल्ली सुकी . 
आई हाली चडच उबगल्लेवरी करता . 

बाबडी आयुश्य सारताली ह्या खुंटयाबैला सांगातान . सुर्वेची 
कांय वर्सी बरी गेल्ली खंय . तांतूतल्यान कुंतल जल्माक आयिल्लें . 

बाबा आदलो इश्क्रिव्हांव . सुमाराभायर बुदवंत . तातूंत 
कितानिश्त ! पुण तांगेल्या घरांत सगल्यांकच नेरवांचे आसलें . तागेलो 
बापूय तर सापच पिसो आसलो खंय . ताकालागून सोयरिको येनासल्यो 
आयल्याख्य मोडटाल्यो- बडीचें येवन तोय पिसो जायत म्हुण .. 
सोयरीक जाली ती हिजेकडेन ! ताका लग्न जायसर कोणेच सांगले 
ना ती तिरशी म्हुण . पयलीं तो खुबळ्ळो ... उपाय नासलो म्हुण 
वितरागून वगी रावलो ... इल्लें इल्लें पियेवपाक लागलो . जुगडी 
धल्ली ... पांच सात वर्सा भितर बडीर गेलो . 

आवयलो उलो कानामनार घेनासतनां कुंतल भायर आयलें . 
बाबा वल्तेराचेर बशिल्लो आनी बशिल्लेकडेन आंऽ करून न्हिदिल्लो . 
मानीकोमांतल्या पेशंटाकडेन दुर्लक्ष करचें तितले सहजतायेन कुंतल 
ताजेर नदर घालनासतनां भायर पासय मारून आयलें . 

नेरवांचे चाळवल्ल्याक तो असो घरांतच बसून आशिल्लो . सिर्वीस 
सुटल्यार पंचवीस वर्सा तरी जातली . इलो भाटाकुडको आसलो ताजीय 
वासपूस सोडल्यार धाबारा वर्सी जातली . आतां कुंतलच आवय 
बापायक पोसतालें . 

कुन्तलाक बाबाविशीं मात्तूय आदर नाशिल्लो . रागूय नाशिल्लो 
काकुळट ? - तीय नासली . बाबा घरांत आशिल्लो नगाक . आईल्या 
कुंकवाक तितलो आदार . 

कितेंय उलोवपाचें आसल्यार आईकडेन उलोवपाचें . पुण तिगेले 
बुद्दीची मर्यादा जाणा जाल्ल्यान तांचेमदले उलवणेय मर्यादितच 
आशिल्लें . 

देवान म्हाकाय निर्बुद्दी कित्याक केलें ना . 

हो ताण तरी पडचो नासलो . कित्याक म्हाका हे असले संवेदनशील 
मन दिले ? कित्याक म्हाका sensitive केलें ? 

नकळटनां पांय आपटीत तें रांदचेकुडीत गेले . च्या घेतली . आनी 
पथून कुडीत आयलें . बेठेच दार लावन घेतलें- नींग शिकतनां 

हॉस्टेलांत राव सावन ताका ही सवंय जाल्ली . 

हांव आड पडटां , आई . उठावं नाका बेठीच आं ! ' 
आईन आं ' म्हळे ना , ना ' म्हळे ना . 

कुंतलान हांतुणार घालुन घेतले . आनी येदोळ येतनां हाडिल्लें 
बायलांचे मॅगेझीन उकतें करून चाळूक लागले . 

प्रस्नांक जापो बो रुचीक आसतात . प्रस्तूय जिनसांवार आनी 
मजघेणे आसतात . 

पयलोच प्रस्न के आंकवार चलयेन विचारिल्लो - मेकळेपणान . 

दोग चले तिजो मोग करताले . अकठो खंय सभावान बेस बरो 
आसलो . दुसरो ' सेक्स ' दिवपाक बरो आसलो . प्रस्न पडिल्लो- 
घोव म्हुण कोणाक आपणावपाचो ? 

जाप वाचनशे दिसले ना . ते चलयेचे सुमातेर आपूण आसल्यार ? - 
दोगांकच आपणावपाचे . सोपी जाप . 

दुसरो प्रस्न आसला 

कुंतलान आंक धांपलो . तिरायताले प्रोब्लेम आपणे कित्याक 
सोडवप ? बेठेच घायार मिरसांग चोळिल्लेवरी जाता- 

कुंतलान माथ्यापोंदचे उरों काडून वेंगेत घेतले आनी दोळे धांपून 


आड पडले . 


हेच कुडीत तेन्ना प्रेमामावशी हिदिल्ली ... तिजेर तिगेलो घोव 
तिका चिड्डितालो ... दोगांय वस्त्रांविणें 
उशें घट वेगेंत घेवन कुंतलान किरमिलें . 

डॉ . क्रुझाक हाडून दोळयां सामकार दवल्लो . तागेलें खोमीस 
काडलें . तागेले रुंद मनगट , ती भारदस्त भुजां , दंडाची मसल्स ... 
क्रुझाले हुमेचो वास कुंतलाल्या नाकांत भल्लो - हड्डे भरून ताणे 
वास ओडलो . आनी मागीर ल्हवूच हुसकाल्लें . 

कामील येवन बांकार केन्नां न्हिदलो कळ्ळेच ना ... कुन्तलान 
ल्हवूच हात फुडें केलो . चिमटेंत धरून ... 

शिर्रर्र करून ल्हंव फुलली . 
प्रेमामावशी आनी घोब आयली . तो तिका चिड्डुपाक लागलो ... 

दोळे उकते करून कुन्तलान दाराकडेन पळयलें . दार बंद 
आशिल्लें- पुण सकयलेवटेन दाराच्या फळ्याचो कुडको मोडून जाल्लो 
व्हडलो बुराख तस्सो आशिल्लो . 

दुसऱ्या दिसा सकाळी ड्युटीर वचपाक कुंतल भायर सल्लें . 
रातींच्या जागरणान तकली जड जाल्ली . 

हय . कालच्या दिसावरी रातूय कुन्तलान तळमळत काडिल्ली . 
रगत तापयत , रगत न्हिवयत ! 
सपनां , दिसासपनां आनी मनाचे मांडे ? 

अजून तकली भेरेल्लेवरी आशिल्ली . बशीतल्यान बस स्टैंडार 
देंवन तें चलत इगर्जेकडेन आयलें . अकस्मात मुखार डॉ . क्रुझाली 
फियाट उबी रावली . कुंतलाले लक्षच नासले . डॉ . क्रुझानच कुंतलाक 
पळोवन गाडी थारायिल्ली आनी फुडले दार उकतें केल्लें . 

डॉ . क्रुझाकुशीनच्या सिटार कुंतल बसले . 
मनाचो गंदळ जाल्ल्यान ' क्यू ' म्हणपाकलेगीत विसल्लें 

डॉ . क्रुझान मुजरत गाडी थारावन ताका घेतिल्लें . तेंय फुडल्या 
सिटार ... 

कालच्या त्या मेगेझिनांत वाचिल्लें- दादल्यांक कुडीसुखाखातीर 
कोणूय बायल उपकरता . मनामोग मात सभावाक रुचता तिजेचकडेन 
करतात . बायलो मात मनामोग करतात तांकांच कुड ओंपतात ... 

हेर बायलांचे सोड ... हाव कांय हेरांवरी न्ही . 
डॉ . करुझ हेर दादल्यांवरीच आसतलो . कोणूय उपकरता 

मीस केरकार ! यू लूक टायर्ड टुडे ! कितें जालां तुगेले ? ' 

कुंतलान बेठीच मान हालयली . डॉ . क्रुझान दाखयिल्ल्या 
आपलेपणान तागेली भीड चेपली . तें खुशालकायेन हांसले . 

म्हाका जाल्यार डॅम झेम येता . राती आमी पिक्चराक गेल्ली . 
वगत जालो न्हिदोंक ! ' 

पिक्चराक गेल्ली खंय ... 
मागीर न्हिदपाक वेळ जालो खंय ... 
आनी हे म्हाका सांगता डॉ . क्रुझ ! सुचयता काय ? 


6 


6 

डॉक्टर , म्हाका केनां व्हरतलो पिक्चराक ? ' 
' आं ? ' डॉ . क्रुझ खीणभर घुसपलो . मागीर हांसून ताणे म्हळे , 


व्हरया गो ! ' 


कुंतलालो विस्वास अदीकच घट जालो . अंगेज आसलो म्हुण 
कितें जालें ? मनामोग बायलेक दिवंदी . कुडी सूख दिल्यार पुरो ! 

केन्नां सांग ! ' कुंतलान डॉ . क्रुझाल्या दंडाक धरून विचाल्लें ! 
हय . बोल्ड चेडवां दादल्यांक आवडटात खंय ! 

फियाट चडटी चडटाली . डॉ . क्रुझान कांय अक जाप दिली ना . 
तो घुसपलो ना . आतां हे कुंतल आदलेवरी · शाय ' उरूंक ना 


पळय 


कुंतलान अकस्मात डॉ . क्रुझालो दंड ओडलो . क्रुझाक तेंक्कून 
बसून ताणे तागेलो दंड आपणाल्या हड्ड्याकडेन घट दाबून धल्लो . 

डॉक्टर , प्लीझ ! ओकच फावट ! प्लीझ , प्लीझ मी ! ' 
सट्ट करून मोटार थारावन क्रुझान कुंतलाक पैल्यान धुकळले . 
Behave , मीस केरकार ! तूं - तूं- what's wrong with 


you ? ' 


डॉ . क्रुझ घुसपल्लो . 
अनपेक्षीत घडिल्ले , वायट घडिल्लें . 
पुण - जावं . चूक घडटा . 
कुंतलान आपणांक सांबाळून घेतलें . 
' सॉरी , डॉक्टर ! ' अशें म्हुण तें आंग आंवळून कुशीन बसले . 


००० 


वॉर्डबॉय 

डॉक्टरान उलो मारनाफुडें जाण्टेलो पेरैरो धांवट आयलो . ह्या 
केस पिकिल्ल्या जाण्टेल्याक वॉर्ड ' बॉय ' म्हुण पाचारतकीर सदांच 
कुंतलाक हांसो येतालो . आज आयलो ना . मूडच इबाडला . 

' पैरची ती व्हायोलंट केस- कामील न्हू तो ? -केसो 


आहा आतां ? ' 


साप सुदरोला . वळखुपाक येना अितलो . ' 

फक्त लारगातिलाचेर-- ' अशें म्हुण डॉ . क्रुझान खांदे 
वावुडले-- ' तेका खरें वखद अकच -- काजार ! 

आनी डॉ . क्रुझ खो खो करून हांसलो - कुंतलाहुजीर . येदोळचें 
सगले विसरून गेलो काय ? 

काय तें बेठेच दाखोवपाक ? काय अदमास घेवपाक तशें केल्लें ? 

काय वैलेवैर म्हणिल्लें ? लोकिचराखातीर ? अितली वा 
आपुण कशें लोकिचाराक लागून सगली बंदनां सांबाळटालें ! 

डॉ . क्रुझान कामलाची खबर घेतिल्ली . ताका खरें वखद खंय 
काजार ! 

कामलाक वखद दिवपी डॉक्टर क्रुझ आपणांकय तसलेंच 
वखद जाय हे कशे समजना ? 

काय ताणें कामलाचें नीब करून आपणांकच सुचयलां तें वखद ? 
तशें जाल्यार तो जाणा - म्हाका कितें जाय तें . 

आतां हे अशें सोशीत रावप उपकरना . जाय ते मेळतलें जाल्यार 
daring जाय ... 

दादले सगले सारके . डॉ . क्रुझाक जिखुकच जाय . पेटिल्लो उजो 
पालोवपाकच जाय ... 

दनपरां भूक नासुनूय कुंतल जेवलें . काम काय नासलें आनी 
आसल्याख्य मन लागनासले . फाटल्या दाराकडेन वचून उबें रावलें . 

काल दीसभर येवजून ताणें निश्चेव केल्लो ... लग्न जावपाची 
शक्यताय खूब पैस आसली . वाट पळोवन पळोवन पुरो जाल्लें . पेटिल्लो 
उजो धगधगत आशिल्लो ... सपनांतलो राजकुंवर येवपाची आशा 
भंगली ... आतां वाटे वाटसुरो लेगीत उपकरता . 

उजो पालवंकच जाय . 

अकस्मात फाटलेवटेन घपघप करून कोण धांविल्ल्याचो आवाज 
आयलो . 

कामीलच जाये ! 
कालसांव काडून नागडोच धांवता ! 

धांवट वचून ताका धरून हाडचो अशें मनांत आयलें मात -- 
हड्ड्यांत खपखपूक लागले . 

उस्वासलेगीत जड जालो ... 
दोळे बिटबिटावन ते पळयत रावलें . 
ना . मुर्वत उपकरना . daring जाय ... 
कुंतलान पावल उखलन तें दाराभायर आयलें . 

अक फावट हेवटेन , अकफावट तेवटेन अशी शेपडी हालयत 
अक दुकर थंय चरतालो -आनी कोण्य नासलो ... 

भास जालो काय ? 

कुंतलान तकली फाफुडली आनी आशिल्लें तशें दाराक तेंकून 
उबें रावले . 

नदर पैस थिरावली . 
प्रेमामावशेचे यादीन ताणे आवणो घोंटलो ... 
नागडो कामील ताज्यामुखार धांवपाक लागलो ... 

बशीतले लुटीत चौगाजाण दादले ताका खेटून उबे राविल्ले 
ताणे अणभवले ... 

या हूं . मीस केरकार ! ' डॉ . क्रुझान ताका 
आफयलें , ' I'm sorry ! अितलो तेंप हांव नेणा आसलो ... क्रुझान 
म्हळे ... सिनेम सुट्टकीर न्हिदपाक कळाव जातलो . कितलो वेळ काय ? 
पांच मिण्टां ? पंदरा ? काय ओक वर ? 

भायर फियाट येवन थाल्ली . जेवपाक गेल्लो डॉ . ऋझ परतो 
आयलो . 

ड्युटी सोंपतकीर परतो वतनां तो आपयतलोच . वतनां मन 
उक्तावा . फाटसून आवाज आयलो . 

कुन्तलाली तनरी भंगली . पुण उस्वासांची गती देवली ना . 
फुरफुरिल्ल्यो नाकापुडयो हुनहुनीत उस्वास सोडीत राबल्ल्यो . 
तापिल्ल्या रगतान सगली कुडच पेटयिल्ली . 
कुन्तलान जडावल्ले दोळे धुंवडावन पळयलें . 

डॉ क्रूझ भितर आयलो . आनी कोणच बगलेक नाशिल्लो ... जड 
पांय घेवन तें फुडें सल्लें . 

आगो , तूं हिंगा कितें करताय गो ? ' 


सिनेमाक 

पुण कुंतलान जाप दिली ना . आज daring करून दाखयतलेंच 
ह्या नेटान तें फुडें सल्लें आनी- ताका घट वेंगेंत आंवळीत तें धांपेत 
रावले . 

‘ सोड सोड आगो , आगो , तुका कितें पिशें लागलां गो ? ' पेरैरा 
ताका धुकलीत रावलो . 

बोवाळ आयकून कोणकोणे येवन पेरैराक सोडयलो . 

कुन्तलाक धुंवळ आयिल्ली . तशेंच ताका उकलून सगल्यांनी 
भितर व्हेलें . 

जाण्टेलो वॉर्ड बॉय पेरैरा दोळे पुशीत डॉ.क्रुझाक सांगपाक गेलो . 

मिलीचो भोंगो तार सुरांत आडुलो आनी उस्वास सोंपिल्लेवरी 
बारीक जायत बंद जालो . 

सगले शांत जालें . 

पुण ना . हो खीण लेगीत फटकिरो . शांततायेचो फकत आभास . 
शांत जाला तो फकत भोंगो . गिरण चालूच आसा . कामदार सुटल्यात . 
तांची सुवात नवे पाळयेचे कामदार घेतले . गिरणीची बोवाळ चालूच . 
तातूंत सुटपी आनी लागपी कामदारांच्या बोवाळाची भर , 

बोवाळ बोवाळ , बोवाळ , बोवाळ ... बोवाळांत बोवाळ . 

जिणेत बोवाळाची इतली सरभरस जाहली किं जीण म्हळ्चारच 
बोवाळ असो कितेसो ताजो गंदळ जाल्लो . अितलो ह्या बोवाळान 
ताका गंदळांत उडयिल्लो ... 

ह्या गंदळांतल्यान सुटपाचो ताणे जायतो येत्न केल्लो , पुण 
मावलेच्या जाळयांत घुसपल्ल्या जिवावरी तो चडच डच घुसपत गेल्लो . 

... आनी अकस्मात आयज सगल्यो गांठी सुटूंक लागिल्ल्यो . 
घुसपा गंदळांतल्यान मेकळो जावपाचो खीण लागी पाविल्लो . कामाचो 
निमणो दीस सोंपिल्लो . 

मास्तर , तूं अजून हांगाच ? ते सगले रावतात तुका . मँनेजरान 
धाडला म्हाका तुका घेवन यो म्हुण ... ' 

या . ' तो उठलो . निमाणचो उठलो . फाट करून ताणे पळयलें . 
ज्या कदेलाच्या कुल्यांक कुले तेंकोवन ताणे फाटली कितलींशींच वर्सी 
सारिल्ली तें कदेल ह्या निरोपाच्या खिणाक सदचे वरी निर्विकार 
आसलें . 

' कितें पळयता ? ' प्युनान विचाल्लें . 

खबर ना . असल्या वेळार फाटल्यान कितेंय दवरून वचपाचें 
आसता काय वांगडा कितेंय घेवन वचपाचे आसता ? ' ताणें प्युनाच्या 
दोळयांत पळेत विचाल्लें . 

प्युनान दोळे धुंवडायले नात . थीर नदरेन तोय ताज्या दोळ्यांत 
पळयतालो . मागीर तागेले ओंठ हालले . 

' या . ' 
जापेची वाट पळोवपी तो निशेलो . 


' 


या . ' 


सुटलों , सुटलों , सुटलों , सुटलों ... ही उमळशीक सकाळ मेरेन 
तेमकार पाविल्ली . आतांच ही निशेणी कसली ? काय ‘ एक्सटेन्शन ' 
नाका म्हणपांत आपणाली चूक जाली ? 

ना ! भितल्ले भितर तो उसळ्ळो . खूब सोंसलें . इत्सेभायर . 
नाका आसून . ही संद कशी वगडायतलो ? पयलेच खेपेक आपणाले 
इत्सेन ताणे एक्सटेन्शन ' नाका ' म्हणिल्लें . 

जालें . सोंपलो बोवाळ . आतां ... मुक्ती ! निवृत्तींतल्यान 


मुक्ती ! 


हॉलाची सोपणां चडनाफुडें आयल्या पयल्यांनी ताळयो पेटल्यो . 
ह्या पोतावैले हे कामदार . खरशेल्ले , बागवल्ले . पुण तांच्या मुखामळार 
आपलेपण थपथपिल्लें . तो मुखार सरता म्हणसर ताळयो पेटपाखातीर 
ओठांर दवरिल्ली विडी तांणी पेटिल्लें तोंक तळटावटेन मुठीत धरून 
चिमटेन धरून भायर काडली . 

हे सगले ऑपरेटर सुपरव्हायझर टेक्निशन , क्लार्क . हो आयलो 

म्हुण ताळयो माल्ल्यार मॅनेजराक वायट दिसू येता म्हुण ताणी ताळयो 
माल्ल्यो नात . तोंडार हांसो ओडून हाडपाक मात ते विसल्ले नात . 
काम सोपनाफुडें सिगरेटीक हात घालपी बाबडे मॅनेजरा मुखार नाका 
म्हुण खांकडून बोल्सांत हात घालून उबे आसले . तो तसोच वाट 
काडीत फुडें सल्लो . 

मॅनेजराक वचपाची ताकतीक आसली . तो अका हातान सिगरेट 
फुसकायतालो आनी दुसऱ्या हाताच्या मनगटावैली घडयाळ पळयतालो . 
तो बगलेक येना फुडें मॅनेजरान तकली हालयली . 

' आयलो ? ' अशेतरेन म्हळे जशे ताका ' केदो वेळ लायलो ? ' 
अशेच विचारपाचें आसलें . 

' डायरेक्टर येवचो ना हे नक्की न्हय ? ' मॅनेजरान तिसरे 
खेपेक प्रॉडक्शन मॅनेजराक विचाल्लें . 

तो येतसो दिसना . फावल्यार येता म्हुण फोन आयिल्लो 
तागेलो . असो फोन येता तेन्नां तो नक्की येना . ' 

ल्हवूच सुसकारो सोडून मॅने रान सिगरेटी पोंत सकयल उडयलें . 
तें बेगबगीन असिस्टंट मॅनेजरान बुटा पोंदा चिड्डिलें . मॅनेजरान कुरू 
करना फुडें फोरमन प्लॅटफॉर्माचेर चडलो . व्यासापिठाचेर अक मेज 
आनी चार कदेलां दवरिल्ली मेजाचेर तुवालो घाल्लो . 

फोरमनान पयलीं मॅनेजराक वैर आफयलो . उपरांत ताका . 

मॅनेजराक ताळयो पडिल्ल्यो पळोवन मॅनेजराचोच सत्कार काय 
अशें खीगभर ताका दिशिल्लें . अितल्यान ताजे नांव आयलें . हॉलाच्या 
दुसऱ्या पोतार ताळयांचो गडगड जालो आनी हयाय पोतार विस्कळशो 
पडल्यो . मॅनेजरापरस ताका ताळयो चड पडप सोबना हया मत्ताचे 
काय जाण वग्गी राविल्ले . 

फोरमन हिंदीत उलयलो . स्वागत , खुशी , अभिमान हया ठोक 
उतरांचो परामर्स घेवन सोंपल्या उपरांत मॅनेजर उठलो . मॅनेजरान 
इंग्लीशीन भाशण वाचलें . तोंडार कसलीच मिरी पडूंक दिनासतना 
ताणे ताजी तुस्त समजुपाक कठीण असल्या गडगंज उतरांनी केली . 
फोरमना परस मॅनेजर बरो उलयलो जाये . कारण ताका बराबर 

कितें सांगपाचे आसलें तें कोणाकच कळ्ळे ना . ताणे बरोवन हाडिल्लें 
भाशण सोंपयलें आनी घडी करून बोल्सांत दवल्लें . खांकाडे काडून 
ताळो निवळ करून आतां मॅनेजर समजुपासारके उलयलो , ' आमी 
ताका - एक्सेटन्शन ' घे म्हणिल्लें . ताणे तें नाका म्हळे . सपसप कोणूच 
अशें करिना . अर्थात , ताका तशें खाशेलें कारण आसूये . तरीकूय 
कंपनीचे तर्फेन हांव ताका अतर दितां कि ताका जर पथून येन दिसले 
जाल्यार तीन म्हयन्यां भितर ताणे आमकां तशे कळोवचें . कंपनी 
खोशेन ताका ' एक्सटेन्शन ' दितली . ' 

अितले उलोवन कपलावैलो हूम पुशीत मॅनेजर बसलो . सकयल 
कदेलांचे पयले च पंगतीक बशिल्ल्या कंपनी बुलेटीनच्या संपादकाक 
पळोवन मॅनेजरान बोल्सांतलें भाशणाचे कागद भायर काडलें आनी 
दोळ्यांनीच कुरु करून ' मागीर दितां ' म्हुण खुणावन परतेंय बोल्सांत 
दवल्लें . 

फुडलें भाशण करूंक प्यून उठलो . तेन्ना मॅनेजरान फोरमनाच्या 
कानांत विचाल्लें . कितें विचाल्लें तें मॅनेजराच्या कपलावैल्या मिरयां 
वैल्यान कळ टालें . फोरमनाली जाप मात ताका लेगीत आयकूक आयली 
कामदारांनी आपणां वतीन ताका उलोवंक सांगलां . ' 

प्युनाले भाशण सगल्यांक समजलें . तो सगल्यांले भाशेत उलयलो . 
आनी अजाप म्हळलार ताणे तागेल्या येदोळच्या प्रस्नाक जाप दिली . 

आज तो आमचेमदी थोडेशें दवरून वता . ताणें आमका 
दिल्लो मोग आनी मिली खातीर केल्लो वावर हांगा उरतला . आनी 
आमची ताका मेळिल्ली वळख आनी आमी ताका दिल्लो राग- मोग 
आपलेपण तो वांगडा घेवन वतलो . कांय यादी दवरतलो . कांय यादी 
घेवन बतलो ... हांव अितलेच ताजेकडेन मागतां किं ताणे बो यादी , 
मोगाच्यो यादी घेवन वच्चे आनी आमच्यो चुको , आमचो राग , 
आमच्यो वायट यादी फाटल्यान सांडून वच्चें . ' 

हॉलाच्या फाटल्या पोतार ताळयांचो गडगड जालो . सुटनासून 
फुडल्यांनीय ताळयो माल्ल्यो . ताकाय ताळयो मारनशें दिशिल्लें . 
पूर्ण हो तर आपणाखातीर आटापिल्लो मुंवाळो . आपणे ताळयो मारप 

सोबचें ना म्हुण तो वगी रावलो . 

ताणे मॅनेजरा कडेन पळयलें . मॅनेजर कपलाक मिरी घालून 
घड्याळ पळयतालो . ताका बेगीन वचपाचें आसलें . 

म्हणसर हॉलाभायर मोटार थारली . डायरेक्टर खाशा 
आयिल्लो पळोवन ताका लेगीत चेपणाक घाल्लेवरी जाल्लें . 

मॅनेजर पयलीं उठलो . ताणें हेरांक उबे रावन ताळयो मारूंक 
सांगलें . आनी आपणे पयलीं मारपाक सुरवात केली . डायरेक्टर 
बगलेक येनाफुडें मॅनेजर बेगबेगीन सकयल देवलो.आनी डायरेक्टराच्या 
फाटीफुडें करीत स्टेजीर आयलो . 

वैर चारूच कदेलां आसली . मॅनेजर दोळे मोटे करून प्युनाक 
पळयनाफुडें प्यून काचाबूल जावन उठलो आनी प्लॅटफॉर्मावल्यान 
सकयल देंवन कुशीक उबो रावलो . 

ताका दिसलें आपणेय उठून सकयल वच्चें . पूण खिळायिल्लेवरी 


तो बसून उल्लो . 


हैं 


डायरेक्टरान तोंडातलो पाइप झतान हातां धरून मिनीटभर 
भाशण केलें . कितें उलयलो ते परस कसो उलयलो हेच म्हत्वाचे 
आसलें . कितें उलयलो तें इतलें संक्षिप्त आसलें कि आनी आनी कातर 
नासतना कंपनी बुलेटिनांत छापून येतले म्हणपाचे सगले जाणासले . 
मॅनेजरान लेगीत आतां आपणाल्या भाशणाक सुवात मेळपार ना 
वळखून बोल्सांतलें भाशण बोल्सांतच दवल्लें आनी डायरेक्टर वेदी 
वैल्यान देंवनाफुडें ताज्या फाटल्या फुडल्यान करीत तोय भायर सरून 
गेलो . 

उरिल्ले लोक आनी कामदार च्याचो परामर्स घेवपाक धांवले 
तेन्ना तो प्यून अजून ताजी वाट पळयत थंय उबो आसा म्हणपाचो 
ताका दिश्टी पडलो . 

च्या 

भंगू ! ' 


दोगांकूय च्याचे पडुक नासले . 
तो जड जाल्ली पावलां ओडीत जनेलाकडेन गेलो . हॉलाच्या 


४२ / रुमडफूल 


& 


$ 


ह्या जनेलांतसून मिलीच्यो तीन व्हडल्यो शेडस् आयस पयस 
पातळिल्ल्यो नदरेंत आसपावताल्यो . तो निरोपाचे भावनेन अंकतांक 
पळयत रावलो . 

' आतां कसली जाप सोदता ? ' प्युनान तागेली तनरी मोडली . 
तो धुंवलो . ' तुवें म्हगेल्या प्रस्नाची जाप दिली . 

' म्हजेपरीन ! 
आतां आनीक जापो दिवंक सोदता ? ' 
प्रस्न आसात तर ? ' प्युनान प्रतिप्रश्न केलो . 

ताणे येवजिलें- ' मागीर . पयली तुका परबी दितां . तुगेलें 
भाशण बेस बरें जालें . दुर्दैवान तुगेलें भाशण कंपनी बुलेटिनांत छापून 
येव . ना . नाका येवं . सगल्यांक मानवलें अितले पुरो . तुवें बरोवन पाठ 
बी केल्लें तर ? ' 

म्हाका बरोवंक येना . ' आखाण्या - बोट दाखोवन प्युनान म्हळे . 
तरीच हो प्यून उल्ला . 

' मागीर नोकरी कशी मेळ्ळी ? प्युनाक लेगीन आठवी जाय . ' 
ताणे विचाल्लें . 

म्हजो बापूय हांगा प्यून आसलो . ' प्युनान फोडणिशी केली . 

म्हजे भाशेन गजाल जाली तर तुगेली- ' तो कोडू यादीन 
हांसलो . 

तागेलोय बापूय हे मिली कामदार आसलो . याद ताणूं येता 
तेन्नासान . ते पयलीं ते पयलींचो उगडास धड ना . बापायच्याच तोंडसून 
कानार पडिल्ली अर्दकुटी खबर . खरी जावंये . फटूय जावंये . शांत अशा 
त्या गांवांत खंय ताजे आवयन जीव दिल्लो . भाटबेंस विकून बापूय 
पुताक घेवन ह्या शारांत आयिल्लो . आनी हांगा येत सावन हे मिलींत 
कामदार म्हुण राविल्लो . साद्या कामदाराचो रोखडोच फिशाल 
कामदार जाल्लो . आनी मास्तर जावचे वेळार मिलींत जाल्ल्या अका 
अपघातांत मेल्लो . बापूय अपघातांत मेल्यार पुताक कामार घेवपाची 
तरतूद कंपनीन केल्ली . त्याच वर्सी तो मॅट्रीकेक बशिल्लो तागेलें . शिकप 
पळोवन कंपनीन ताका घेतनाच सुपरवायझर म्हुण धेतिल्लो तेन्ना 

ताका लागिल्लें ' मास्तर ' हे नांव तो आतां पेइंग क्लार्क ' जाल्लो तरी 
तशेच उरिल्लें . निवृत्ती उपरांत तें कशे सुट्टलें ? 

मास्तर , तूं हांगा कसो पावलो ? तुजेकडेन शिकप आसलें . 
खंय नोकरी मेळटासली . पावलो तो पावलो . उल्लो कित्याक ? 
सोडून दुसरेकडेन कित्याक गेलो ना ? फाटली धा वर्सी हांव पळयतां . 
तूं ह्या अकाच कदेलार बसून आसा ... ' 

' तोच प्रस्न तुका विचारपाचो आसलो म्हाका . हांव हांगा 
आयलोंच कित्याक ? आयलों जाल्यार रावलोंच कित्याक ? ज्या अर्थान 
तुवेंच म्हाका प्रस्न विचाल्ला त्या अर्थान जाप हांवेंच दिवप समा 
जातलें . ' पर्थन जनेलाभायर लांब जायत वचपी सांवळ्याकडेन पळयत ' 
ताणे म्हळे , ' म्हजो बापूय अपघातान मरूं नासलो जाल्यार हांव खूब 
शिकतलों आसलों . ग्रॅज्युएट जातासलों . डॉक्टरेट घेतासलों . आनी 
कसल्याय तरी संशोधनाच्या कामांत तकली घालून खोशेन दीस मार 
तासलों . म्हगेल्या सभावाकडेन जुळपासारकी ही शक्यताय . ह्या 
कामाक फाव ते दुडूय म्हजे लागी आसले भाटबेंस विकून आयिल्ले 
सत्तरेक हजार बापायन भायलेभायर म्हज्या नांवान बँकेंत दवरिल्ले 
पूण अशें घडपाचें नासले . कंपनीन म्हाका ' ऑफर ' दिली आनी हांवें 
दुसरो पर्यायूच नाशिल्लेवरी नोकरी धल्ली . खरे म्हळयार म्हाका हे 
शार , ही मील , ही चाकरी हांची बोंबलेदेंठा सावन तिडक आनी 
तिरस्कार ... 
' मागीर तरी सोडपाची न्हय ? ' 

प्युनान उमळशिकेन विचाल्लें . 
तूं किरांक कशे धरतात तें जाणा व्हय ? ' 
सांग . ' 

पारधी अंक पोकी कोंड्याची नळी घेतात आनी तिका आरपार 
दोरी घालून दोरी दोशी वटेन रुखांक बांदून दवरतात . कीर येवन 
नळेयर बसता . ते बराबर नळी धुंवता आनी कीर अरफाटो जावन 
हुमकळटा . 

कीर नळी सोडून दिना . नळी सोडल्यार तो स्वतंत्र जाता . पूण 
ताका भिरांत दिसता . आपूण घडये पडत म्हुण . आनी तो तसोच 

अरफाटो हुमकळत रावता . पारधी येता आनी ताका अळंग धरून 
पांदयांत घालता . ' 

म्हाका दिशिल्लें तूं वेगळो म्हुण ? ' निशेल्ल्या प्युनान नाक 
खदळावन म्हळे . 

आयक . ' प्यून आतां आपणाक सोडुन भायर सरून वतलो हया 
धसक्यान ताणे बेगबेगीन म्हळे , ' फुडले आयक . आज हांव रिटायर्ड 
जालां . कामाच्या जोता पोंदसून मेकळों जाला . तुवें आयकलांच- कंपनीन 
एक्सटेन्शनाची ऑफर दिल्ली ती हांवें परतिल्या . आतां हांव म्हाका 
जाय तें करूंक स्वतंत्र जालां पुर्णार्थान स्वतंत्र . हांवें थारायलां- ' 

राव , राव . तुवें किराची खबर सांगली न्हय ? फुडलें तुका 
खबर ना म्हुण सांगतां . ओक फावट पांदन्यांत घाल्लो कीर- पुरत्यान 
अठ्ठावीस वर्सी पांदन्यांत राविल्लो कीर पांदन्या भायर काडल्यार लेगीत 
उडून वचना . तो परतोय पांदन्यांत येता . ' 

तूं म्हगेलें आयकुनच घेना . ' ताणें तिडकून म्हळे . 
तुजेकडेन सांगपा सारकें कांय अक ना ' प्युनान ताका तोडलो . 

ताका तो अपमान कसो दिसलो . पूण खिणभरच . अितलीं वर्सी 
तो हे भाशेन कोणाच कडेन उलोवंक नासलो . उलयनशे दिसूकच 
नासलें . आनी आयज आपणालें मन जाचे मुखार उक्तायन दिसलें 
ताका असो सोंपेपणी वचूंक दिवपाक तो तयार नासलो . 

ह्या खिणाची हांव कितले उमळशिकेन वाट पळयतालों तें 
तुका कळिल्लें जाल्यार तूं अशें म्हणचो नासलो . तूं जाणा ? हांव 
आंकवार रावलां . म्हाका पयलीं दिगिल्लें- कोणेच सोयरीक हाडली 
ना देखून हांव आंकवार उल्लां . कांय प्रमाणांत तें खरेंय जावंचे . म्हजी 
जात बीत खबर नाशिल्ल्यान सोयरिको हाडूंक लोक खांकुडटाले . 
म्हाका आजुनूय म्हजी जात , म्हजो गांव खबर ना म्हुण सांगल्यार 
तुका खरें दिसचे ना . कारण बापायन तें म्हाका केन्नाच सांगूक नासले . 
आसू , सांगपाचे म्हळयार हांव आंकवार रावला . ह्याच खिणाची वाट 
पळोवपा खातीर . ह्या बोवाळाक हांव विटलां . अितलो विटेलां कि 
हांवे आयचे आयज शार सोडून पैस वचपाचें थारायला . ' 

तो उत्तेजीत जावन उलयलो . 
पैस म्हळयार ? ' 

खंयूय . शांत , थंड अशे सुवातेर . ' हे सांगतना तागेले दोळे 
लिकलिकले . ' म्हगेलो गांव खंयचो तें हांव नकळ . पूण त्या शांत 
गांवाचें अक चित्र म्हजे नदरे सामकार आसा . तसो शांत गांव 
मेळटकीर जाले . 

सुर्वेक उजळिल्ले प्युनाले दोळे पथून बावले . ' जालें , इतलेच ? 
अक शांत गांव ? तशें जाल्यार तू फटवतलो . गांवांत शांतताय 
वसना . सोद घेतलोच जाल्यार गांवाची घेवं नाका . शांततायेची घे . ' 

' तेंच . तेंच म्हाका जाय . म्हगेलें सांगप सारकें जालें ना . तुवें 
ज्युस्त उतरांनी धल्लें . हय . म्हाका आतां जाय ती शांत जीण . ' पथून 
अक फावट पैसाव्यांत नदर रोखून तो चिंतनांनी शेणलो , हे शाराचे 
जिणेक हांव अितलों उबगलां- म्हजो म्हाकाच हांव कुस्कुटापरस 
कसो दिसूक लागला . कान कणकणल्यात ह्या बोवाळान . दिसपट्टी आठ 
वरां हे मिलीचो बोवाळ , दोन वरां गाडये प्रवासांतलो घडघड , दोन 
वरां स्टोव्हाचो सों सों सों सों आवाज आनी उरिल्लो वेळ शेजाऱ्यांलो 
बोवाळ - सुटये दिसा लेगीत माइक लावन फोगेटयो लावन वा रेडिओ 
मोटयान लावन म्हगेल्या नश्ट्या शेजाऱ्यांनी आमंत्रण दिवन 
आफयिल्लो हो बोवाळ – शीः ! कान भेरेल्ले जाल्यार आयकूक 
तरी येवचो नासलो बोवाळ . कानान बेस आयकू येता आनी संवेदना 
मात भेरेल्यात . ह्या बोवाळांतसून म्हाका भायर काडप म्हज्या हाता 
भायर कशे दिसताले म्हाका आजमेरेन- पूण आतां हांव सुटलों . 
म्हाका जाय आशिल्ली शांतताय हातासपाखातीर हांव कितेंय करीन . 
खंयूय वचन . पूण फुडली जीण म्हाका जाय तशी साल्लेबगर 
रावचो ना . 

प्युनान ताजे फाटीर हात दवल्लो- ' शेकानशेक येवजण्यो 
आंखून हांव अशें करतलो आनी हांव तशें करतलो म्हुण सांगपी हांवें 
जायते पळयल्यात ' सगले बोकडेकर ! तुजे सारकिल्ले सपनांत गुल्ल 
जावपी सपनाळेय पळयल्यात . तांच्यात अर्थ नासता . उलोवन 

दाखयतात ते कांयच करूंक पावनात . ' 

हांव तांतूतलो न्हय हांव तुका करून दाखयतलो . ' 

तूं कर . करून दाखवपाचें उलोवं नाका . करून दाखवप 
म्हळ्यार दाखवपाक परतो म्हजे सरी येवप . ' प्युनान ताका 
शिटकायलो . 

टाक - टॉक , टाक टॉक , चर्रर्र , सर्रर्र , चर्रर्र सर्रर्र 

जोत्यांबुटाच्या आवाजा वैल्यानच तांकां कळ्ळे च्या आनी 
बटाटवडो खावन निरोपा दबाज्याक आयिल्ले सगले परतताले . 

बरें तर . वेळ जातलो म्हाका . रातीची गाजी चुकूक फावना 
येतां हांव ' ताणे हात फुडें करून म्हळे . 

मास्तर येतां ' म्हणू नाका . वता ' म्हण . तुगेली वानसा 
फळादीक जावं . ' प्युनान हात दांबून म्हळे आनी ताजे पयलीं प्यनच 
फाट करून चलंक लागलो ... कांय लोकांची वळख मेळपाक वर्साची 
वर्सा वतात ! 

निश्चीत नाशिल्ल्या गाडयेच्या प्रवासाक सुरवात जाली ती 
लेगीत बोवाळांत . प्रवाशांची आकांताळी खेट माडयत तो डब्यांत 
चडिल्लो . खीणभर दिशिल्लें ' झक माल्ली ही गाडी , दुसरी धरची . ' 
पुण दुसरेंत गर्दी आसची ना म्हुण सांगू येता ? गाडी लेगीत 
शाराचेंच प्रतीक कशी दिसली ताका . भोंवतें शार . बोवाळ , गडबड 
आनी गंदळ . रचणाय लेगीत तश्शी . शाराच्या अका पोतार तागली 
मील आसली . शाराचें इंजीन कशी . मातशे आयल्यान ओके आकांताळे 
इमारतीत सेंट्रल पुलीस स्टेशन आसलें , अंडरगार्डाचो डबो कसो . 
आनी शाराच्या दुसऱ्या तोंकार जाचो कळस मळबाक तोपता अशें 
भव्य देवूळ आसलें . शाररूपी गाडयेचो हो गार्डा डबो . 

झुकुझुकुझुकुझुकू 
हे गडबडीत लेगीत सूस्त न्हिदपी प्रवासी पळोवन ताका अजाप 

जालें . पूण खिणभरच . ताका याद जाली- तागेलें बिराड रेल्वे 
लाइनीक तेंकून आशिल्लें , आनी रातभर गाडयो घडघडटाल्यो . तरी 
ताका बेस न्हीद पडटाली . आनेके यादीन ताका हांसो आयलो 
रेल्वेचो संप जावन गाडयो पंदरा दीस बंद पडिल्ल्यो . ताका 
गाड्यांच्या घडघडाटाची इतली संवय जाल्ली किं घडघड बंद जातकीर 
न्हीदच पडना जाल्ली . पंदरा दीस ताणे तळमळयानी सारिल्ले . विडयो 
फुसकायत . 

कू कू - झुकुझुझुकुजुकझुकऽ 

स्टेशनाफाटल्यान स्टेशना वताली . प्रत्येक फावटी तो फुडल्या 
स्टेशनाची वाट पळयतालो . ज्या गांवांत इमारती नात , बिजले 
लाइटी नात असल्या अका गांवांची ताका प्रतिक्षा आसली . पूण फुडलें 
स्टेशन येवचे पयलींच लाइटी झगझगताल्यो आनी तो निर्रोवन त्या 
फुडल्या स्टेशनाची वाट पळयतालो मदीं ताका विडी ओडपाची रूच 
आयिल्ली . हय . तो विडी ओडटालो . पुण चौगांमदीं न्हय . फकत 
आपणाल्या बिराडाचेर सगळ्यांचे असवडी , आतांय ताणे त्या नेमाक 
पाळो दिवन मन माल्लें . फांतोडेर सुमार ताका लकण आयली . 

च्या घेता ? ' शेजारच्या अका तरनाटया प्रवाशान ताका 
उठावन विचाल्लें . 

मागीर . ' तागेल्या दोळ्यावैली झेम अजून वजूक नासली . 
फुडले स्टेशन बेगसार ना . ' तरनाटयान म्हळे . 
तो रठलो . घोट घेवन आयलो आनी च्या घेतली . 
' तूं खंयच्या स्टेशनावर देवपी ? ' तरनाटयान ताका विचाल्लें . 

जाची जाप खबर ना त्या प्रस्नाचेर बेस उपाव म्हळ्यार 
प्रतीप्रस्न 

' तूं खंय देवपी ? ' 

तरनाटयाक तितलेंच पुरो आसलें . तो भरभरूंक लागलो . तो 
शारांत कॉलेज करतालो आनी आतां सुटयेंत घरा वतालो . केन्ना काय 
गांवांत पावल्यार पुरो जाल्लें ताका . 

' तुगेल्या गांवांत कितें- कितें आसा ? ' ताणें उमळशिकेन 

विचाल्लें . 

' सगलें आसा . गाडयो- मोटारी , सिनेमा - नाटकां , क्लब ... ' 

तो निशेलो . फुडले आयकुपाचे भानगडीत पडलो ना . तरनाट 
मात उलयत आसलो . 

स्टेशना फाटसून स्टेशन येतालें , वतालें . देवपा सारकें अकू 
नासले . 

' तूं खंय देवपी तें सांगले ना तुवें ' तरनाटयान पथून विचाल्ले 

' अक सांग , ' ताणें सट करून थारायलें . हाकाच विचारपाचे 
' असो गांव तुका खबर आसा व्हय जय मोटारी नात , लाइटी नात 
बोवाळ ना . सगले शांत शांत 

तरनाट्याले दोळे लिकलिकले , ' हय म्हगेलो माम असल्या 
गांवात रावता . थंय रस्तेच नात , मोटारी खंयच्यो ? ल इट आनी 
पंचवीस वानी लेगीत पावत कशी दिसना . बिल्डींगो सोडच घर 
लेगीत कुरकुटां कशी . चडशो खोंपी उरिल्ली काय मातयेची . ' 

तो फुल्लो . उत्तेजीत जावन ताणें विचाल्लें , ' खंय सो आसा है 
गांव ? म्हाका थंय वचपाचें आसा . ' 

नाका सायबा ! हांव ओक खेपेक गेल्लों . दोन दिसां भित 
पळून आयलों . आनी आनी अत्तप्पर वचपार ना . ' 

पुण म्हाका वचपाचें आसा . ' ताणे उमळशिकेन सांगलें . 

तरनाटयान पयलीं ताजेकडेन बारीकसाणीन पळयलें . मागीर त 
येवजुपाक लागलो . आनी अकस्मात येवजून आयिल्ले वरी चिरपू 
वाजोवन ताणें म्हळे , 

वचच तूं आनी रोखडोच वच . फुडल्या सप्तकांत थंयच्च 
देवळांत जात्रा भरपाची आसा . हज्जारांनी लोक थंय येतले . घोड्यां 
बसून , बैलगाड्यांनीं आनी गाडवां फाटीर बसून लेगीत लोक येतले 
विशेश म्हळ्यार मेळ नाचतात ते पळोवपा सारके आसतात . धो 
ताशे आनी घुमटांच्या नादान सगलो गांवच भार आयिल्लेवरी घुमत 
मज्जा येता . वचच तू . ' ते आयकना फुडें फूक गेल्ल्या बोमाड्यावर 
ताजी आवतिकाय जाली . तकली भायर घालून तो पळयत रावलो . 

झुकुझ्कुझ्कुझुक ... 
शेता मदल्यान मळावैल्यान वाट माडयत गाडी धांवताली . 

लोक देवताले , लोक चडटाले . देवपी चड जाल्ल्यान डब्यांत 
वस्कळ सुवात आसली . दनपारां जेवन ताणे न्हीद काडली . जाग 
आयली तेन्नां सूर्य धारेर पाविल्लो . ताणे भायर पळयलें . दोशी वटेन 
नाडां आनी झोपां सामकी रेल्वेलाइनीक तेंकताली . ताणें वरां पळयली . 
डेचारच जाल्ली . ह्या रानाक लागून आमोरी जाल्लेवरी दिसतालो . 
रानाची सोबिताय तोखेतां तोखेतां ताका रानाची ओड लागली . 
मानेक वर सल्लें . पळयतां पळयतां रानान ताजेर वागरें घाले . ताणे 
रावं नज जावन शेजारच्या त्या तरनाट्याक विचाल्ले , ' आमी खंय 
सुमार पावल्यात ? ' 

येदो वेळ तो आयकून घेना म्हुण थंड पडिलो तरनाटो पथून 
उलोवपाक मेळ्ळे म्हुण फुललो . 

हो जंगल विभाग . हे सगले रानच रान . फुडले स्टेशन म्हगेले . 
पुण तें येवपाक आनीक तीन वरां आसात . ' 

रान . फकत वावळ आनी खावळच रूखावळ , कोण्णा मनीस 
ना अशी शांत थंड सुवात . आपणे येवजिलेच ना करों ! गांवच नदरे 
मुखार दवरून सोदीत रावलो पियाभदोन ह्या प्युनान लेगीन म्हणिल्लें , 
' गांवांत शांतताय वसना . ' 

झुक झुक झुक झुकुल 

गाडी थार नाशिलेवरी धांवताली . केत्रा काय हे रान 
सोंपल्यार पूरो अशें जाल्लेवरी . 

आनी तो मनांतल्या मनांत चुरचुरतालो . गाडी मातशी 
थारल्यार खरी आसली . मनांत आयलें लेगीत चेन ओडची आनी 
थारावची गाडी . 

हे कितें ? गाडी थारूक लागली . ताणे तकली भायर घालून 
पळयलें . कांयच दिश्टी पडले ना . ल्हवुल्हवू गाडी थारत आयली . तो 
तायट उबो जालो . 

' हे कितें ? हांगा स्टेशन ना म्हण्टालो न्हय तूं ? ' ताणे त्या 

तरनाटयाक विचाल्लें . 

हे स्टेशन न्हय . हांगा फॉरेस्टाचे अॅक ऑफीस आसा . तांचे 
खातीर हो टच - पॉइंट . हांगा तांकां सामान दिवपाक गाडी खिणभरच 
थारता . थारचे पयलींच सुट्टा म्हळयार चड बरें . ' 

गाडी थारता म्हणसर 
कु कूऽ क् 

ताणे दारा मेरेन वचपाची वाट पळयली ना . जनेलातसूनच 
माल्ली उडकी . सामानाची पोती भितर उरिल्ली . अजापून भायर 
तकली घालून पळोवपी प्रवाशांक ताणे पोती दिवपाक करू केली . 
म्हणसर गाडी सुटिल्ली . धांवट फुडें वचून ताणे पोती घेतली . आंगा 
वैल्यान ल्हार वचचे तशी गाडी घडघडत गेली . 

अजून हय - न्हयसो उजवाड आसलो . लाइनीचे दुसरे वटेन दोग 
जाण निकतोच गाडयेंतल्यान उडयिल्ली अॅक व्हडली पोती दोशी 
वटेनच्या कानांक धरून मदी लांबयत व्हरताले . तो हांगा उबो आसलो 
हाजें तांका धग नासले . खिणभर दिसलें तांकां सादावचे पुण मागीर 
ताणे मन माल्लें . पळोवया तरी कितें जाता तें . 

तो तस्सो उबो रावलो . फुड्यांतली ती पैस पैस वचपी 
आकृताय पळयत . मदी कान लांब केल्ली हुमकळपी पोती कानाक धरून 
व्हरपी तायट हात , दोशी वटेन दोन मनशांच्यो अकासमान कुडी 
आनी त्याय पैल्यान पंचेचाळीस डिग्रींचेर लांबयिल्ले दोशी कुशीनचे 
हात . कॅलिडोस्कोपांत चित्र पळोवचे तशें दिसलें ताका . 

खंयच्या खिणाक ते धुंवले आनी खंयचे वाटेन नाच्च जाले 
ताका कळ्ळेच ना . चुकलेच आपणाले . तांगेले ऑफीस वा घर पळोवन 
दवरूंक जाय आसलें , या विचारान ताणे सडसडीत चार चाटां 
माल्ली आनी फुडें धांवलो . अदमास घेत पैस गेलो . पुण खंयच ताका 
रानांतल्यान वचपाची वाट दिश्टी पडली ना . 

हे परकी सुवातेर आतां आपूण अकलोंच उल्लां ह्या विचारान 
तागेलें आंग शिरशिल्लें . आनी ताजो ताकाच हांसो आयलो . शारांत 
ताका परकी कशे दिसतालें . थंयचे उकलापेपण भायर मोखून तो 

निजाची शांतताय सोंदूक भायर सरिल्लो . मागीर हांगा परकेपण 
दिसपांत अर्थ खंय उल्लो ? आनी अकलेपण भोगपाकच तर भायर 
सरिल्लो ! जाल्यार अकलोच उल्लों हाजो आनंद जावपाक फाव . 

तागेले चित्त थीर जालें . दोशी वटेनची दाट रूखावळ मनभुला 
यणी कशी ताका दिसली . मदली ही रेल्वेलाइन सोडल्यार कांयच 
अडेचें नासले . वान्याची शितळसाण कुडीक खातखुतल्यो करताली . 
पांचवो चार वाठार दोळयांक धादोस करतालो . तागलें मन प्रसन्न 
जालें . 

ताणे हे वटेन ते वटेन पळोवन अदमास घेतलो . ह्या पोतार अंक 
आनी त्या पोतार ओक अशी दोन दवरणीं आसली . प्लॅटफॉर्म अशें 
नाशिल्लेंच . अका दवरण्याचेर आपणाली पोती उडोवन तो पासयेक 
म्हुण भायर सल्लो तेन्ना आशिल्लो उजवाडय रूखावळीन गिळून 
उडयिल्लो . रेल्वे लाइन सोडून तो सकयल देवलो . रूखावळीत रिगूंक 
तागेलें मन आशेल्लें . तो तसोच फुडे सल्लो . झिलांतल्यान वाट काडीत 
रूखावळीत गेलो . वाट काडीत फुडें सल्लो . मदींच गुपाट काळोख , 
मदींच वैल्या उकत्या मळबांतल्यान दिश्टी पडपी उजवाडाच्यो कपयो , 
रूखांक वेंग मारून किरावपी त रेकवार वाली , धोंटेरांतल्या पिलांकडेन 
चिवचिवपो सुकणी ... ह्या नवश्या वाठारान ताका पिशें लायलें . 

फुडें रान दाट जालें . वाट सोदप कठीण जाले . वालीनी पांय 
घुसपूंक लागले तेन्ना तो फाटी सल्लो . परतो येतना वाट चकलो . हरशी 
ताका वाट अशी नासलोच . खंयूय कुले तेंकोवपाचे . पुण 

अक चूक 

ताणे 
केल्ली . ती म्हळचार पोती त्या दवरण्याचेर दवरून तो आयिल्लो . 
आतां ते पोतयेखातीर तरी वाट चुकूक फावनासली . वनां सोपेपणान 
गेल्लो . येतनां दुपेटीन वेळ सल्लो . हाऊ करीत तो रेल्वेलाइनीचेर 
पावलो . आतां दोशीवटेन रान आनी मदीं लाइन आनी वैर लांबची 
लांब मलबा शीर . न्हंयचे पात्र कशी . 

दवरणे खंयच्यान उल्लें कांय ? हेवटेन काय तेवटेन ? खंयच्यानूय 
आसू सोदू येता . तो अकेवटेन चलत रावलो . ज्युस्तूच दवरण्याकडेन 

पावलो . सू करीत दवरण्याचेर बसलो . दोन विड्यो फुसकायल्यो . आनी 
थंयच न्हिदलो . 


समाचे कुशीत हे भाशेन तो केनाच रावं नासलो . पुण न्हीद 
मात सूस्त आयली ना . रातभर रातकिड्यांचो कान कणकणावपी किण्ण 
आवाज . मदींच कोल्यांनी घाल्ली कूय . घुगमाचे भिरांकूळ घुत्कार 
आनी मदींच घडघडन गेल्ल्यो दोन गाडयो . 

सकाळी जाग आयली तेन्ना वेळ बरोच पाविल्लो . रातीच्या 
अणभवान तागेली प्रसन्नताच नश्ट केल्ली . ज्या बोवाळा पसून तो 
पैस धावून आयिल्लो तोच बोवाळ वेगळे रूप घेवन हांगाय ताजे 
फाटीक लागिल्लो . आतां हांगा रावर ना ह्या निश्चयान ताणें पोती 
फाटीर उडयली आनी दवरण्या वैल्यान उडकी माल्ली . फाटी फुडें 
पळय नासतनां तो रूखावळ कातरीत फुडें सरत रावलो . वाटेर अंक 
व्हाळ लागलो . थंय तो मातसो वेळ रावलो . नित्याची कामां आटापून 
पोतयेंतल्यो दोन पावाफांतयो खाल्यो आनी उदक पियेलो . जिवाक 
हुशारशे दिवसाफुडें तो फुडें सल्लो . दीस वैर आयिल्लो तरी सुर्यांचे 
दर्शन जावप म्हाकठीण . इतलें हें रान अटंगें आसलें . आव्हान स्विकारून 
कांय धाडसी किर्णां पानांतल्यान वाट काडीत आयलीच जाल्यार 
लेगीत धर्तरेक चुमप तांकां भोव कठीण आसलें . 

खंयतरी अशी सुवात गावतली जंय धाकटुले खोपूट बांदून 
उरिल्ली जीण सारतलों ह्या निश्चयान तो चलत आसलो . पुण अक 
अक पावल आपणाक निशेणे कडेनच व्हरता असो ताका सुर्वेकच 
आयिल्लो दुबाव आनिकच वाडत गेलो . 

मदींच सुर्रर्र करून धांवपी शेड्डे , भिरांकूळ चित्कार करपी 
सुकणीं आनी सावदां जिवाणी आनी वाटभर माडयिल्ल्या सुक्या 
पानांचो कर्रर्र कट्ट कर्रर्र कर्रर्र आवाज . . शांतताय रानांतूय वसना 
म्हणपाची गांठ ताणें बांदली तेन्ना दनपार देवपाक लागिल्ली . 

वाटेर तोडिल्ली कांय फळां आनी सांगो खावत तो आड पडलो . 
विडी ओडीत आतां कितें करपाचें तें ताणें थारायिल्लें . प y न त्या 

दवरण्यांकडेन आमोरेचे गाडयेची वाट पळोवपाची आनी फुडें वचपाचे ... 
सोद घेत . पावता थंय पावता . पावता तेन्ना पावता . पूण पावलेबगर 


रावप ना . 


धपोच्च करून आंगार कितें पडलें सटच्च करून तो उठलो . 
सावदान उडी घेतलीरों दिशिल्लें ताका . पूण पळय जाल्यार अंक 
रानफळ पिकून झडिल्लें कांय न्हय म्हुण ताणे दुबावान वैर पळयलें . 
आनी जाप गावली . वैर अक खेतें आतां हांगा रावचे काय वचचे ' 
अशें अनमनत अंक हात वैले ताळयेक धरून पळून वचपाचे तयारेन 
राविल्लें , ताणें हड् ' करना फुडें उडक्यो मारीत पळून 

गेलें . 
पोती खांद्यार उडोवन ताणे खंयचे दिकेन वचपाचें तें थारायलें 
आनी सडसडीत चलूक लागलो . पथून कर्रर्र कट्ट कर्रर्र कर्रर्र कट्ट 
कर्रर्र कर्रर्र , घड्याळाकडेन पळेत तो चलतालो . 

सर्रर्र , सर्रर्र- हूप हूप ... घर्रर्र ... सर्रर्र 

शेड्डे , माकडां , सावदां कोणाचेरच तागेलें लक्ष नाशिल्लें . गाडी 
चुकूक फावनासली . बेठोच अक दीस होगडावपाची तागेली इत्सा 
नासली . 

व्हाळ हुपता म्हणसर काळखी पातळ्ळी . जावं ! वाटेचो अदमास 
तरी व्हडलोसो चुकूक ना अशें म्हणीत तो पोटभर उदक पियेलो . 

धबधब धबधब ... कोणतरी धांविल्लेवरी दिसलें ताका . खिणभर 
उबो रावन ताणे अदमास घेतलो . ह्या वाठारांतल्या वातावरणाचोच 
हो परिणाम . अशें म्हुण तो फुडे सल्लो . धाओक चाटांचेर पथून धब 
धब धब धब ... पथून तो रावलो . सर्रर्र सर्रर्र ... हड् ! बेठेच दिसले 
म्हाका म्हुण ताणे पथून पावलां उखल्ली . 

मातशा उकताडार मात पाविल्लो . काळ कसो तो वाग सामकारा 
आयलो . खिळायिल्लेवरी तो उबो रावलो . 

खुर्रर्र ऽ ऽ घुर्रर्र 555 

वागाच्या ताळ्यांतल्यान येवपी आवाजान तागेलो ताळो सुकलो . 
वागान दावखुल उकलून फुडें दवल्लें . दुसरेय दवल्लें . वागाचे 
नदरेक तागेली नदर दशिल्ली . स्वासा बराबर खुर्रर्र आनी उस्वासा 


6 


५४ / रुमडफूल 
बराबर धुर्रर्र करीत वाग बगलेक येवंक लागलो . ओक , दोन , तीन , 
चार , पांच , आनी ठोऽ 

वागान तरीकूय दोनय पांय वैर उकल्ले . 
ठोड 
दुसऱ्या फाराक वाग निश्चेष्ट पडलो . 

ताणें तकली वावुडली . कोण हो म्हगेलो राखण करतो म्हुण 
पळोवपाक नदर भोंवडायली . 

हातांत तुबक घेवन तो मनीस हांसत उबो आसलो . 

तुवें म्हजो जीव वाटयलो . ' आपणालो घोगरो आवाज ताजो 
ताकाच अनवळखी कसो लागलो . 

वागाच्या पोटार आड आयलों खरो . ' त्या मनशान आयल्यान 
येवन वागार पांय दवरून म्हळे , ' खंयच्यान आयलो कळ्ळेच ना . 
अकस्मात मुखार 

' तो तुका भियेवन पळटालो . ताजे मतींत तूं आपणा फाटीक 
लागला . आतां आनी तुजेपसून सुटका ना अशी खातरी जाली तेन्ना 
तो जिवाच्या आकांतान धुंवलो आनी ... ' 

येदोळच्या ' धब धब धब धब ' आवाजाचो गुट आतां ताज्या 
ध्यानांत आयलो . मरण आपणाक कशें तेकून गेलें हाजे जणविकेन 
ताजें आंग शिरशिल्लें . 

त्या मनशान तुबक सकयल दवल्लें . फाटीक लायिल्ली कॅन 
व्हासाची कीटबॅग सकयल काडली . तातूंतल्यान अक जमखानावरी 
दाट लुगट आनी दोरी भायर काडली . जमखान पातळायलें . 

धर ' त्या मनशान वागाचे फुडले दोन पाय धल्ले आनी फाटले 
धरपाक ताका सांगलें . 

वागाच्या आंगाक येवपी घाणीन ताका ओंक जालें तेन्ना तो 
मनीस हांसलो . 

तुज्या आंगाचे घाणीन वागाकूय तशेच जाल्लें म्हुण जाणा 


TEG 


होगांनी ओडून वागाचे कळेवर त्या जमखानाचेर दवल्लें . 


रुमडफूल / ५५ 


जमखानाचे दोशींवटेन मुदयो आसल्यो . तातूंतल्यान दोरी गुंतली आनी 
दोरी ओडनाफुडें वागाची पोटली गुठलावली . दोगांनी ती पोटली 
ओडीत लागशिल्या उसके झाडाचे धोलीक तेंकून दवल्ली . किटबॅगांतली 
कोयती काडून त्या मनशान दोन व्हडले खांदे माल्ले आनी पोटले मुखार 
आडुसो केलो . 

तागेली मुद्रा पळोवन त्या मनशान फोडणिशी केली . ' आतां 
वागाचें मास खावपाक कोण पावपार ना ... म्हाका ताज चाम काडपाचें 
आसा . शंबर रुपयाक मरण ना . 

किटबॅग खांद्याक लायली , तुबक घेतले आनी ' यो ' लेगीत 
म्हणी नासतना तो मनीस चलपाक लागलो . तोंड धांपून ताणे ताज्या 
पावलार पावल दवल्लें . 

कर्रर्र कट्ट कर्रर्र 

तो मनीस संवकळीच्या मारगा वैल्यान चलिल्ले वरी सडसडीत 
चलतालो . ताजी फाट धरतना ताका सामकें नाकापुरो जाल्ले . रेल्वे 
लाइनीर पावनाफुडें तो थाल्लो . त्या मनशान अजापून विचाल्ले , ' खंय 


वचूंक सोदता ? 

म्हाका गाडी धरपाची आसा . ' 

' गाडी ? हांगा गाडी सप्तकांतल्यान अकच दीस रावता . ' त्या 
मनशान सांगलें . आनी तो चलत रावलो . ताज्या फाटसून तो . आमोरी 
जाल्ली . रातकिडे येनाच किरकिरपाक लागिल्ले . भोंवतणात किण्ण 
पडिल्लेवरी ताका दिसले . पाय ओडीत तो त्या मनशा फाटसून चलत 
रावलो . 

आनी अकस्मात ताका तो रेल्वेलाइन हुपून वचपी मारग दिश्टी 
पडना फुडें तटास जावन तो उबो रावलो फाटफूड नाशिल्ले काळखे 
धोलींत अकस्मात नदरे सामकार उजवाडाचें किर्ण येव , तशें जालें 
ताका . येदोवेळ धुंवळून पडिल्ल्यो तागेल्यो भावना आनी संवेदना 
सावचीत जावन ताका तरतरी आयली . तो राविल्लो पळोवन तो 
मनीसूय थाल्लो . मारग पळोवन ताका फुरफुरी आयल्या म्हणपाचे 
वळखून त्या मनशान विचाल्लें , 

तुका खंयचे कडेन वचपाचें आसा ? ' 

खंयूय ! ' ताणें बसकण मारून म्हळे . मारग आसा म्हण्टकीर 
येरादारी आसतलीच , ताणे येवजिल्लें . 

' हांगा बशी येतातशे दिसले व्हय तुकः ? ' नाक फुलोवन त्या 
मनशान विचाल्लें . 

म्हाका बैलांगाडी लेगीत उपकरता . ' 
' बैलांची ! ही सावदां बैलांक अशीऽ सोडीत शें दिसले तुका 

? ' 
त्या मनशाल्या उतरांक बकच्छायांचो वास लागलो . 

निकतीच पालेल्ली आशेची कोमरी बावपाक लागलो . तरीकूय 
निमणो येत्न म्हुण ताणे म्हळे , ' पूण हया मारगार टायरांचे पाट 
दिश्टी पडटात ! ' 
तो मनीस मनस्पुर्वेक हांसलो . ' बारीकसाण बरी आसा तुका 

! 
कालच फॉरेस्टाची जीप आयल्या हांगा . फाल्या फांतोड्डेर वतली . 
तुगेलो वेळे बरो . नाजाल्यार म्हयनो म्हयनो कांयच येना हेवटेन . ' 

आनी तो मनीस पुनाय चलूक लागलो . बारका फाटसून पनेळ 
कसो तोय . 

बेताबडयांनी बांदिल्ल्या त्या दोन बाराकांकडेन पावतकीर ते 
थाल्ले . उकत्याच आशिल्या दारांतल्यान तो मनीस भितर गेलो . ताका 
बसूंक तामरेत दिली . आनी कांय वेळान कांशाच्या दोन मगांनी 
खुटी च्या थेवन भायर आयलो . अक मग ताज्या हातांत दिलो . आनी 
दुसरो मग घेवन आपूण मदल्या खांब्याक तेकून लोडेलो . 

' तूं अकलोच आसता हांगा ? ' 

' दोग आसतात , पूण तो दुसरो आयज आसचो ना . काल 
आयिल्ली जीप फुडल्या पोस्तार गेल्या . तांचे बराबर होय गेला . ' 
हुनशी च्या पोटांत वचना फुडें जिवाक हुशार पूण 

जे 
तरेन तो मनीस नदर मोखून आपणाकच तांकता ते पळोवन तो बेठोच 
काचाबूल सो जालो . 

चुकून लेगीत हांगा कोण पावना . तूं तर जाणा जावन हांगा 
आयला ... आनी फाल्यां वचूंक सोदता ' खंयूय ' ! नदर ताजेर थीर 


हुशार दिसले . 

दवरून तो मनीस वाचिल्लेवरी उलयतालो , ' तूं काय पिसो न्हय . 
पिशांक खबर आसना आपूण खंय वतां तें ! 

आपणांविशीं कांयच सांगनासून आपणे त्या मनशाचेर अन्याय 
केलाशें ताका दिसले . सांगचें ना तें येवजितासतनाच त्या मनशान 
व्हडल्यान ताळयो मारून म्हळे , ' तुजेवरीच आनेकलो आसा हांगा 
पळय . ' 

ताळयो आयकून फाटल्यानसून अकलो भायर आयलो . लांब 
वाडयिल्ले केस आनी खाडमिशो तागेलें चडशे तोंड लिपयताल्यो . पूण 
दोळे मात चोराभाशेन दिसताले . 

होय अंक चोर ! सरकारान हाका धरून दितल्याक धा 
हजारांची तसरीप दवल्ली . आनी हागेलो सांगातीच हाका विकूक 
भायर सल्लो . सांगात्याचो खून करून हो पळून हांगा आयलो ... आमी 
ताका अभय दिलां . हांगा तो खुश्शाल आसा . आमगेलें सगले काम तो 
करता . उंबळप , रांदप आनी ऑफिसांतलें लेगीत . ' आनी अितले 
उलोवन तो मनीस व्हडाव्हडान हांसलो . हांसतां हांसतां ताळी माल्ली . 
ते बराबर आयिल्लो तो खाडयो फाटल्या पायांनी भितर गेलो . 

तूं समजता , हांव चोरी करून वा लूट मारून हांगा लिपून 

? ' ताणे घोगऱ्या आवाजान विचाल्लें . 
ना ? मागीर खून करून ? ' 

ना ' केद्या मोटयान किंळांच माल्ली ताणें . ' तूं म्हाका वळ 
खुपाक चुकलो . हांव शारांतल्या बोवाळाक विटून शांत अशी सुवात 
सोदूक भायर सल्लां . उरिल्ली जीण बोवाळा विरयत सारूंक ! 

आनी मागीर तो उलयलो , उलयत रावलो . 
त्या मनशाक चडशे काय समजले ना . 
आयकतां आयकतां ताका बरीऽ न्हीद पडली . 
फांतोड्डेर त्या मनशान ताका उठयलो . 

जीप आयली . चल . ' 
' देव बरेंऽ करूं . ' ताणे मनसपूर्वेक म्हळे . 
तूं अशें कर . जीप थारता थंय तुका बस मेळटली . थंयच्यान 


भोवतां म्हुण 

साठेक मैलांचेर अक पर्वत आसा . मुळसांत थोडींशी घरां आसात . वैर 
काय अक ना . रान लेगीत ना . ल्हान ल्हान झोपां आनी करड . तूं 
सोदता तें तुका थंयसर मेळू येता . ' 

त्या मनशाली उतरां मनांत घोळयत तो जिपीत बसलो . ड्रायव्हरा 
वांगडा दोग जाण फुडल्यान बशिल्ले . फाटल्यान तो अकलोच . बरें 
जालें . उलोवंक कोणूय आसल्यार भरभरत रावचे पडटासले . 


जंगलांतलो तो मारग पाशाण युगांतल्या मारगांची याद करून 
दिवपी जाल्ल्यान कुले येतेश्ट धाडावले . धा खेपो तरी तकली वैल्या 
घुडाक आपटून सणसणिल्ली . स वरांचो तो जिपीचो प्रवास सोंपता 
म्हणसर तागेले कुडीचो सांद्यान सांदो खिळखिळीत जल्लो आनी 
दुखना असो बोटभर लेगीत कुडको नासलो . 

पोटभर खावन घेतले आनी त्या मनशान सांगिल्ले बसींत बसलो 
तेन्ना तागेलें आंग सोंसपाचें न्हय अितलें फोडटालें . खरे म्हळयार , अंक 
दीस हांगाच सारून फुडें वचचेंशे दिशिल्लें ताका . पूण पर्वताची ओडच 
अितली जबर आसली किं केना काय थंय पावल्यार पुरोशें जाल्लें 


ताका . 


दोळे जड जाल्ल्यान ताका न्हीद येतःली . पूण न्हिदल्यार न्हिढून 
पडत म्हुण तो न्हिदलो ना . जिपीपरस बसीचो प्रवास बरोसो दिसलो . 
तरी बस अितली हालताली किं तागेलें आंग फोडप मिण्टा मिण्टाक 
वाडतच गेले . ते भायर इंजिनापरस बॉडीचोच बोवाळ जड जाल्ल्यान 
कानाच्या पड्डयांचेर कोणूय धोल वाजयता कशे दिसतालें . 

त्या मनशान ताका लागिल्ली ओड जस्तच पारखिल्ली . पर्वताचें 
नांव कानार पडनाफुडें तागेलो अंतरात्मो फुलून गेल्लो . 

आपणांक जाय तसलीच ही सुवात आसू ये . फकत दोंगोर , माती 
आनी तण . ना मनीस , ना रान , ना सावदां , ना घुघूम , ना रातकिडे ... 
सगले भोंवतण बोवाळ विरयत शांत शांत शांत शांत ... 

तिनेक वरांच्या प्रवासा उपरांत ताका तो पर्वत दिश्टी पडलो . 
गाडयेच्या प्रवासांतूय ताणे असले पर्वत पळयिल्ले . पूण तेनां तागेलें 

मन घुसपल्ले शांत अशा गांवांत . आतां पर्वतार घुसपल्ल्या मनान 
पर्वत पळयनाफुडें तो उचांबळ जालो . पैस दोंगरा पांयाकडेन घरां 
दिश्टी पडटाली . आनी ताज्या आयल्यान अफ देवूळ . 

राव रेऽ ' तो उठलो . 

हांगा देवपी कोण काय हो ' अशो नदरो धुंवल्यो . तो देवलो . 
आनी बस गेली . पोती खांद्यार उडोवन तो देवळा वटेन चलत रावलो . 
अक दोळो पर्वतार आनी अक दोळो देवळार दवरून तो चलूक लागलो . 
फुडें पावतकीर देवळाकडेन वचपी वाट मेल्ळी . देवनाफुडे फोडपी आंग 
चडच दुखूक लागले . देवळाकडेन लागी पावता म्हळचार तागेली 
पावलां मणामणाचें वजें उकलिल्ल्या वरी वाट चलताली . हा झू करून 
तो देवळाची सोपणां चडलो . आनी नज जावन थंयच खांब्याक तेंकून 
लंवडलो . हे दुखीन आंग मुसमुसून आपणांक जोर येतलोशे दिसलें 
ताका . तो तस्सो पडून रावलो . जडाविल्ले दोळे आपसूक धांपून आयले 
आनी ताका दोळो लागलो . 

घांटीचो आवाज आयकून जाग आयली तेन्ना आपूण जागो 
जालां , काय सपनेता , काय भ्रमांत आसां ताका कळ्ळे ना . धोलार 
बडी पडनाफुडें ताणें दोळे उकते केले . चौघुडो वाजूक लागलो . कान 
कणकणूक लागले . परमेश्वराची लेगीत ह्या बोवाळान फाट सोडली 
ना ह्या विचारान ताका हांसो येवंक पळेतालो . पूण हांसपाची मिरी 
घालू नज अितले सगले आंग दुखतालें . 


पुता ऽ . ' 

जाण्टेल्याक पळोवन ताणें उठपाचो यत्न केलो . पुण ' आवयस् 
असो दुखोद्गार काडून तो न्हिन्नळ्ळो . 

कितें जाता तुका ? ' त्या जाण्टेल्यालो आवाज विलुदावरी 
दिसलो ताका . 

' आंग फोडटा . ' 

तूं भियेवं नाका . आमच्या बराबर यो . ' 

उठू नज . वतलों कसो . हे येवजितासतनाच त्या लोकांनी अंक 
चादर हाडली . ताका उबारून चादरीर दवल्लो . उशाक तागेलीच 

पोती दवल्ली आनी दोगानीं दोशी वटेन चादर धरून ताका उबाल्लो . 

कितलो वेळ ते चलताले , कोण जाणा ! पूण थंय पावतासर 
काळोख जाल्लो . ताका सकयल दवल्लो तेन्ना तागेले पोट फुगुन 
आयिल्लें . 
जाण्टेल्यान ताज्या पोटार हात दवरून म्हळे , “ मुतूं जाता न्हय 

? 
मातसो राव आं ! ' 

कोणेतरी माती हाडून दिली . जाण्टेल्यान ती अका मातयेच्या 
कद्यांत घाली आनी ताजेसरी आयलो , ' हातूंत मूत . ' 

लज शी ! पूण उठूक तर नज आसले . जाण्टेल्याचोच आदार 
घेवन तो बसलो आनी पथून आड पडलो . जाण्टेल्यान मागीर पेज 
हाडून दिली . पोटाक कडकडून भूक लागिल्ली . तो हापापिल्ले वरी 
जेवलो . निवळ पियेलो आनी न्हिदलो . 

म्हातान्याचो हात आंगावैल्यान भोंवता तें ताका झेमेंत जाणव 
तालें . आंगार थंड शितळ घडी घाल्लेवरी दिसताले ... तो सुखावलो . 

सकाळी जाग आयली तेन्ना आंगभर थापिल्ली माती पळोवन 
ताका अजाप जाले . म्हण्टासर काल आंगाक पडिल्ली दूख साप नाशी 
जाल्या म्हणपाचें ताका जाणवले . आनी त्याच खिणाक जाण्टेल्यान 
कसले वखद केल्ले तेंय होलमलें . 

जाण्टेलो उशाकडेनच बसून आसलो . ताणे म्हळे , 

उदक दुगदुगीत जालां . न्हावन घे . ' 

तो उठलो , न्हालो . जिवाक भोवच हुशार दिसले . नवे उमेतीन 
तो उपाट भल्लो . 

देव बरे करूं ' ताणे मनस्पुर्वेक जाण्टेल्याक म्हळे . 

भायर नदर भोंवडावन पळय जाल्यार तो त्या दोंगरा पायां 
कडल्या अका घरांत आसलो . फाटल्यान आशिल्ल्या शेकानशेक पर्व 
ताकडेन ताणे भोव उमळशिकेन पळयलें . पैसुल्ल्यान तो व्हड दिसतालोच . 
आतां तो चडूच ऊंच कसो दिसूक लागलो . सकाळच्या सुर्याची कंवळी 
किर्णां तेमका वैल्यान उडक्यो मारीत देवन सकयल आयलीं आनी 
तागेले न्हाल्ले धुल्ले कुडीक पोशेवंक लागली . जाण्टेल्याल्या उल्यान 

तागेली तनरी भंगली . 

जाण्टेल्या वांगडा तो भितर गेलो . केळीच्या चोळख्यार थापून 
भाजिल्ली हुनहुनीत भाकरी ताणे रुचीन खाली . पोटभर उदक पियेवन 
ताणे फेंक दिलो आनी तृप्त जावन तो भायर सल्लो . 

दोंगराक फाट करचे सुवातेर फूड करून तो चलपाक लागलो 
तेन्ना जाण्टेल्यान साद घालून ताका परतो आफयलो . 

कोणाकूच ' खंय वता तें ना विचारपाची आमची चाल 
हांव मोडटां म्हूण रागार जावं नाका . पुण तू हेवटेनसो वता ? ' 

तेमकाक नदर लावन ताणे म्हळे , ' म्हाका थंय वैर वचपाचें 


आसा . ' 


. 


जाण्टेलो खिणभर पळेतच रावलो . मागीर घरांत भितर गेलो . 
अक बाटली उदकान भरून ताजेकडेन दिली आनी दोन भाको 
हाडून तागेले पोतयेंत घालून ताणे म्हळे , आठ कोसांचे वाटेक 
हे जायच . ' 

जाण्टेल्याल्या आतिथ्यांचे अजाप करीत तो वाट माड्डूंक लागलो . 
पयलीं पयलीं वाट पाज्जे पाज्जेन वैर वताली . वर भरयान वाट उबी 
जाली . ताका ताकतीक नासली . सवकसायेन भोंवतणचो वाठार तोखेत 
तो वैर वचूंक लागलो . 

पैसुल्ल्यान दोंगर बोडको कसो दिसतालो . आतां पळय जाल्यार 
आंगभर करडच करड . करड तरी ल्हान ? कमराक तेंकतालें . कांय 
वटेन तर तकलेक तेंकपा अितले उबार आसले . सुकें सणसणीत करड . 
पुण राती तांचेर पडिल्लो दंव सकाळच्या किर्णांनी चुमिल्ल्यान ताकाय 
घमघमीत वास सुटिल्लो . रानांतले रुखावळीचे ताजबाणीपरसूय हो 
कड्डाचो वास जिवाक चड तरतरीत करतालो . आपूण अंक लिलिपुटियन 
आनी हो दोंगर म्हळ्यार गलिव्हर अशें ताका दिसले . कड्डाचो कोट 
न्हेसून गलिव्हर लोडेला आनी आपुण लिलिपुटियन तागेल्या ह्या 
कोटांतल्यान वाट काडीत तागेले ताळवेर बसूंक सोदतां . 

मदींमदीं खडपां आसली . व्हड व्हडली तळपाय आसली . अशाच 

अका व्हड तळपार पावलो तेन्ना ताका वताची खरसाण जाणवली . सूर्य 
माथ्यार पाविल्लो . ताणे सकयल पळयलें . त्या घराची पाखी हयन्हयशी 
नदरेंत आसपावताली . त्यापैल्या देवळाचो घूड मात तकली वैर काडून 
देवळाच्या अस्तित्वाची जाणविकाय दितालो . आपणे अवैिर अंतर 
कातल्लां म्हणपाचे ताणे पारखिलें . तळप हुपता म्हणसर तो खर्शेलो 
आनी आपुण ख सावीस जालां तो तानेन आनी भुकेन म्हणपाचे ताज्या 
लक्षांत आयलें . तळपाचे कडेर तो बसलो . दोनूय हातांत आसपावची 
ना येदी व्हडली आनी तळटा अितली दाट भाकरी पोटाभुकेर ताणे 
बुकबुकीत खाली . दुसरेक हात घाल्लो . पुण मन माल्ले . बाटलेतले 
जाय तितलेच उदक पियेवन ताणे बाटली पोतयेंत घाली . आनी स्सूऽ 
करून थंयच मातशी फाट तेंकयली . 

वत तापिल्लें . पुण वायन करून ताजी खरसाण मोडटाली . 
वारो झुमझुम करून व्हांवतालो . करडा वैल्यान ल्हारां गेल्लेवरी करड 
ल्हारेतालें . वायचो झुम्म आवाज आनी करडाचो सळसळ हांचें 
मिसरण सुंवारेवरी गाजताले . आनी मातश्या वेळान वैर तेमकार 
पावतकीर होय बोवाळ सोंपतलो आनी मागीर सगळे शांत , शांत , 
शांत , शांत ... 

उमेतीन तो उठलो आनी वैले वाटेक लागलो . वायवांगडा 
धोलपी करड मदींच ताका खातखुतल्यो करताले , मदींच ताका 
तोपताले , मदी बेठेच हुळहुळ टालें . आड येवपी करड माड्डीत तो 
फुडें वचत रावलो . बळया ताका तिडायिल्लेवरी वारो धो धों करून 
ताका चडच पिडटालो . पुण तो निशेलो ना . वैर वैर वता तितलो 
वारो उणो जातलो हे तो शिकून जाणासलो . नेटान पावली मारीत 
रावलो . 

सूर्य धारेर पावपाक तो तेमकार पावलो . ताणें नदर भोंवडावन 
आयसपस पळयलें . अस्तमत्या सूर्याच्या बावक्या किर्णांनी पैसुल्लो 
वांठार धुंवरेल्लेवरी दिसतालो . ती मुळसांतली कडली घरां कड्डाकडेन 
अकेरुप जाल्ली . देवळाचो घूड मळबातलेच अक धवशें कूप सकयल 
पडिल्लेवरी दिसतालो . आशाधशावरी तो हे सगले नदरेत आसपावन 


रुमडफूड / ३ 


घेतासतनाच सूर्यं बुडलो आनी ल्हवू ल्हवू पैसुल्लो सगलो देखाव धुंवरेत 


गुप जालो . 


आवयस् ! केदो व्हडलो पर्वत हो ! शेकानशेक ! ह्या पर्वताच्या 
तेमकार आपुण उबो आसा हे जाणविकायेन तो सुखावलो . फकत हो 
वारो पार पडिल्लो अजून तोंड घेवन वचना म्हुण ! नाजाल्यार सगलें 
करों शांत शांत- आपणांक जाय तश्शे आसपाचें . 

वायन चडच नेट धल्लो . तेमकावैल्यान ताका धुकलून सकयल 
उडोवंक आयिल्लेवरी झोत मारुंक लागलो . दोन पावलां फुडें सरून 
ताणे पर्वताचे दुसरेवशीन नदर माल्ली . पुण करड आनी तळपां सोडून 
कांयच दिसले ना . त्या फुडले सगलें धुंवरे आड लिपून बशिल्लें . 

व्वा ! ह्या कड्डाचीच अक खोप बांदून हया तेमकार रांव 
येता . सगळ्या संवसाराच्या माथ्यार . शांत थंड ... फकत हो वारो 
नाका आसलो . 

काळखी पातळ्ळी . तेमकार वारो चडच झणझणपाक लागलो तेन्ना 
तो माडभर देंवन सकयल आयलो . उबारशें एक तळप पळोवन बसलो . 
भाकरे कुडको खालो . उदक पियेलो . आनी वारो शांत जावपाची 
वाट पळेत येवजुपाक लागलो . येवजितना चित्ताक तरतरी हाडपाचो 
उपाव ताजे कडेन आसलो . पोतयेंत हात घालून ताणे विडी काडली . 

हय विडी . तो विडी ओडटां हें कोणाकूय खबर नासले . 
बिराडाच्या चार वण्टीभितरच तो ओडटालो . येवजितना चित्ताक 
तरतरी येवची म्हुण . आतांय ताणे विडी काडून ओठार दवल्ली आनी 
काडी पेटयली . धुंवर पोटांत वचनाफुडें जिवाक हुशारशे दिसले . 
फाल्यां सकाळ म्हणसर वारो शांत जालो जाल्यार बेस जालें . फाल्यां 
दनपारा गावांत वचप आनी खावपा पिवपाचें सामान घेवन येवप . 
त्या जाण्टल्याक दर दोन दिसांनी भाको पावोवपाचे काम खंडून 
दिवं येता . असो विचार करतनाच ताका न्हीद आयली . 

ठो ठो टक टक ठो ... 

फोगेटयांच्या आवाजान म्हुण उठून पळय जाल्यार रान पेटलां 
खिणभर तो दोळे चोळीत पळयत रावलो . फुडल्या खिणाक ताजे 

तकलेत उजवाड पडलो . विडयेचोच प्रताप हो . करडान पेट घेतिल्लो . 
आनी आतां तळपां भोंवतणी उजोच उजो पळोवन तो शेवाळ्ळो . 
हांगा हुलपून मरपाचे आपणां कपलांत आसा काय ? म्हणसर ताका 
फुडल्यान अकेकडेन उकती वाट दिश्टी पडली . पोती खांद्यार उडोवन 
तो धांवलो . थंयसल्ल्या कड्डान पेट घेवचे पयलींच ताणे उडकी 
माल्ली . फाटल्यान पळय जाल्यार करड पेटत येतालें . उजो सकली वाट 
देवतालो . ताणे सकलेवशीन धांव माल्ली . 

कट्ट ठोऽ ठोऽ कट्ट कट्ट किटीक ठोऽ 

करड नेटान पेट्टालें . वारो ताका जळ दितालो . सकयल बिण्ण 
काळोख आसलो . वाटूय अनवळखी . पुण फाटलो उजो ताका फुडली 
वाट दाखयतालो आनी फुडेंय धांवडायतालो . वारोच उज्याची चूड 
घेवन ताजे फाटीक लागिल्लो म्हळ्यार जाता . करड सर सर सर 
पेटत धांवतालें ताका फाटल्यान पळोवपाक लेगीत उसरपत मेळना 
जालो . आपटत धाडवत फुडलें करड माडयत देवतेवल्यान तो धांवत 
सुटलो . फोंस फोंस करीत सोरपान फाटीक लागचे तसो उजो जिबली 
भायर काडून ताजे फाटीक लागिल्लो . आनी जीव आसल्यार भीक 
मागून खायन हया आकांतान तो शेपडी तुटसर धांवतालो . 

ठोऽ कट्ट ठोऽ ठोऽ किटीक कट्ट ठोऽ 

कान फुटपाकडेन पाविल्ले . बोवाळविरयत अशें शांत सुवातेचे 
सोदीक गेल्लेकडेन ती सुवातच आकांताळो बोवाळ घेवन फाटीक 
लागची अशांतली आवतिकाय जाल्ली ताजी . 

घों घों घों वारो ! आनीक किटीक् कट्ट कट्ट ठो उजो ! हुलप 
फाटीक बुड्डिताले . तो धांवत आशिल्लो . कितलोसोच वेळ . कितलींशींच 
वरां ... आनी अकस्मात ताका वळखीचो बोवाळ आयकूक आयलो . 
मनशांचो . 

कितलेशेच लोक झाडांच्यो पांचव्यो ताळयो घेवन उज्याक 
बडयताले , बायलो उदक ओतताल्यो . पैस रावन भुरगीं लेगीत 
जाण्ट्यांक आदार करताली . 

' ओऽ पळय आयलो . तोच तो- ' 

तोच तो पाड पडिल्लो . धरात ताका , बडयात . ' 

कोणेतरी ताका आडायलो . दुसऱ्यान ताका धुकल्लो . तिसऱ्यान 
फाटीर माल्लें . आनीक अकल्यान बडी घाली . अितल्यान कोणतरी 
मदीं पडलो . 

तुमी उजो पालयात . ताका हांव पळयतां . ' 

आवाज वळखीचो दिसलो म्हुण पळय जाल्यार तो जाण्टेलो . 
तो पायां पडूंक हात जोडूक वतालो म्हणसर त्या जाण्टेल्यालो पकदस्त 
हात ताजे फाटीर पडलो . तागेल्या खोमसाचे गचेक धरून ओडीत 
जाण्टेल्यान फर्मायले , ' चल यो . ' 

त्या आवाजांतलो तिरस्कार आनी तिडक तो वळखलो . पैल्यान 
पावतकीर काकुळटेक येवन ताणे म्हळे , ' विडी पडली खरी म्हजे 
कडसून . पुण हांवें हें धरूंक नासले . म्हजी चूक ना . ही ख्यास्त कित्याक 


म्हाका ? ' 


6 


जाण्टेल्यान ताका धुकलून उडयलो आनी ताजेर थुकून ताणे 

खाल्ल्या पानार हागपी हलकटा , तूं आमचो काळ . हया 
करडाच्यो शेंद यो आनी हातयो करून हातापोटाची गांठ घालपी 
आमी . तुवें आमकां पोटाक माल्ली . बायलांभुरगीं आतां उबंत पडटली 
हे तूं समजना ? खरे म्हळ्यार तुकाच उबारून त्या उज्यांत उडोवंक 
फाव . पूण तूं आमगेर अतिथी जावन जेवला . तुका हांव सोडटां . 
आत्तांच्या आत्तां तोंड घेवन चलूक लाग . अत्तपर दिश्टी पडूं नाका ... 
आनी कळाव करूं नाका . ते कोणूय हांगा पावचे पयलीं चलूक लाग , 


झूर ! ' 


तो साप शेवाळ्ळो . उठलो आनी फाटल्यान पळयनासतना ताणे 
काळखा दिकेन धांव माल्ली . पडत आपटत तो देवळाकडेन आयलो . 
पोटांत फोण पडिल्लो . ताळो सरांठिल्लो . जीव कंठाकडेन आयिल्लो . 
पांयांतले त्राण गेलें . कुडीक साप पुरो जाल्लें . देवापायांकडेंन न्हिदपाचो 
विचार ताणे पुसून उडयलो . सकाळी गांवच्यान कोणूय येवन आपणाचेर 
राग काडलो जाल्यार ! म्हुण तो देवळाफाटल्यान गेलो . आनी थंयच 
धर्तरेचेर उशाक पोती घेवन न्हिदलो . 


६६ / रुमडफूल 


फांत्यापारावैल्या चौघुड्याच्या आवाजान ताका जागो केलो . 
रातीचे यादीन ताज्या आंगाक कांटो फुल्लो.अजुनूय कोणूय पावत 
जाल्यार आपणाक सोडपार ना हे येवजून तो उठलो आनी सडसडीत 
चांटां मारीत मारगार आयलो . वाहन मेळसर चलत रावलो . 

अक दोन ट्रक हात दाखोवनूय रावले नात तेन्ना ताणे तकली 
काडली . पांचवी नोट दाखयनाफुडें ट्रक थाल्लो . येदो वेळ ताणे फाटी 
पळोवंक नासले . आतां पळय जाल्यार कालचो करडाचो कोट घालून 
लोडेल्लो पर्वत आज दुखाचे काळे न्हेसून दुखेस्त कसो बशिल्लो . 

पांचवे नोटीक बरें मागून ताणे ड्रायव्हरा फाटले फळयेर ताणा 
वन दिले . आनी कितें अजाप ! सू जावन तो सूस्त न्हिदलो . 

' अबे ऊठ , ' उतरांची खोट मारून ड्रायव्हरान ताका उठयलो 
रास्ता खतम ! ' 

दोळयां खांचींतलो उंकीर काडीत तो देवलो येवजीत . रस्तो 
सोंपलो ? अशें करों ? आपणालो प्रवास तर आजून सोंपूक ना . 

' कौनसी मंझील भाय ? ' ड्रायव्हरा वांगडच्यान बारीकसाण 
घेतली . कितें सांगपाचें ? खंयचे कडेन वतां तें आपणाकच खबर ना 
म्हुण ? पळून भोंवता म्हुण ? ते दुबाव खातले . आयकू नाशिल्लेवरी 
करून तो पोती खांद्यार उडोवन चलत रावलो . 


फुड्यांतली ती भव्य इगर्ज पळोवन नकळटना तागेले पाय 
सोपणां चडले . पुरो जाल्ल्यान खंयतरी विसंव घेवचोरों दिसतालें . 
कुशीनसो बसपाक सुवात सोदीत तो अका दाराकडेन पावलो . भितर 
वचपाची बळिश्ट इत्सा मनांत रिगली आनी ताणें पावल भि र 
घालें . भितल्ले भव्यतायेक पवित्रतायेची सय मारताली . तो आपसूक 
लीन जालो . प्रार्थना करपाची इत्सा दाटून आयली . पुण ओंठार उतरां 
फुटली नात . ताका प्रार्थनाच येनासली . 

तागेली नदर फुड्यातल्या खुरसाचेर खिळावली . त्या वीसेक 
फुटी खुरसाचेर जेजूची खिळायिल्ली म्हूर्त आसली . जेजुच्या दोळयात 
दाटिल्ली दया आनी करुणा पळोवन ताका ओकतरेचो उमाळो आयलो . 

जेजू ! शांतताय स्थापीत करूंक भायर सरिल्लो देवाचो पूत ! 
लोकांनीं ताका खुरसार खिळायलो ... कित्याक ? तांकां शांतताय 
नाका आसली ? उपरांत जेजू देव चालो . लोकांक देव जाय . पुण 
शांतताय नाका जेजू आतां मंदिरात बंजिस्त जाला . लोकांक शांतताय 
जायशी दिसता तेन्ना ते मंदिरात येतात . थोडोवेळ लीन जातात . आनी 
मागीर विसरतात . जेजू भगसणदार . तो तांकां भगशिता . 

भावा 5 , कितें चयता ? भितर यो . ' ओक म्हातारो पाद्री ताका 
आफयतालो . 

तो भितर गेलो . 

पाद्रीन खोल ताळयान म्हळे , — जेजू शेणिल्ल्याक वाट दाखयता . 
ताका पाराथ . तुका जाय तें मेळटले . ' 

म्हाका शांतताय जाय . ' ताणे तितल्याच खोल आवाजान 
म्हळे . 

' सोदल्यार गावतलें- देवालें उतर हें . ' इतले उलोवन पाद्री 
भितर गेलो . 

सोदल्यार गावतलें . ' ह्या दोन उतरांनी ताका आयिल्ली 
निशेणी पैसावली . झक माल्ली मनशां मनशांमदली शांतताय ! 
सैमाची शांतताय मेळ्ळे बगर रावची ना . थोडे दीस तरी बोवाळ 
विरयत सारूंक मेळयार पुरो ! 

ताजे ताकाच अजाप जालें ! उरिल्ली जीण सारूंक भायर 
सरिल्लो तो ! थोडे दीस सारूंक मेळयार पुरो असो विचार कसो 
आफुडलो ? आतांमेरेन आयिल्ल्या अपेसान शांतताये वैलो विस्वासच 
हुबलो काय कितें ? 

येवजितां येविजतां आपूण केन्ना इगर्जेतल्यांन भायर सरुन 
चलत रेल्वे स्टेशनाकडेन आयलो ताका कळ्ळेच ना . नियतीनूच 
आपणांक हांगा हाडला अशें मानून तो तिकेट काडपाक गेलो . गाडी 
येवची जाल्ली जावंये . जायते जाण क्यू करून उबे आसले . तोय 
रावलो . फुडले वताले तितले फाटल्यान आनीक येताले . अितल्यान 

ताजो नदर दोनूय खांक्यांनी दोन पोतचो आनी खांद्यार बेडींग मारून 
आयिल्ल्या गोऱ्यापीट हिप्पीचेर पडली . अचकीत ताज्या मनांत आयलें 
होय आपणांवरीच संवसाराक विटून बिराड फाटीर घेवन भोवपी . 
घडये आपणावरीच शांततायेची सोद घेता जावंये 

खंयची तिकेट जाय ? ' बुकींग क्लार्कान विचारसर ताणें 
कांयच थारावंक नासले . आतां ताका जाप फुटना जाली . 

सट्ट करून 
ताका कितें तरी येवजलें . ताणे फाटल्याक वाट दिली आनी आपूण 
फाटी येवन त्या हिप्पी फाटल्यान उबो रावलो . 

हिप्पीन खंयची तिकेट मागली तें ताका कळ्ळे ना . पूण ताणे 
आपणाकूय तीच दी इतले सांगून प्रस्न सोडयलो . 

गाडी योसर ताणे खावन पियेवन घेतले आनी हिप्पी फाटोफाट 
गाडयेत चडून ताका तेंकुनच सुवात आडायली . 

पथून कुकू ऽ क् ! झुक झुक झुक झुकू ऽ . 

तिकेटीच्या दुडवां वैल्यान प्रवास खुबच व्हडलो म्हणपाचे समजू 
येतालें . कसलीच ताकतीक नासली . तरीकूय ताका हिप्पी कडेन 
गजाली करपाची अमळशीक लागिल्ली . हिप्पीन वरभर सुमार वाचलें 
आनी मागीर में ताणावन दिलें तो राती जेवपाक उठलो . जेवन परतो 
न्हिदलो तो बद्द सकाळी . 

ताकाय राती न्हीद वरी पडिल्ल्यान सकाळी उठटकीर जिवाक 
बेस प्रसन्न दिसले . स्टशनाचेर गाडी थारनाफुडें च्याचें नीब करून ताणे 
हिप्पीक विचाल्लें . 

हाउ अबाउट अ कप ऑफ टी ? ' 
वीथ प्लेज्यर ' ताणी वांगडाच च्या घेतली . 
' खंय खंय भोंवन आयलो ? ' ताणे विचाल्लें . 

निकतोच हिमालयांतल्यान देंवन आयलां- ' प्रस्नाची वाटच 
पळयल्यावरी ताणे जाप शेवटिली . 

हिमालयांत ! हीय अक सुवात आपणाक जाय तशी आसू ये . 
येवजुकच नाशिल्लें . 

' सामके शांत आसतलें थंय , न्हय ? ' ताणे कल्पनेनच 

हिमालय दोळयां मुखार हाडलो . 

' नोप् ! सकयल गंगोत्री जमनोत्री मेरेन भोंवडेकारांची खेट 
जाता . ताजेपरस वैर साधू , योगी आनी हटयोगी , आनी वैर पर्वताचेर 


तर- ' 


' तूं वैर गेल्लो ? ' ताणे अजापून . आनी आदरान विचाल्लें . 

' आकांताळ्या वादळांत घसपून धा दीस झेलाचेर काडले 
हांवे ओव्हलांश- ' हिप्पील्या उच्चारांक लागून भास समजुपाक ताका 
कश्ट पडटाले . तरीकूय कान फुलोवन तो आयकतालो , ' आतां हांव 
ज्या प्रदेशांत वतां थंय अक चार म्हयने थंडसाणीन काडूंक मेळयार 


पुरो ! ' 


हिप्पीन ताज्या काळजाकच हात घालो . व्हड उमळशिकेन 
ताणे म्हळे 

म्हजीय तीच वानसा , शांततायेची सोद घेत हांव हेडटां . तुजे 
वरीच म्हाकाय थंडसाणीन बोवाळ विरयत दीस सारपाची वानसा , त्या 
प्रदेशांत ती फळादीक जातलीशे दिसता 

तुका 

? ' 
' तुका कसली शांतताय जाय तें तुकाच खबर . म्हाकां जाय ती 
निवांतकाय- ती हे दरयावेळेर म्हाका मेळटा . ह्या प्रदेशांतलो लोक 
सभावान थंड आनी भोवडेकारांक पिडापीड दिवपी न्हय जाल्ल्यान 
आमकां हो प्रदेश भोव मानवता . लांबची लांब वेळ धवीफुल्ल रेव 
आनी शांत वाठार ... ' 

हिप्पीलीं उतरां काळजाचेर कोंराथन घेत तो येवजूपांत गुल्ल 
जालो . हीच जावंये ती म्हज्या सपनांतली ओडलायणी सुवात . जंय पावचे 
जबर वानशेन जीव गोळाक लागला . हांगाच वसता जावंये हांव 
दीसरात आंवडेतां ती शांतताय . जी अणभवपाक कान तानेल्यात . होच 
जाये तो बोवाळ विरयत वांठार , जंय जीण सारूंक मन आनी कूड 
वसवसल्या ... शांत , शांत , शांत , शांत ... 

झुक झुक झुक झुकु , झुक झुक झुक झुकू s 
राती हिदचे पयली त्या हिप्पीन मुमुरख्यांनी हांसत ताका 


विचाल्लें , 

' तुका खरी शांतताय अणभवपाची आसा ? ' 

हांव कितें फकणाची शांतताय सोदतां शें दिसलें तुका ? ' तो 
तिडकलो . 

आपणाले पोतयेंत हात घालून हिप्पीन अक दाटेली विडी भायर 
काडली . आनी नाखटार थापटीत थापटीत म्हळे , 

' हो बोवाळ , गाडयेचो घडघड , इतलेंच न्हय तर सगलें भोंवतण 
विसरायेर उडोवपी ही म्हजी सांगातीण ! तुका संवय आसा ? ' 

तो पळोवपाकच उल्लो . 

तूं नवसो म्हणपाचे रोखडेंच कळटा . ' विडी पेटयत हिप्पीन 
म्हळे , ' अक फावट फुसकावन पळय . ' तीच उश्टी विडी ताजेमुखार 
धरून हिप्पीन म्हळे . 

नाका सायबा ! ' ताणे पाल फाफुडची तशें केले . 
तो व्हडल्यान हांसलो , ' तरों जाल्यार तुका शांतताय मेळचीच 


ना . ' 


तो मोहिनी घाल्लेवरी पळयत रावलो . हिप्पीन दोन दम मार 
नाफुडें तृप्त जाल्लेवरी दोळे धांपून घेतले . मदींच दोळे उकते करून 
हिप्पीन म्हळे , 

' जिवाक ल्हवल्हव दिसूक लागला . आनी काय वेळान हो डबो , 
ही गाडी . हो बोवाळ हांचेपैल्या संवसारांत पावतलों हांव , तूं जाणा ? 
व्हडव्हडल्या योगींक कुंडलिनी जें सूख दिता ते म्हाका अशें बशिल्ले 
कडेन मेळटा ... तूं बेठोच भियता , घे पळय . अक फावट अणभव 
घेतलेबगर सत्य होलमना . ' 

ताणे घेतली . अक दम माल्लो . कांय खिणांभितर जीव ल्हवपीक 
जाल्लेवरी दिसले . दुसरे खेपेक फुसकायनाफुडें तागेले दोळे जड जाले . 
खऱ्यांनीच सगलो बोवाळ अद्रुश्टांत विरत गेलो . भोवतण धुवरेल्लेवरी 
अस्पश्ट जावंक लागले . 

हिप्पीन विडी मागली तेन्नां ताणे आनेक फावट फुसकावन विडी 
परती दिली . हिप्पी हांसलो तें ताका आयकुंकूय आयलें ना वा दिश्टीय 


पडले ना . 

' तू बेगीन आड पडना जाल्यार लोक दुबावतले . ' हिप्पीन 
कानांत सांगलें आनी आपणेच ताका सुवात करून न्हिदायलो . 

सकाळी जाग आयली तेन्ना सूर्य उदेल्लो . तो बेगबगीन उठून 
बसलो . तकलेंत सण्ण जालें . हिप्पी अजून न्हिदून आसलो . हेर प्रवासी 
बेस बरे तरतरीत आशिल्ले . तो उठलो . तोंड बी धुवन आयलो . तरी 
तकली कणकणटाली . रातीच्या उगडासान ताजी ताकाच लज जाली 
आनी तिडकूय माल्ली खंयची पाडी बुद्द आयली आनी ते विडयेचे 
भकीक पडलों शें ताका जालें . 

च्या पियेवन लेगीत तरतरी आयली ना . तकली कणकणत 
रावली . हिप्पी उठटकीर ताणे तशें सांगलें जाल्यार हिप्पीन हांसून 
म्हळे , ' आंवय ! ताका सादो उपाव ! ' 

कसलो ? कितें करपाचें ? ' 

' आनेक दम मार . तकली थारतली . ' हिप्पीन पोतयेंत घाल्लो 
हात ताणें आडायलो , 

आसू . देव बरें करूं . भोगलां तितलें पुरो . ' 
' तूं चुकता . तुका काल चड जालें देखून- ' 

पुण तो पथून ताजे भकीक पडलो ना . मदीं गाडी बदलची 
पडली . तेन्ना तो ताका चुकोवन दुसऱ्याच डब्यांत बसलो आनी 
आपणालें स्टेशन पावसर देवलोच ना . 


6 


दरया ताणे फकत चित्रांनी पळयिल्लो तो विशाळ , अतिविशाळ 
दरया पळोवचेली उमळशीक आतां तेंगशेर पाविल्ली . गाडयेंतल्यान 
देंवन ताणें बस धल्ली तेन्ना तागेली चित्तवृत्ती खूबच उचांबळ जाल्ली . 
जावं ! अितलेय कश्ट उपराशिल्ले सार्थ जाल्यार पुरो ! 

बस थारली तेन्ना वेळ बुडपाकडेन पाविल्लो . तो पोती फाटीर 
मारून दरया दिकेन चलूक लागलो . 

पयलीं ताका दिशिल्लें पैसुल्ल्यान गाडी वता तिजोच हो आवाज . 
पुण लागी पावता पावतां ताका ही दरयाची गाज म्हणपाचे कळ्ळे . 
नि © णेचे अंक ल्हार मनाबल्यान गेले . तसोच तो फुडें गेलो . वेळेर 

वाऱ्याक आयिल्ल्या लोकांची खेट आसली . रेंव माडयत तो फुडे गेलो . 
मुखार अनंत दरया शेकानशेक पातळिल्लो . तो अंतपार नाशिल्लो 
दरया प्रत्यक्ष पळोवन तो अजापीत जालो . अस्तमत्या सुर्याच्यो कळा 
पळयतना तर तागेलें आं आंच उल्लें . भानार येवन पळय जाल्यार 
दरयावरीच हे लांबचेलांब वेळेकूय अंतपार नाशिल्लो . लोकांपरस पैस 
पावचो म्हुण तो चलत रावलो . . 

फाटलो बोवाळ सोपता म्हणसर ताज्या कानार आवाज पडलो . 

' सो ऽऽ , सोय , ओऽऽ सोय- ' अका सुरार , अका आवाजान 
जायते जाण आड्डताले . तो बगलेक पावलो तेन्ना खारवी रांपण 
ओडटात ते दिश्टी पडले . जाळांत फडफडपी रुप्यारंगाची तरेकवार 
नुसतीं तो देखनाशिल्ले भाशेन पळयत रावलो . 

रांपण ओडून जायनाफुडें खारवी नुसते पुंजावपाक लागले . पांटी 
भरून ओतूंक लागली . काश्टी न्हेशिल्ल्या खारव्यांची आंगां हूमेन 
थपथपिल्ली आनी तरीकय बेस ऑइलींग केल्ल्या माक्नावरी घोळटाली . 

' घे , बाब ! ' अेका काश्टीकारान बचक भरून नुसतें ताजेमुखार 
धरून म्हळे . ताणे नकळटनां पोती उकती केली . नुसते घेतले आनी 
रांपण हुपून तो फुडें चलत रावलो . 

मुखार मुखार कोणूच नदरेंत आसपावना जालो . काळोख जायत 
आयिल्लो तरी दरयाचेर भोंवर मारपी धवशी गोबरी सुकणी अजूनय 
नुसते मेळत म्हण पुंज्यांनी भोवताली . 

कोण नाशे पळोवन तो बसलो . देखनाशिल्लें देखिल्ल्याचे समादान 
फकत ताणें जोडिल्लें . तागेली वानसा मात फळादीक जावंक नासली . 
ही दरयाची गाज अखंड गाजत आसली . ल्हारारल्हार येताले आनी 
नेमान फुट्टालें . ' घसांऽ यच- ' 

पैसुल्ल्यान ओक आकृताय चलत आयली . बगलेक येतकीर कांय 
खीण थाल्ली . आनी वाट सांडून ताजेवटेन आयली . साप बगलेक 
योसर तो पळयत रावलो . आंगांत काबाय घाल्लो तो ओक खारवीच 
जावंये . 

कोण थिंगाऽ ? ' ताणे जापायलो . 

होव - ' आनीक कितें सांगतलो ? 

' येद्या वगतार हिंगा कित्याक येयला ? जीव दिवंच्याक 
सोदिता ? ' खारव्यान तोंडार विचाल्लें . 

ना . वाऱ्याक बसला . ' आनी मनातल्या दुबावाक ताणे वाचा 
फोडली , ' जाण्टेल्या , अक सांगशी ? दरयाची ही ल्हारां आनी ही 
गाज केन्नाच थारची ना ? ' 
' कसली पाडी वानसा रे तुगेली ! दरया मेलेलो जावो तुका 

? ' 
तो घुसपलो . खंयतरी खारवी दुखावला अितलें ताका जाणवलें . 
खारवीच फुडें उलयलो , 

दरया ल्हारेता म्हटल्यार कितें जाणाय तूं ? ही ल्हारां दरयाचो 
उस्वास ! दरया आसासर तो ल्हारेतलो . हो दरया- आमची मांय ! 
तागेली गाज आमकां सादयता आनी अब दिता समजलोय ? " 

खारवी फाट करून चलत रावलो . आनी पोटाक पडिल्लो फोण 
भिरांतेचो न्हय तर भुकेचो म्हणपाचे कळून तो उठला . फाटल्यान झोंपा 
आसली . तांचे आड वचून कापटयो आनी बड्यो पेटोवन उजो केलो . 
तांतूंत ती नुसती भाजलीं आनी रुचीन खाली . धेक दिवन तो वेळेर 
रेवेचे कुलच्यांव करून न्हिदलो . 

रातभर ताका न्हीद पडली ना . अंतपार नाशिल्ली गाडी घड 
घडत चलत रावची तशी गाज अखंड गाजत आशिल्ली . 

घस 5 घस ऽ घस ऽ घसांयच् घस घस ऽ घसांयच ऽ घस ऽ घस ऽ 
घसांयच . 

सकाळी फुडें खारव्यांच्या बोवाळान तो उठलो आनी पोती 
फाटीर मारून दरयाक फाट करून चलत रावलो . 

' सोदल्यार गावतलें ' हे देवाचें उतर इतलें बीन - बुनयादीचें 
आनी सत्याक सोडून कशे ? हाजेंच ताका अजाप दिसतालें . कितें 
करपाचें उरिल्लें ? खंय वचपाचे उरिल्लें ? किण्ण मनान तुटिल्ल्या 
पतंगावरी तो पावता तेवटेन वचत रावलो . ओके राती पैसुल्ल्या अका 
ल्हानशा आस्त्रमाच्या प्राकारात तो न्हिदलो . सकाळी तो वचूंक उठलो 
तेन्ना कोणे तरी च्या दिली . 

वाटसरा , आतां स्वामींचे प्रवचन आसा , आयक आनी वच . ' 

ताका रावनशे दिसलें म्हुण तो रावलो . सालांत वीस पंचवीस 
जाण हात जोडून वशिल्ले . तो कोनशाक वचून बसलो . ताका दिशिल्लें , 
स्वामी देवदेवस्वाचेर प्रवचन दितलो . पुण स्वामी मोगाचेर उलयले . 
जिणेचो मोग आनी जिणेंतलो मोग हाजी ताणी बेस बरी विसकटावणी 
केली . मोगाचेर भावात दवरून चलप म्हळयार देवाक पाराथप 
मोगाचे वाटेर भोग भोगस्ताळे भोगचे पडले म्हुण मोगापासून पैस वचूं 
नाकात ; कित्याक , फुडल्या मोडणार सुख तुमची वाट पळयत उबें 
आसू येता . - मोगाचे सूख आनी वानशेची तृप्तताय म्हळ्यार पुराय 
मोग न्हय - उपाट मोगाची सोद घेयात , सोद घेत रावात . येत्न हेच 
ईश्वराचे दुसरें नांव हे वळखून घेतले जाल्यार आजमेरेन आयिल्लें 
अपेस हे जैताचे वाटेवैले अंक सोंपण कशें तुमी लेखतले . 

नकळटना तो स्वामींच्या उलवण्यान व्हावलो . सोदल्यार 
गावतले . येत्न हेच ईश्वराचे दुसरे नांव . तशें जाल्यार हांवें निर्शेवंक 
फावना . खंयना खंय हांत्र आंवडेतां ती शांतताय म्हाका मेळटलीच . 
पावसाचे दडकेन धुल्लाचो लेप धुवन वचून निवळ जावचे तशे ताजें 
मन निशेणेची खवळां वचून तरतरीत जाले . 

प्रवचन सोंपलें , लोक स्वाम्यांक पाय पडून परतले . तो अजून 
बसून आसलो . सपसप तिरायताकडेन मन उकतें करप हो तागेलो 
स्वभाव न्हय . पुण आज ताका स्वाम्यांकडेन उलोवपाची अंतरीत्सा 
जाली . 

खांद्यार वालो आनी कमराक आंगोस्तर . सादे मुस्तायकेंतूय 
स्वामी तेजिश्ट दिसताले . विद्वत्तेची सय तांचे शांत थीर मुद्रेचेर 
मारताली . ताणे फुडें सरून म्हळे , 

स्वामी , हांव वाटे वाटसरू राती आलाशिरो घेवपाच्या निम 
तान हांगा पाविल्लों . तुमच्या प्रवचनान म्हगेली जिरिल्ली उमेत पथून 
जागयल्या ... ' अशें म्हुण ताणे आज मेरेनचो आपणांलो अणभव 
स्वामींमुखार उकतो केलो . 

वाटसरा , तुज्या मनाचो गंदळ जाला . खरी शांती सोदूंक फाव 

ती अंतरांतली . पुण तूं ती भोंवतणांत सोदता . ' 

स्वामींची आध्यात्मीक जाप ताका नाका आसली . ' स्वामी , 
म्हाका फकत शांतताय जाय . बोवाळविरयत शांतताय . आयजमेरेन जो 
बोवाळ सोंसलों त्या बोवाळांतसून मुक्तताय जाय . कांय वर्सा खातीर 
न्हय जाल्यार काय दिसां खातीर तरी . घटकाभर लेगीत शांतताय 
भोगूंक मेळ्ळी जाल्यार हांव तितल्यार तृप्त जायन . 

स्वामी म्होवाळ हांसले , ' तुगेली थीर चिकाटेची हांव तोखणाय 
करतां . तुगेली वानसा फळादीक जावं , हो म्हजो आशीर्वाद . ' 

तो उठलो , ' कितें करूं तें सांगले ना . 
' येत्न . ' 

करीत आसां . म्हाका आशा आसली हांवें फुडें खंय वचचें तें 
सांगतले म्हणपाची ' 

सैमाची कांय रुपां तुवे पळयली . आतां उरिल्ली सोद . ' 
देखीक ? ' 

तूं दुसऱ्याल्या पोशान उदक पियेंवक सोदता ? बरें आसा . 
तुका वाटच दाखयतां . दोंगर राना हुपून तूं दरयारूय वचून आयलो . 
आतां न्हयेकडेन वच . खळखळपी न्हंय केन्नातरी खंयतरी शांत गंभीर 
जाता . तो रूपकार तुका तृप्त केलेबगर रावचो ना . ' 

नवे उमेतीन , नवे खोशेन तो भायर सल्लो . ल्हान , व्हड , व्हाळ 
हुपून तो पैस पैस पावलो ल्हानसान न्हंयो ताणे सोडल्यो . केन्ना 
पांयांनी , केन्ना धांवते यांनी जाल्यार केन्ना उज्यागाडयेन प्रवास करीत 
तो येवजिल्ले न्हयेच्या काठार पावलो . 

खळखळ खळखळ खळखळ ... 

ही खळखळपी न्हंय खंयतरी केन्नातरी आपणालो शांतगंभीर 
रूपकार दाखयतली हे आशेन तो न्हयेचो कांठ चलत रावलो . गांव 
हुपत रावलो . तो फुडें वता तितलें न्हयेचे पात्र रूंदावत वताले . तितली 
तागेली उमळशिकूय वाडत वताली . खळखळ उणी जायत वतालो 
तितली तागेली उमेत वाडत वताली . 


७६ / रुमडफूल 

ते राती तो हिदलो तेन्ना देगेवैले रुखावळीचो , घुगमांचो , आनी 
रातकिड्यांचो आवाज तितलो कानांर पडटालो . उदक शांत आसलें . 
सकाळी तो उठलो . नदर मोखून पळय जाल्यार पैलपार दिश्टी पडना 
अितलें न्हयेचे पात्र रुंद जाल्लें . वारो सुमारसो व्हांवतालो . देगेवैलें 
उदक मंदरों ल्हारेतालें . पैस पळयल्यार थीर कशे दिसतालें . तडीर मात 
सगलो बोवाळच . पानांचो सळसळ , कावळयांचे कांकां , बेबक्यांच्यो 
बुडूकबुडूक उडक्यो आनी उदकाक येवपी लोकांचो आनी गोरवांचो 
कुलकुलाट . 

न्हावन धुवन तो चलूक लागलो . खंयतरी हो बोवाळ सोंपतलो . 
लोक नासतलो , गोरवां नासतली , रुखावळ पैसावतली आनी सुकणीय 
नासतली . फकत शांत , शांत ... 

पुण मुखमुखार रुखावळ चडच गाड जाल्लेवरी दिसली तेन्ना तो 
निशेलो . फुड्यांत तर शांत सुंदर न्हयेचे पात्र आसलें . पुण ही तड 
वचत थंय मेतरायताली . घेवचे घालून उदकांत आनी वचचें पेंवन 
मदंकार जंय सगले शांतशांत आसतले , असो विचार आयलो . पुण 
सोरपा माथ्यावैलो मणी काडूंक हात घालपासारकेंच हे कर्तृप 
जातासले . तो चडूच अस्वस्थ जालो . वानसा फळादीक जावपा कडेन 
पाविल्ली . ताका जाय आशिल्ली शांतताय साक्षात सामकार उबी 
आसली . सामकी बगलेक आसली पुण हात पावनासलो . अस्वस्थ 
उमळशिकेन तो फुडें सल्लो . आनी 

आनी तो तारीकडेन पावलो . तार पळेनाफुडें तागेले दोळे 
आशेन लिकलिकले . तारयो गिरायकाची वाट पळयत बशिल्लो . 

तारया म्हाका पलतडी व्हरता ? ' 

' पलतडी ? पैली तड हांवे आजून पळोवंक ना . आनी ही तार 
तडीतडीन ठाणी करपाखातीर . ' 

बरें तर . सोड तूं तार . ' तो तारीत चडपाक लागलो . 
' हांव लोकांक रावतां . ' तारयान म्हळे . 

ताणे फाटीफुडे पळोवन म्हळे . ' हांगा तर कोणूच दिश्टी पडना . 
तारीर कोण येतलो ? ' 

हांव दुसन्या गांवच्या लोकांक घेवन आयलां . ते बाजारात 
गेल्यात . दनपार म्हळयार येतले . ' 

ही संद सोडूंक तो तयार नासलो . ताजेर आतां सांवार आयिल्लो . 

तारया , हांव तुका दुपेटीन दुडू दितां . तूं म्हाका मातशी तार 
दी . ' 

ताणे भायर काडिल्ली पांचवी नोट पळोवन तारयान ताका 
बस ' म्हळे . 

तूं देव . म्हाका अकलोच वचून येवपाचें आसा . ' ताका तार 
याची आडखळ नाका आसली . 

तारयो तिडकलो . ' तुवें शंबर मेजल्यार लेगीत हांव तार तुजे 
सुवादीन करपार ना . ' 

ताणे अदमास घेतलो . तारयो जिवान बारीक जोराच्या वायट 
कारावरी बडक आसलो . तो तारीत बसलो . दोन पांचच्यो नोटी 
तारयाच्या बोल्सांत भरून ताणे तारयाक धुकलून सकयल उडयलो . 
आनी बोब मारीत हातपाय धोडावपी तारयाकडेन पळय नासतना तार 
सोडली . 

वली मारीत तो तिरावरी न्हंयेच्या पात्रांत भितर भितर गेलो 
इल्लोइल्लो करून तडीवैलो बोवाळ शांत जालो . आतां उरिल्लो तो 
आवाज फकत वल्यांचो आनी व्हड्यान कातरिल्ल्या उदकाचो ताणे 
तडीवटेन पळयलें झाडांपेडां ल्हान जायत वताली . ताणे आनीकूय नेट 
काडून वलीं माल्ली आनीक ... आनीक ... आनी मात्सो वेळ ... मागीर 
सगले शांत , शांत , शांत , शांत ... 

मुक्ततायेचो खीण लागी आयिल्लेवरी दिसले तेन्नां तो थाल्लो . 
वलीं थाल्ली . व्हडें ल्हवु ल्हव उबें जालें . थीर जालें . वारो व्हांवपाचो 
थाल्लो . उदक शांतथीर आसलें . उदकाचे निळायत बुडकी मारून 
येवचेंशे दिसलें ताका . अितलेय करून अक आवाज येतालो . हय . ताका 
धाप लागिल्ली . अकसारको वली मारीत आयिल्ल्यान तागेलो स्वास 
-उस्वास जडाविल्लो . तो हासलो . पांच मिण्टांभितर धाप वतलो . 
आनी मागीर पुराय शांतताय , उपाट शांतताय ... 

तो व्हड्यांतच आड पडलो . वैले निळे मळब पळयतां पळयतां 
तामेली धाप गेली . आनी 

शांत , शांत , शांत , शांत . 

मोने उदक . मोनो वारो , मोनो सूर्य , मोने मळब , सगले शांत , 
शांत , शांत . 

ह्या विपरीत अणभवान तो धादोसभरीस जालो . ह्या दिस्टा 
व्याचो पुरायेन भोग घेवपा खातीर ताणे गात्रगात्र जागें केलें , सगल्यो 
संवेदना तीव्र केल्यो आनी शांतताय उपाट पियेवंक कान फुलयलें . 

झं 55555 
तूं 5555 
कसलो हो आवाज काय ? 
सों 5555 
भितां येवपी हो आवाज . कानांतल्या कानांत धुंवधूवपी . 
घों 5555 

आवाज वाडत वतालो . हातातोंडा कडेन आयिल्ली उंडी 
कोणेतरी फांपार मारून भायर मारची तशी ताजी आवतिकाय जाली . 

उदक मोने , वारा मोनो , भोंवतण मोने तरिकूय हो कसलो 
पिडपी आवाज ! आनी ताणें ताकाच सट्ट जालें . ही तर शांतताय 

घोंघों ऽ ढाण- ढाण 

शांततायेचे घण कानार आदळपाक लागले . सोसूं नज जावन 
ताणे कानांत बोटां भल्ली . पुण आवाज थाल्लो ना . काळयानिळया 
खोल खोल भुयारांत कोणेतरी धुकलून दितकीर कानांत गों गों गों गों 
आवाज चडटया सुरांत वधुवचो तशी ही गुपाट काळयाकिट्ट 
आवाजाची तरसाद आपणाल्या कानांचे पड्डे चरचरीत चिरता अशें 


दिसलें ताका . 


काचाबूल जावन तो सडसडीत उठून बसलो . मळब देवन 
सकयल सकयल येता शें दिसूक लागले . उदकाची निळाय भेसडावंक 
लागली . आनी अचकीत गूट उकतो जालो . आरेच्या ! हांव सोदतालों 
ती शांतताय ... सासणाची तर ! आपणालो अंक अक स्वास म्हळयार 

मरणाचे दिकेन् घाल्लें अक अंक पावल कशे दिसूक लागले . आकांत 
आयलो ताजेर . नाका सायबा 

सडसडीत वली मारीत तो तडीर आयलो . तडीर कांय लोक 
शिवशिवपी हातानी ताका गाळी संवताले . तारयान अकठांय केल्ल्या 
धा बारा लोकांचे वशीन ताणे हाताक सांवले ते सगले दुडू शेवटिले . 
आनी दुडू हातातूंक तांचेमदी पडिल्ल्यो धोशी पळोवंक रावनासतना 
तो धांवट सुटलो- शाराचे दिकेन- एक्सटेन्शन मागपा खातीर . 

-आनी गोळाक लागिल्ली तागेली चित्तवृत्ती मिलीचो भोंगो 
कानार पडनाफुडें थायर पडली . 

घोंऽ 5555555 


३ 


सुमार 


खरंच ! बदलिल्ल्या संदर्भात मनीस कितलो बदलता ! 
आपसूक ! - उठटनांच मनांत आयले . नाजाल्यार राती लेट न्हिदुनूय 
सकाळीफुडें ज्युस्त संक अशी जाग येवंची नासली ! 

रातीचे तळमळे दोळयांमुखार आयले आनी आपसूक अंक सुस्कारो 
हड्ड्यातल्यान भायर सल्लो . वगीच राती शर्मागेर जेवपाक गेलो . 
वचुनासलों जाल्यार हे तळमळे आनी सुस्कारे तरी म्हज्या बांट्याक 
येवचे नासले ... शर्माय राती लेट न्हिदला आसतलो . तोय सकाळी 
फुडें उठला आसतलो . पुण नवे उमेदीन , फुडले रातीची वाट पळयत ... 
आनी हांव ? नाका ती रात , नाका तें रितेपण अशें पाराथीत हांवें 
पांगरूंण शेवटिलें . 

म्हाका घरचे जेवण मेळचे म्हण शर्मा म्हाका केन्नांकेनांय 
जेवपाक आफयता . आनी हांबूय ओडीन वतां . तांगेर वतकीर बरें 
दिसता . मिसेस शर्मा म्हाका आपलेपणान वाडटा . ती दोंगांय म्हाका 
परकी लेखनात . पुण 

रातीचीच गजाल . शर्मा घोव बायलांची अॅक - मेकांची फकाणां 
मारपाची तरा सामान्याभायरीच ! म्हाका परकी लेखनात म्हुण 
जावंये - पुण सगळयो गजाली खुल्लमखुल्ला . लग्नाक तीन वर्सी जाल्ली 

तांकां . पुण नवींच लग्न जाल्लेवरी वावुरताली . यापटां मारप . खुटले 
मारप , कोपर मारप असुदाय चलिल्लें . शर्मान तर मदींच तिज्या 
पोल्याक पिळव घालून म्हणिल्लें , 

फिर ये बात कही तो देसायबाब के सामने ही खा लूंगा . ' 

अशें म्हण शर्मान ' आं ' करून तिज्या पोल्याकडेन तोंड व्हेल्लें . 
आनी मिसेस शर्मा ताका धुकलून भितर घांविल्ली . 

रुपान बरी आनी गोरीधवी मिसेस शर्मा आंगान शिडशिडीत 
आनी आंगापांगान भरिल्ली आशिल्यान चडच सोबीत दिसताली . 
तातूंत तिगेले नखरे इल्ले चड . सुमाराभायर मोडप , बोंचो दोडून 
हांसप ; मान मातशी बागोवन दोळे वैरशे मोखप असल्या करण्यांनी 
पळयतल्याक पिरों लायताली . 

जेवल्याउपरांत आमी पथून खबरीक बसले . तेन्ना मिसेस शर्मान 
येवन घोवाक विचारिल्लें , 

क्यों जी , देसायसाब के सोने का टाइम हुआ होगा . क्यों 
उनको लेट कर रहे हो ? ' 

' अरी छोड दे इन्हें तो जाते ही सोने को मिलेगा . हमारे भाग 
मे कहाँ ' 

आनी ' यूऽऽ ' म्हण मिसेस शर्मा ताका मारूंक धांविल्ली . 

राती परततकीर न्हीद पडुनासली . खूब रात तळमळ्यांनी 
सारिल्ली . शर्माली बायल अकसारकी दोळयांर येताली . उपरांत 
न्हिदांतलेगीत . 

साडेसातमेरेन म्हगेली सगली तयारी जाली . दुबाव येतसावन 
आतां संवयच जाल्या . गोंयां सकाळी साडेसात आठांक उठपी म्हाका 
हांगा आपसूक सकाळच्या संक जाग येता . तोंड धुतनां आपसूक 
गॅसार च्या चडटा . मुस्तायकी लकयता म्हणसर आपसूक तांतीं फ्राय 
जातात आनी सगलें आटापून आपसूक आठांक हांव ऑफिसांत पावतां . 

ह्या आपसुकपणाच्या भोवऱ्यांत घुस्पल्ल्यान सगळी जीण 
यंत्रावरी मॅकानिकल जाल्या . हालता , चलता , चैतन्य आसा 


पुण तें 

अडेचें . फकत हे मन आसा म्हण हिका जीण म्हणपाची . पुण हे मनच 
ह्या तळमळयांचे कारण . चऽऽड येवजिता . खऱ्यांनीच सेन्सिटीव्ह मन 
आशिल्ल्यांनी गल्फाक येवचें न्हय . 

सकयल देंवन गाडी काडपाक वतनां नदर पैले बिल्डींगेंतल्यां 
शर्माल्या फ्लॅटाकडेन गेली . मिसेस शर्मा जनेलाकडेन आसाशे दिसले . 
हांवें निर्धारान नदर धुंवडायली . पळयनाशिल्लेभशेन करून म्हगेली 
माझडा भायर काडली . 

कारामा हाउसींग सोसायटी फाटी उडोवन गाडी जंबो इलेक्ट्रॉ 
निक्सचे वाटक लागली तेन्ना वेळ खूब वैर सरिल्लो . पुण वातावरणांत 
आकांताचें शी भरिल्लें . सगले लोक शियाचो बंदोबस्त करपाखातीर 
स्वेटर , कोट , सूट मारून भायर सरिल्ले . येरादारी वाडिल्ली . हांगा 
मारगार लोकांपरस मोटारीच चड दिश्टी पडटात . लोक हरशी 
अशियन चड . पुण गाडयो चड अरबांल्यो . त्योय नव्यो नव्यो . अका 
शेखाल्योच गाडयो मेजपाक मनीस दवरचो पडटलो अितल्यो . 

जंबो इलेक्ट्रॉनिक्स बिल्डिगेच्या पाकिंग लॉटांत हांवें गाडी उबी 
केली . सकयल देवनाफुडें शी खावपाक लागले . गाडी लॉक करता 
म्हणसर शर्माली गाडी यवन फाटोफाट थाल्ली . 

' गुड मॉर्टंग देसायसाब . ' 

शर्मान देंवन म्हाका येवकार दिलो . राती बरी मजा माल्ल्या 
आसतली- आज बरो मुडांत आसा सो . 

गुड मॉर्नीग , शर्माजी ' 
आज डेयरा जाएँगे न ? कब निकलेंगे ? ' शर्मान विचाल्लें . 

हय . आज आनी डेयराक सायटीचेर वचपाचें आसलें . ह्या 
कुडकुड्याच्या शिंयादिसांनी सायटीचेर वचपाक जिवार येता . गोंयां 
आसल्यार बे मारूं येताली . हांगा ते उपकारना . आनी दुसरे म्हळयार 
बे मारुन करप कितें ? बेकार रावप म्हळयार व्हड ख्यास्त ! जावं ! 
बतनां वांगडा शर्मा आसतलो म्हण्टकीर वेळ तरी बरो वतलो हे 
कल्पनेन म्हाका मातशी ऊब दिली . 

खाने के बाद . तब तक ऑफिसवर्क है . ' अशें म्हुण , हांव ऑफि 
सांत गेलो . 


दुबाय येतसावन तसो हांव खुशाल आसलो . म्हळ्यार सगली 
भौतीक सुखां म्हज्या पायांकडेन लोळटाली . ३,६०० दिरहम म्हयन्याक 
पगार . तेभायर कंपनीची गाडी , कंपनीचो फ्लॅट , टि . व्ही , व्हिडिओ , 
स्टिरिओ , वॉशींग मशीन , व्हॅक्कम क्लिनर , कुकींग रेंज .. सगळे कंपनी 
खुस्तार . गोंयां जाल्यार हे सांबाळपांत आनी पोसपांतच सगलो पगार 
सोंपून वचपाचो . 

पुण अितलेंय सगलें आसून मन मात रितें रितें उरताले . कामार 
आसासर वेळ सरतालो . काम कितें दिसभर नासतालें . आउटडोअर 
आसल्यार तर बेकार वेळ चड मेळटालो . पुण मेकळो वेळच भेस 
डायतालो . दिसभराच्या वावराक ओक काळखी देग आसली आनी 
रातीची न्हीद जागरणांचो उजवाड घालताली . 

कितें मेळ्ळे म्हाका हांगा येवन ? हय . दुडू ! फकत वावर , 
वावर , वावर आनी जोड , जोड , जोड . आनी काय अक ना हांगा . 


सगले आसुनय . 

आयची हॉट न्यूज 


१ 


बारांक जेवपाक वतना शर्मान आडायलो , 

सुना है देसायसाब ? ' 
आनी ताणे हिंदींतल्यान सांगलें , 

? ' 
' कसली ? ' 

' छत्तीस वर्साच्या अंका दादल्यान बारा वर्साचे चलयेक रेप 
केली खंय . 

हांव वग्गी रावलों . काकूळट बाबड्याची . ह्या गांवांनी अशेंच 
जावपाचें . कितल्यो म्हण वासना आळाबंदा दवरतलो मनीस ? ताचीच 
ही परिणती . 

' सुना है शादीशुदा आदमी है . ' 
वतांवतां शर्मान सांगलें . 

जावपाचेच . वर्सीकणकणी बायलेसुखांक संवकल्ली कूड हांगा 
येवन नदरेसुखाकलेगीत पैसावली . खंयतरी सोंपेपण मेळ्ळे थंय घाणली 
जातली . 

देडाक सुमार आमी डेयराक वचपाक भायर सल्ले . शर्मान 
म्हळे आपणालीच गाडी काडटां म्हणटकीर हांवें म्हगेली गाडी थंयच 
दवल्ली . 

क्यों देसायसाब , आज मूड में नही हो ? ' 
शर्मान विचाल्लें 

जी , नहीं तो ! 

अशें म्हण हांवें ताका फाफुडलो खरो . पुण म्हज्या म्हाका कसो 
फटयतलों ? 

ट्रेड सेंटर दुबायचे सगळ्यांत झुंच बिल्डिगेकडेन पावतकीर 
म्हाका याद जाली . बोरकार ह्या दिसांनी गोंयां वचपाचो आसा . 
अमेरिकन कंपनीत ड्रायवर म्हण आसा . ट्रेड सेंटरांतच खंयतरी ऑफिस 
आसलें तांचें . फाल्यां फोन करून विचारूंक जाय ताका , केन्नां वतलो 
तें . वतनां ताजेकडल्यान अक मिक्सर धाडूंक जाय ममीक . हय . आजच 
घेवन उडोवंक जाय . 

कितें येवजिता ? ' 
शर्मान हिंदीन विचाल्लें . 

कांय ना . गांववालो अक वचपाचो आसा . ताज्याकडसून अंक 
मिक्सर धाडपाक जाय आसलो . ट्रेड सेंटराकडेन पावतकीर ताजी याद 
जाली , इतलेच . 

' ताजीच मू ? आनी कोणाची बी न्हय मूं ? ' 
शर्मान मस्करी केली . 

याद काडपासारकें कोण ना म्हगेलें . ' 
हे म्हण्टनां बेठेच तोंड कोडू जालें म्हजे . 
' तुका दुबाय बरें 5 मानवल्लेभाशेन दिसना . ' 
हांव उलयलों ना हासलों . 

गाडी टनेलाकडेन पाविल्ली . हो सिंदगाल टनेल हुपनाफुडें 
डेयरा . 

तूं कितेंय म्हण . ' 

शर्मान सिगारापोत अॅशबोर्डाक आशिल्ल्या अॅशटॅत चिड्डून 
म्हळे , 

। मैं तो यहाँ मझे में हूँ . ' 
नकळटनां तोंड पथून कोडू जालें . 
तुम्हारी बात अलग है , शर्माजी . तुम्हारे साथ में अपनी बिबी 


" 


thi 


हांव उलोवन गेलो . आनी नकळटना म्हाकाच पडिल्ल्या 
प्रस्नाची जाप म्हाका होलमली . 

ह्याचखातीर हे तळमळे . दिसभर वावर केल्याउपरांत घरा 
वचपाची ओड नासता देखून ही काळखी देग . आनी तरीच घराक हे 
रितेपण ... ना कांकणांची किणकीण , ना साडयेची सळसळ , ना फुत 
फुतपाचो आवाज ... हय , देखूनच ह्यो राती पोक्यो . 

ये बात सही है , देसायबाब . ' 
शर्मा उलयलो , 

फॅमिली लाइफ जरुर होना चाहिए ! दीसभर काम करतकीर 
घराकडेन वाट पळोवपी कोणतरी जाय ... ' 

शर्मा खऱ्यांनीच भाग्यवान . बायलेक घेवन रावता हांगा . बायल 
तरी कितली सोबीत . खंयच्याय दादल्यान दुस्वास करचो अशी . 
सांगनास्तनां कळटा - पापयाली अकूय रात पोकी वचना . 

तरी ममी म्हाका सांगताली- लग्न जा आनी वच म्हण . थोड्यो 
न्हय सोयरिको येताल्यो . अकपरस अक . दोन तर पळयिल्ल्योलेगीत . 
पुण तेयपरस बरी मेळटली म्हण नाका म्हणिल्लें ... आतां फुडले खेपेक 
घरा बतलो तेन्नां चड ताणप ना . तांतले तातूंत पळोवन बेगसार लग्न 
जावप , आनी येतना- हय , घेवनच येवप . 


लांबचेलांब टनेल क्रॉस करून आमी डेयराक पावले तेन्नां जिवाक 
मातशें हुशारशे दिसले . 

सायटीचेर पावले तेन्नां मोटारीतसून देवप जिवार आयलें . ह्या 

शियांदिसांनी अशेंच ! आउटडोअर काम आसतकीर जीव बेजार 
जाता . दार उकतें करून देवनाफुडें कुडकुडो खाल्लेवरी जालें . सडसडीत 
वर्कशॉपांत भितर सल्ले आनी सू जालें . 

जंबो इलेक्ट्रॉनिक्सच्याच सिंधी पात्रांवालें वर्कशॉप हैं . दुबायचो 
युनीट पावना म्हण हे ताजे एक्स्टेन्शन . जपानच्या नावाजत्या सोनी 
कंपनीचें हांगचें असेंब्ली युनीट हो सिंधी अका अरबाक पार्टनर घेवन 
चलयता . वाडटया कामाक लागून ताणीं निकतेच काय इंजिनियर 
घेतल्यात . तातूंतच म्हाकाय चान्स पडलो . स वर्साचो म्हगेलो अणभव 
म्हाका चड उपकरा पडलो . असिस्टंट चीफ इलेक्ट्रिकल इंजिनिअर 
म्हण म्हाका आफयलो तेन्नां गोंयांत आख्खी पिराय झरयल्यारलेगीत 
अितलें जोडप जावपार ना हे पळोवनच हांवें पांच वर्साचो काँट्रेक्ट 


साइन केल्लो . 


शर्मा ज्युनिअर इंजिनिअर म्हण आयिल्लो . म्हजेपरस वसभर 
पयलीं लागिल्लो हांगा . कामाक हुशार . ताकाच लागून म्हगेले काम 
सोपे जाताले म्हळयार जाता . आजूयं आमी दोगूय जाण वांगडाच 
कामाक लागले . नवी मशीनरी बसयिल्ली . पुराय इन्स्टॉलेशनचे चेकिंग 
करपाचे आसले . मुळाथावन शर्मालेच नदरेखाला काम जाल्ल्यान 
म्हाका चड चेक करचे पडले ना . तरीकूय भायर सरपाक आमकां 
चार जालीं . 

परततनां शर्मान ती ' हॉट न्यूज ' पथून वयर काडली . 

' असल्यांक गोळाक लावपाक जाय . तुका दिसना ? ' ताणे 
तिडकून म्हळे . 

ना . ' हावें निश्ठून सांगले , ' तो वाट चुकला , हे खरे . पुण 
आमी तागली आवतिकाय जाणा जावन घेवंक जाय . तो लग्न जाल्लो 
बायलभुरग्यांकार दादलो- जोडीचे आशेन हांगा आयलो . आनी 
हांगा ? काम आनी दुडू , काम आनी दुडू . दुसरें कांय ना . फॅमिली 
लाइफ सोडच , सोशल लाइफलेगीत ना . हातूंतल्यानच विकृती निर्मण 
जातात . अशेच ओके विकृतीचो हो अंक बळी . ' 

शर्मा पयलीं आयकुपाकच उल्लो . मागीर ताणें तकलीं फाफडून 
म्हळे , 

पुण ते खातीर ताज्यान नायकिणीगेर वचूं येताले- ते बाबडे 
कंवळे चलयेचेर बलात्कार करपाची गरज नासली . ' 


खरें तें पुण 


तशे म्हज्याय मनांत जायते खेपो आयिल्लें . वचचें म्हण . पुण 
असले दुडू मेजून मेळटा तसलें विकतें सूख म्हाका नाका आसलें . तेभायर 
भायली पिडाय येवं येताली - विकती . 

चलयेची काकुळटच . पुण तिजो विचार करनासताना ताजोच 
विचार केल्यार हांव म्हणीन- सगल्यांकच नायकिणीगेर वचपाचें 
धाडस आसना . आनी मागीर तांतले हाजेसारकिले असलो विकृत 
Outlet सोदून काडटात . ' 

हांवें इतलें उलोवपाक नाका आसलें . शर्मा अजापान म्हजेकडेन 
पळयतालो . पुण नकळटनां म्हाका त्या दादल्याची काकुळटशी दिसूक 
लागिल्ली ... ना . अशें दिसप म्हळ्यार हांव तागेली करणी सभावीक 
लेखता अशें जातलें . 

You mean , ताणे अशें करपांत वायट कांय ना ? ' 
शर्मान तिखसाणीन विचाल्ले . 
वायटच तें . देखूनच आमी नेमकायदे केल्यात 

न्हय 

? 
उपाशीं आसा म्हुण चोरी करता ताकाय आमी समजून घेवंक जाय ... 
ताणें चोरीच कित्याक केली , भीक कित्याक मागली ना , असो वाद 
घालीत बसूक जायना . ' 

हे अशें हांव कित्याक उलयलों ? ना . हांब बेठोच व्हांवलों . ताणे 
केलां तें वायट , म्हाभयंकर हे जाणा जावनूय ? ते बारा वर्साचें चली 
म्हगेली भयण आशिल्ली जाल्यार हांव हेच म्हटलों आसलों ? ना . ना . 
I must condemn it ! 

अित म्हणसर आमी सिंदगाल टनेल फाटी उडोवन शारांत 
पावत आयिल्लें . 

' शर्माजी , म्हाका म्हगेले गाडयेकडेन सोड . ' 
हांवें म्हळे . 

' देसायसाब ! पहले हमारे घर चलो . च्याय नाश्ता करके 
आयेंगे . ' 

पुण 

नहीं नहीं . फिर कभी . ' 

हरशी जाल्यार हांव ना म्हणचो नाशिल्लो . शर्मागेर वचपाची 
संद हांव सोपेपणी वगडावपी न्हय . तागेली बायल अितले आपलेपणान 
चलताली , अितले गोड हासताली , आनी घोव - बायलांचे अशें मन 
भुलावणे लाग चलताले किं ते पळोवन मन भुल्लुसून वतालें . पुण 
परतकीर मागीर मात मन चडच खिन्नट्टालें . मिठायवाल्याचे हारशा 
आल्मारीत मांडिल्ली मिठाय भायरसून पळोवन आयिल्लेवरी 

आज म्हाका खयांनीच काम आशिल्लें . मिक्सर घेवपाचो 
आसलो घरा धाडपाखातीर . शर्माक तशे सांगनाफुडें शर्मान रोखडेंच 
सुचयलें , 

टो . चवतराम से ले लो ! अच्छा मिलेगा . ' 


शर्माक ' थुक्स ' करून हांवें म्हगेली माझडा भायर काडली 
आनी बद्द टी . चवतराम डिपार्टमेंटल स्टोअर्सात वचपाक धुंवडायली . 
बरीशी सुवात पळोवन गाडी पार्क केली . आनी डिपार्टमेंटल स्टोअरांत 
भितर सल्लों- आनी 

इतलें अकस्मात तें दिश्टी पडलें कि खीणभर- हय , पुराय 
खीणभर -म्हजे काळीच थप्प जालें . अचकीत जोगलाव , तशें जालें . 
त्या आख्या खिणाक हांव माथ्याच्या केसांसाकून पायांच्या नाखटांमेरेन 
शिरशिल्लों . आनी दुसऱ्याच खिणाक ल्हवेन ल्हंव फुलून आयली . 
खीणभर गोठेल्लें रगत शिरंत्रानी नव्या नेटान व्हावंक लागले . विस्फा 
रिल्या दोळयांत हांसो उदेलो . हांव अितलो उचांबळ जालों कि जाप 
फुटना जाली . अॅनीनच म्हाका जापायलो . 

हय . ताजीय आवतिकाय म्हजेवरीच जाल्ली . कितल्या वर्सानी 
आमी मेळटाली ... 

' आरे ! यूऽऽ रवी ऽ , तूं हिंगा ? ' 

अॅनीक जाल्लें अजाप आनी पैसुल्ल्या देशांत भुरगेपणांतलो इश्ट 
मेळिल्ल्याची खोस तागेल्या आवाजान परगटायली . 

हय , अॅनीय उचांबळ जाल्लें म्हाका पळोवन . हांब चडच 
भुल्लुसलों . 

हय ॲनी ! हांव हांगा जंबो इलेक्ट्रॅनिक्सांत चीफ इंजिनिअर 
म्हण आयलां . 

असिस्टंट में उतर लिपोवन फक्त ' चीफ इंजिनिअर ' 
झेतान हांवें अॅनीचेर इम्प्रेशन मारपाखातीर म्हणिल्लें . 
सादलें . अॅनीन दोळे विस्फारून मान मोडून म्हळे , · आब्बा ! आनी 
आमकां खबरच ना ? कितलो तेंप जालो येयल्यार तुका ? आनी तूं 
रावता खंय ? " 

अॅनीन प्रस्नांची फारपेट केली . 

अॅनी तश्शे आसलें तेंच गोड गोड अलवणे , तेच हांसकुरे दोळे , 
तेंच सोबीत रुप आशी आंगांन आंग थंयचे थंय ... 

हांव आयल्यार जाले स सात म्हयने . रावतांय हांगाच . 
कारामा हाउजींग सोसायटीत व्हडलो प्लॅट आसा म्हगेलो . ' म्हळयार 
कंपनीचो . म्हाका वापरपाक दिल्लो पुण कळटां न कळटनां हांव अॅनीक 
अिम्प्रेस करपाचो . येत्न करतालों . 

' ग्रेट आं तूं रवी ! दुबाय रावता , दुबाय काम करता आनी 
आमगेर येवपच ना ? ' 

अॅनील्या तोंडावैले ओशलायणे भाव पळयतां पळयतां हांव पिसो 
जातलोशे दिसलें म्हाका . अॅनीक दशिल्ली म्हजी नदर आधाशावरी 
करताली . धरचें ताका घट आनी पिसडावन अडोवचेंशे दिसतालें . 

तुगेलें बरें मगो ? तूं दुबाय आसा म्हुण म्हाका सपन 
पडिल्लें ? ' 

नदर हालनासली . अॅनीन लांब हातांचो ब्लाअज आनी मिडी 
स्कर्ट घाल्लो . आंगान आदलेपरस मातशे मोटें जालाशें दिसलें म्हाका . 
अकादरे पिरायेक लागून जावंये पुण हे आंग ताका अदीक सोबून 
दिसतालें . 

By the way , meet my husband Johny - Johny 
Rodricks ! जॉनी , हो रवी . म्हगेलो भुरगेपणांतलो बॉयफ्रेंड ! ' 

अशें म्हुण अॅनी खो खो करून हांसलें . पुण तागेल्या हांशाचो 
खळखळ म्हगेल्या मनान लेखूनच घेतलो ना . मातशें पयलीं उचांबळ 

जाल्ले म्हगेले मन आता नाखयां पडिल्ले , अॅनीबराबर कोणतरी आसा 
हैं पळोवंकलेगीत नासलें हांवें - अितलों हांव अॅनीत घुसपून उरिल्लों ... 
म्हजी म्हाकाच लज जाली ! 

हॅलो ! Pleased to meet you ! 
हांवें वैलेचार सांबाळपाक हात फुडें केलो . 

हो - हो तागेलो घोव ? तरीय हांवें ताका येदोवेळ लेखलोच 
ना ! रंगान काळसो , आंगान किडकिडीत -खाडकेर दवरिल्लें तें 
विचित्र खाड - माथ्यार पडिल्ले खरड - आनी हो अॅनीलो घोव ? धा 
बारा वर्सानी तरी जाण्टो आसतलो अॅनीपरस . 

ताणे दिल्लो हात मात बरो पकदस्त दिसलो म्हुण पळय 
जाल्यार मनगटाची कांब साडेतीन अिंच रूंद आनी मसल्स पिळोव 
घाल्लेवरी कडक ! बरो अक्झरसाअिज जाता तसली सिर्वीस आसूं 
ये - थेवयाची वा मॅकानिकाची ! 

To hell with him ! पुण अॅनीक सोबसारको घोव मेळपाक 
फाव आसलो . होकां पळयल्यारच दुबाव येतालो - बरें वचना जाये 
तांगेलें म्हणपाचो . वळखलेगीत कितली उसरां करून दिल्ली ! तीय 
-बाय द वे ! 

हाउ डु यू डू ? ' 

अिग्लीश बरी कळटा तर हाका ? उच्चार तरी घोटिल्लेवरी 
दिसले तागेल्या मसल्सांभाशेन . 

झांकून झाकून गांवकार जातात तशे आयकून आयकून बेस बरी 
अिंग्लीश उलोवपी जायते जाण पळयल्यात हांवें . 

रवी , जॉनी हिंगा हॉस्पिटलांत पॅथोलॉजिस्ट म्हुण काम करता . 
तीन वरसो जाली आमी हिंगा येयल्यार . ' 

आनेक शॉक ! पॅथोलोजिस्ट ? हांवें आं केल्लें तें कितलोसोच 
वेळ बंद जायना जालें . 

आमी जुमेराक रावतांव . नंबर थ्रीचेर आमगेलो बंगलो 
आहा . आतां केन्ना आमगेर येता ते सांग ' ॲनी उलयत आसलें . 

जुमेरा ! पॉश वाठारांत ! बंगलो ! म्हगेलो अदमास साप 

चुकिल्लो . हांवें जॉनीकडेन पळयलें . तो सिगारेट पेटयतालो . खाडाक 
उजो लागत म्हण तोंडाचो चेंबू करून सिगारेट पैस धरिल्ल्यान आनी 
कच विचित्र दिसतालो . हेर कितेंय आसूं - दिसपांत तरी अॅनीक 
सोबसारको न्हय आसलो . 

नाकातच ह्यो नाका जाल्ल्यो गजाली अशें म्हण हांवें तकली 
फाफुडली . भायरे जाले म्हगले अदमास ! चुकू दी ! अक गजाल 
खरी - आनी तीच चड म्हत्वाची - अॅनीक हांव तागेर आयिल्लों जाय . 

जॉनीनच बोल्सांतल्यान पाकीट काडून आपणांले कार्ड म्हजे . 
कडेन दिवन म्हळे 

' केनाय यो . Fridays ' and Sundays I have off . 
जॉनीन निरोपाचो हात दिलो . 

हं . म्हळयार आपूण आसतनाच यो अशें सांगूक सोदता ... 
सभाविकच ! 

• बाय बाय रवी ! " 
अॅनीन हात फुडें केलो . 

बा ऽ य ॲनी . ' 

तागेलो हात हातात घेवन अिलो चडच दाबून हांवें म्हळे . 
म्हगेली उतरां नकळटनां थपथपिल्ली . 

कितलो वेळ हांव त्या डिपार्टमेंटल स्टोअरच्या कॉरिडरांत 
उबो आसलो देव जाणा ! कोणातरी अरबाचो धक्को लागलो आनी 
म्हगेली तनरी तुटली . कितें घेवपाक स्टोअरांत आयिल्लों ते साप 
विसल्लों आनी अके वेगळेच धुंवळेत भायर पार्क केल्ली माझडा घेवन 
हांव बद्द फ्लॅटाचेर आयलो . 


वर्सासंखेनी थार न्हिदून पडिल्ले अॅनीचे उगडास अचकीत 
तटमटीत जागे जाल्ले . ॲनीबगर रावं नज जावपाअितलें अॅनी म्हाका 
जाय जायरों दिसूक लागिल्लें . अॅनीक गोपांत घेवपाक जीव गोळाक 
लागिल्लो ... 

अॅनी दिश्टी पडनाफुडें ताजी वानसा जावप सभावीक आसलें . 

तश्यो जायत्या बायलो दिश्टी पडटात वळखीच्योलेगीत . पुण तांची 
वानसा हांवें केनां धल्ली ना . जें सावपाचें ना ताजी वानसा धरचीच 
कित्याक ? पुण जे आपणांलेंच वा जे आपणांक सहज मेळू येता ताजी 
वानसा अवश्य धरची . 

गॅसाचेर च्याक आयदन दवरून हांव कॉटीचेर आड पडलों ... 
स सात म्हयने पुरायेन चेपणाक पडिल्ले विकार आज चाळवल्ले . अॅनी ! 
जाणे म्हगेल्या दादलेपणाची वळख म्हाका करून दिल्ली ! अनी ! 
जाणे म्हाका मोग शिकयिल्लो आनी हांव घुसमटसर म्हाका भरभरून 
मोग दिल्लो ... तेंच ॲनी , आज जेन्नां म्हाका चड गरज तेन्ना ज्युस्त 
मेळ्ळां . हय , आज म्हाका चड गरज आसा - मोगाची . भोगाची . आनी 
तेखातीर ॲनीची . 

कशे पळयताले ॲनी म्हजेकडेन - म्हजे वरीच उचांबळ जाबन ! 
तागेल्या उलवण्यावैल्यानच कळटाले -हांव ताका जाय म्हणपाचें . 
तागेले ते दोळे कशे आपयताले म्हाका ! हय दुबावच ना . बारा वरसां 
पयलींय ते अशेच म्हाका आपयताले ... 

आमी तेन्ना नावेले आसतली . पपा आसतालो ते बँकेन थंय 
नवोच बॅच उकतो केल्लो आनी पपाची बदली थंय जाल्ली . बँकेचे 
स्वतंत्र क्वार्टर्स नाशिल्ल्यान ॲनीले घर बँकेन भाड्याक घेतिल्लें आनी 
रेनोव्हेट करून आमकां बिराड करून दिल्लें . 

पयल्याच दिसा आमी बिराडार आयलीं तेन्नां अॅनील्या डॅडीन 
आमकां सामान देंवोवपाक आदार केल्लो आनी दुसऱ्या दिसा हांव 
कॉलेजीतसून यो जाल्यार ॲनी ममीक आदार करतालें . म्हाका अजून 
याद आसा . ममीन रातीकडेन जेवतनां पपाक सांगिल्लें . 

अक बरें जालें . शेजार बरो मेळ्ळो . आज दीसभर ह्या अॅनीन 
पळय ओक काम केलां ? नाका म्हळ्यार लेगीत 

ताजें नांव अॅनी म्हण तेन्ना पयलीं कळ्ळे . 


ते उपरांत चार दिसांनी तें म्हाका बसीत मेळ्ळे . आजून घट 
याद आसा म्हाका . कॉलेज सुटून हांव घरा येतालों . बसींत बसपाची 

सुवात भरिल्यान म्हाका उबें रावचें पडले . अितल्यान कोणेतरी 

शूतशूत ' केले . म्हज्या फाटसून आशिल्ल्या कॉलेजीच्या अक तर 
नाटयान म्हज्या खांदयाक हात लावन म्हळे , 

तुका ' 
आनी फाटल्यान बोट दाखयले . 

फाटल्या सिटार अॅनी बशिल्लें आनी आपणाकुशीनचो अंक 
सीट आडावन धरून म्हाका आपयतालें . 

आसूं . नाका . ' 
हांवें खांकडून म्हळे . 

यो . यो . केदो वगत जालो हांवें आडावन दवल्ला तुजेपसत . ' 

अॅनी अितल्या मोटयान उलयलें किं काय तरनाटे खोक्क करून 
हांसले . म्हाका लजलज जाली . पुण ताणून धल्ल्यार हे चड आगरो 
करतले . आनी तोडून उलयल्यार ताका वायट दिसतलें म्हण हांव 
मोन्यानी बसलों . 

' बस . सारको बस . ' 

अॅनीन मातशे घोळून बसून म्हाका म्हळे . चोराभशेन बशिल्ल्यान 
म्हाका चडच लज जालीं . 

वाटभर अॅनी उलयत आसलें . म्हगेल्या कॉलेजाची खबर , 
म्हगेल्या अभ्यासाची खबर , पपा - ममीची खबर - आनी म्हगेले अित्से 
भायर म्हाकाय अलयत रावचे पडले . 

बसींतल्यान देंवतनां भितल्ल्या भुरग्यांनी आमकां कूय घाली 
तेन्ना म्हाका अॅनीची तिडक माल्ली . धा जाणांसामकार म्हाका 
आफोवप , म्हजेकडेन मोटमोटयान खबरी मारप आनी देंवतनां म्हजें 
फाटीक हात लावन तेंक्कून देंवप- भुरगे भगलो करचे नात कशे ? 
आनी खऱ्यांनीच त्या दिसासाकून भुरगे सद्दां हांव देवतनां म्हाका 
कुयो घालूक लागले - पावस सोंपसर . 


हरशी अॅनी तशें वायट चालीचें नासले . सभावानूय बेस बरें आसलें . 
पुण म्हगेल्या भिडेस्त आनी लजेस्त सभावामुखार तें खुबच फॉर्वर्ड 

अशैं दिसतालें . म्हाका त्या दिसा बसींत मेळ्ळे त्या पयल्याच फाराक 

रवी रवी ऽ ' करून लागशिल्लो अिश्ट जाल्लेवरी उलयिल्लें . आनी 
तेउपरांत बेठेच नीब सोदून उलोवक येतालें . 

हांव तेन्ना फर्स्ट अिअर सायन्साक आसलों . समजिकाय येवपा 
अितलो व्हड जाल्लों . सगले कळटालें . पुण चार स्कॉलराभशेन लजेस्त . 
भिडेस्त आनी अकसुरो आसलों . 

चलयां - चेडवांकडेन मस्ती करप सोडच , उलोवपलेगीत येवज 
नासले . मुखेल कारण म्हळयार अभ्यास ! हय , म्हगेलें अक सपन 
आसलें - अिंजिनिअर जावपाचें . आनी ताकालागून फकत क्लास मेळून 
अपकरपाचें नासले . तेखातीर चडानचड पर्सटेज मेळपाची गरज 
आसली . आनी पुर्णवेळ अभ्यासाबगर हे कशें सादूं येताले ? ... 

नव्या बिराडार येतसावन मात म्हाका अॅनीची कटकट बाढूंक 
लागली . दीसभर आमगेरच पडून आसताले म्हळयार अतिताय जाबची 
ना . अॅनीकूय गांवांत फ्रेंडसर्कल अशें नासले आनी ममीकूय कोणाची 
वळखदेख नासली , ताकालागून दोगांमदीं अक लागशिल्लें नातें 
जोडिल्लेवरी जाल्लें . ॲनी खंय पयलीं आफ्रिकेक दारेसलामाक आसलें . 
गोंयचे सुटके उपरांत दोनतीन वर्त्यांनी ती गोंयां परतल्ली . अॅनील्या 
डॅडीन नावेलेच बार घाल्ले . ताकालागून तो दीसभर भायर उरतालो . 
मांय आपणांले घर बरें , आपूण बरी अशा सभावाची . सकाळची 
मिसाक वताली तितले सोडल्यार हांवे तिका खंयच वतनां पळोवक 
नासली . ॲनी मात तिट्टिटे कशे तोंडान भोव वाचाळ आनी फटकळ 
आनी मनमेकळे . वसांनी म्हजेपरस दोनतीन वर्सानी तरी व्हडच 
आसतले . एस् . एस् . सी पास जावन ताणें अिश्कोल सोडिल्लें आनी 
आतां घराच आसतालें . 

अॅनीक वाचपाची आवड आसली . खूब वाचतालें . पुण वाचलेत 
तें फिक्शन- तेंय चीप ! आनी प्रत्येक जड उतराचो अर्थ विचारूंक 
म्हजेसरी येताले . अकदीस दोनदीस बरे आसले . सद्दां येवपाक लागले . 
म्हगेल्या अभ्यासांत आडमेळे येवपाक लागले . तेन्नां म्हाका तिडक 
माल्ली . तें येवन वतकीर हांवें तणतणत ममीक म्हळे , 

' करतां करतां हे दिसपट्टे येवन म्हाका डिस्टर्ब करूंक लागला . 
तूं तरी सांग ताका- ' 

ममीन ताजी कड घेवन म्हनें 

' जावं रे ! म्हाका कळिल्लें जाल्यार हांवच सांगतले आसलें . 
आनी दोन उतरांचो अर्थ सांगलो म्हुण अभ्यास बुडना . ' 

तरीच ! ममीचे मान्यतायेन चल्लां म्हणपाचें- हांवें वितरागून 
म्हळे , 

पुण ताका सांग- डिक्शनरी अक घे . आनी पळय म्हण जाय 
तितले अर्थ ! म्हाका कित्याक त्रास ? ' 

पुण ममीन दोळे मोटे करून ' पुरो , पुरो ' अशेतरेन हात केलो 
आनी वैल्यान- ' गिन्यान दुसऱ्यांक वांटल्यार वाडटा . ' हो ठोक उपदेस 
दिवन म्हजे तोंड बंद केले . 

आनी हाजो लाव घेवन ॲनी दिसपट्टे येवन म्हाका पिडूक 
लागलें . हांवें तिडकून पळयलें , वितरागून पळयलें . तर तें मुमुरख्यांनी 
हांसून फुडलो प्रस्न विचारूंक लागले . तेन्नाच्यान हांवें तिडपाचेच 


सोडून दिले . 


अिंटराक पावलों तेन्नां म्हज्या ओंठावैल्यो मिशो तोंडांत येवपाक 
लागिल्ल्यो . अेक दीस आमोरेचेर हांव घरा यो जाल्यार ॲनी हातांत 
कातर घेवन तयार रावलां . 

' ओ रवी s ! कितलो मेंगो दिसता रे तूं त्या मिशियांनी ! 
प्लीज ! असो ऽ बस . हां सारक्यो करतां . ' 

आनी खऱ्यांनीच ॲनी कातर घेवन बगलेक आयलें . 
हांव तिडकीन असळ्ळों . ममी वैल्यान हांसताली . 

चय तरी मागीर कसो हिरोभाशेन स्मार्ट दिसतलो ते ! ' 
अॅनीलीं उतरां आयकून म्हाका अकवटेन ताजी तिडक मारिल्ली 
आनी दुसरेवटेन हांव सुखाविल्लों- मिशांक कट मारून स्मार्ट दिसपाचे 
कल्पनेन . 

त्या दिसा हांवें कशेंच अॅनीक मिशांक हात लावंक दिलो ना . 


6 


रुमडफूल / ९ ७ 


दुसऱ्या दिसा मात मुजरत म्हाल्याल्या शापार वचन कट मारून 
घेतलो ... आनी खन्यांनीच म्हज्या म्हाकाच हांव ' स्मार्ट ' दिसलो . 

नकळटनां अॅनीकडेन पळोवपाची म्हजी नदर न्हिवळळी बदल्ली 
म्हणूक जाय . अॅनी तशे दिसपाक मार सुंदर म्हणपासारकें नासले 
पुण रुपान सुमार आसुनूय रंगान गोरेधवेशे आनी आंगान घसघशीत 
आशिल्ल्यान दिसूक सोबीत दिसताले . सोबसारके जुस्ताजुस्त न्हेसताले 
आनी हांसकुन्या दोळयांनी उलयतालें . ताकालागून पळयतल्याची नदर 
ओडून घेताले . केसांचो बॉब , उबार हड्डे , अशीर कमर आनी भेंड 
मोडीत चलपाची तरा - केन्नां केनां हांव अितलो अस्वस्थ जातालों कि 
पैस पळून वच्चे अशे दिसतालें . 

उरफाटें ममी हाली ताजी चडच तोखणाय करताली . मडगांवां 
वतनां ताका बराबर घेवन वताली . वा घर ताज्या सुवादीन करून 
वताली . म्हजो घुस्मटमार ममीक वा कोणाकच कळनासलो . ममी 
नासतनां तें घरांत आसा म्हण कळधार हांव भायलेभायर कूस 
मारतालों . तें वाटेर खंयूय मेळयार हांव वाट बदलतालों . भिरांत 
दिसताली- अभ्यास चुकलो आनी पर्संटेज देवली जाल्यार करिअर 
गोबरांत ! 

घरा आसल्यार तें कितेंय ना कितें विचारूंक येतालेच हाजेर 
उपाय म्हण हांव लायब्ररीत चड वेळ बसपाक लागलो . पुण थंय 
बराबरचे भुरगे डिफिकल्टी विचारून वेळ होगडावपाक लागले म्हण 
पथून घरा बसपाक लागलों . 

आनी अंक दीस ताणे म्हाका नाका जाल्लोच अर्थ विचाल्लो , 
रवी , ' ऑरगॅझम ' म्हळयार कितें रे ? ' 
ऑरगॅनिझम ? म्हळयार जीवसाण आशिल्ली वस्त . ' 
' नो , नो . ऑरगाझम . ' 
आनी अॅनीन स्पेलींग सांगलें . 

अर्थ म्हाकाय खबर नासलो . फाल्यां पळोवया म्हण सांगून हांवें 
अभ्यासाचेर लक्ष घाले . दुसऱ्यादिसा म्हाका याद जाली तेन्नां हांवें 
अका सिनियर भुरग्याक तें विचाल्लें , ताणे जाणकाराचो आंव हाडून 

मिशानी हांसत कितेंतरी भयंकर सांगलें . तो अर्थ अॅनीक सांगपासारको 
नासलो . ताजेर हांवें अक उपाय काडलो . अॅनी येवचेपयलींच डिक्शनरी 
लागसार काडून दवल्ली . अॅनी विसल्ल्यार पुरो म्हुण मागतालों हांव . 
पुण ना . आयलें तेंच ताणे पयलीं विचाल्लें , 

' मिनींग काडलो तुवे ? ' 
अशें म्हणीत . 

हांवें नदर वैर काडनासतना डिक्शनरीच काडून ताज्यामुखार 
दवल्ली . अॅनीन अर्थ पळयलो आनी लजभीड धरनासतनां मोटयान 
वाचलो 

• Climax of sexual excitement ! म्हुळ्ळो कितें रे ? ' 

लाइटीचो लेवसो शॉक येवचो तशें जालें म्हाका तें आयकून . 
अनी म्हज्या दोळयांत पळयताले आनी हांव नदर चुकयतालों . तें 
मुमुरखें हांसतालेशें लेगीत दिसलें म्हाका . नेट करून हांवें म्हळे 

. 1 don't know ! ' 

घोगरो आवाज आयकून म्हजें म्हाकाच अजाप जाल्लें . आनी 
तातूंत भर म्हण म्हगेली आवतिकाय पळोवन अॅनी खोखो करुन हांसत 
सुटिल्लें 

' कितलो नर्व्हस रे ! ' 

ओके अनवळखी भावनेन गिराशिल्लेवरी तटास जालों . तापिल्ले 
वरी जालें म्हाका . शिरंत्रांनी वाजप वाजताले आनी कानांत गाजतालें . 
हातांच्यो आपसूक मुठी वळिल्ल्यो . कितेंतरी विपरीत घडटालें . हांव 
थरथरलों . नेट करून उठलों . आनी सडसडीत भायर सरून गेलों . 


इंटरची परीक्षा जायनाफुडें हांव फुडले तयारेक लागलो . सगल्या 
इंजिनिअरींग कॉलेजीचे प्रॉस्पेक्टस मागयले . खंय खंय चान्स पडूं येता 
ताजो अदमास घेतलो . मुंबयच्या व्हिजेटीआयंत प्रवेश मेळपाक अशांवैर 
पर्संटेज जायच आसली . नाजाल्यार मागीर हेरकडेन लागी म्हळ्यार 
सुरतकल ... दीसरात हेच येवजणेत घुसपल्लों आसतनाच रिझल्ट 
आयलो . फर्स्ट क्लास विथ डिस्टींक्शन . हो जालो पेपरांतलो रिझल्ट . 
म्हज्यासारकिल्याक तातूंत मजा नाशिल्ली . म्हाका जाय आशिल्ले ते 

मार्क - पसँटेज ! 

मार्कलिस्ट हातांत पडलें आनी म्हजे खोशेक शीममेर उल्ली ना . 
रिजल्ट अपेक्षेपरसूय बरो आयिल्लो . प्रोफेसरांक मेळून घरा येता 
म्हणसर कळाव जालो . हांव धांव्वट घरांत भितर सल्लो . केन्नां काय 
डॅडी ममीक सांगतां अशें जाल्लें म्हाका . 

। डॅडी s ! म ऽ मी ! ' 
हांवें दारांतसूनच उले माल्ले . 

पळय जाल्यार भितल्ले कुडीत अॅनी अकलेच पुस्तक वाचीत 
बशिल्लें . 

ममी खंय , अॅनी ? ' 
हांवें थार नाशिल्लेवरी विचाल्लें . 

' ममी पपाबराबर मडगांवां गेल्या . सांजमेरेन येतली म्हण 
सांगन गेल्यांत . ' 

' हं ! ' हांवें निर्शवन वितराग परगटायलो , 

जुस्त आजच वचपाक जाय आसलें ? ' 

म्हगेल्या मनाची उचांबळ अॅनीन पारखिली आसूये . तें सडसडीत 
उठलें , 

रवी s , कितें जालें ? मार्कलिस्ट मेळ्ळे ? ' 
हय . ओटी भरी पॉइंट सीक्स . ' 
हांवें मार्कलिस्ट फडफडायत म्हळे . 

ओह रवी ! यू आर ग्रेट ! 

अशें म्हुण अॅनीन चक्क वेंग मारून म्हाका वैर उखल्लो . हांव 
घुसपलों . काचाबूल जालों . आनी मागीर सुखावलो . सुर्वेक हांवें सुटपा 
खातीर धडपड केली . पुण अॅनीन म्हाका सकयल दवल्लो तेन्ना 
नकळटनां म्हजेच हात ताजेभंवतणी आसलें . खीणभरयांत उश्ण उस्वास 
अकमेकांत भरसले . आनी मागीर - सगल्यो शिमोमेरो हुपून आमी 
पयलेच खपेक अकठांय आयली . 

आनी अकस्मात अॅनी म्हाका जायजायशे दिसूक लागले . तागेलें 
उलोवप , तागेलें चलप , मोडप- भोवच सुंदर दिसूक लागलें . तागेले दोळे , 

तागेले पोले , तागेले केस अग्रुपांचे कशे दिसूक लागले . आनी विशेश 
म्हळचार केन्नाच न्ह्य ती स्पर्शसुखाची सुमाराभायली ओड म्हाका 
लागली . खंयूय भायर सल्ल्यार बेगोबेग घरा परतनशे दिसपाक लागले . 
अॅनीन बगलेंकच रावचे कशे दिसूक लागले . आनी असवड सोदूंक हांव 
अॅनीले कुडीतलेगीत वचूंक लागलों . 

अक खंत मनाक बुड्डिताली . आनीक थोडेच दीस . साप थोडे . 
दोन थंय तीन . मागीर म्हाका मुंबय वचचें पडटलें . व्हिजेटीआयत 
अॅडमिशन मेळवपाखातीर येत्न चलताले . पर्संटेज बरी आशिल्ल्यान 
मेळपाची खातरीच आसली . पुण हे खोशेचे गजालीपरस अॅनी म्हाका 
पैसावतलें हाजें दुख्ख चड आसलें . फुडले शिक्षण आनी अॅनी दोनूय 
कशी मेळटासली ? वचप चड गरजेचे आसले . 

वचचे पयल्या दिसा हांवें अॅनीक अकलेशे धरून म्हळे , 

अॅनी , तुजेबगर रावप जड वतलें म्हाका- ' 
अॅनी हांसलें- फकणांचेर व्हेल्लेवरी , 
कित्याक ? ' 
कित्याक ? तुका जड जावपार ना ? ' 

You mean , तूं बॉम्बे वयतरी ? of course , I'll miss 
you ! अितलेंच मुरे ? ' 

अॅनीन खांदे फाफडून म्हळे . 

अितलेंच ? अनी Dont ' you love me ? ' 

जीवनमरणाचो प्रश्न जाल्लेवरी हांवें आकूळपिकूळ जावन 
विचाल्लें . 

हैं चय रवी ! We like each other- that's all हेका 
मोग म्हुणों नाका- ' 

थंडसाणीन उलयिल्ल्या अॅनील्या उतरांनी हांव चाळवलों . पुण 
म्हाका थातारीत अॅनीन सांगलें , 

चय रवी ! तूं कोंकणो , हांव क्रिस्तांव ! तूं नेण्टो म्हजेपरस 
तीन वर्सानी ! So , marriage is out of question ! ' 

अॅनीन नागडें सत्य म्हजेमुखार मांडिल्लें . 

हय . She played it safe ! विचार करून फाटफूड पळोवन 
अॅनी खेळ खेळिल्लें . आनी आतां मेकळेपणान ताजी स्पश्ट जाणविकाय 
म्हाकाय करून दिल्ली . 

कितेंय आसूं - अॅनीले आयकून त्या खिणाक हांव घुसपल्लों खरो . 
पुण उपरांत म्हाका सू जाल्ले ... खरेंच अॅनीले . लग्न वा काजार 
मुळांतच आमचे तकलेंत नासले . जाका हांव मोग म्हण्टालों तोय 
खरेपणी मोग न्हीच आसलो . आनी म्हाका अॅनी जाय , अॅनीचो मोग 
जाय- ताजेबगर जियेवप जड वतलेशे जे दिसतालें तेंय कितलें तकलपी 
हाजी म्हाका रोखडीच जाणविकाय जाली . केन्नां न्हय तें कुडीसूख हांवें 
चाखिल्लें आनी चारपांच दिसांतच ह्या सुखाक हांव अितलो संवकल्लो 
कि हो मोग आतां पैसावतलो हाजी म्हाका खंत आसली तीच खरी ! 

दोन वरसां - हय , पुरायेन दोन वर्सा - हांव ॲनी कडसून पैस 
पैस राविल्लों . हे चलतेंभोंवतें सूख म्हज्या आयल्यापयल्यान अकसारकें 
हुळहुळटाले आनी हांव पिसो ताका कुशीन धुकलीत राविल्लों . आनी 
आतां जेन्नां- Too late ! 

बेश्टी आयुश्यांतली दोन वर्सी होगडायली हे चिटमिटे घेवनच 
हांव मुंबय गेल्लों . पथून अभ्यासांत घुसपल्लों . पुण केन्ना सुटी पडटा 
आनी घरा अॅनी बगलेक पावतां अशें जाल्लें . पुण सुटी पडचेपयलींच 
पपाची बदली जाली आनी हांव अॅनीक पैसावलों तो पैसावलोंच . सुटयेत 
ताका मेळून घेवचें अशे दिसताले . पुण फकत मेळून अपेग कितें . 
आमकां जाय आसलें तें अकसुरेंपण कशे मेळू येताले . हॉटेलात 
आफयल्यावर तें येव , नासलें आनी आयिल्लें जाल्यारूय म्हज्यांत तें 
धाडस नासलें ... 

अिजिनिअरींग फायनलचो रिझल्ट आयलो तेन्नां हांव पुरायेन 
दादलो जाल्लों आनी अॅनीचे ओडीची कीट अिली चडच धगधगपाक 
लागिल्ली . हय , असोच हांव रिझल्ट घेवन घरा आयल्लों आनी 

सट्ट करून हांवें थारायलें . हीच संद 
' ममो , हांव नावेले वचून ॲनीगेर पेढे दिवन येतां . ' 
' वच - आं . बरी याद जाली . आरे , अॅनीचें काजार जालें . 

फाटल्या जानेरांतच . Invitation card आयिल्लें तुका . खासा 
अॅनीनच धाडिल्लें . हांव विसल्लेंच तुका बरोवपाक . 

सगली फुकच गेल्ली . आनी तेउपरांत मात हांवें अॅनीक तकलेंतसून 
साप काडून उडयिल्लें . 


अॅनीक हांवें तकलेंतसून काडून उडयलें म्हळयार हांव ताका 
पुरायेन विसल्लों अशें मात न्हय . ताजी आशा सोडिल्ली अितलेंच . 
विसरतलों कसो ? म्हज्या दादलेपणाक , म्हज्या पुरशार्थाक , म्हजे 
घिटायेक जाग हाडिल्ली ती ताणेच न्हय ? 

अॅनीन मोग शिकयलो , कुडीवानसा पेटयली - पुण ताजेवरवीं 
म्हाका आनेक लाव जालो . म्हजो आत्मविस्वास फळफळ्ळो . बरी 
नोकरी सावली . बरे दीस आयले . मदी दोन चलयो जिणेत येवन गेल्यो . 
पुण हे दोनूय ' अफेअर्स ' फळादीक जावंक पावले नात . सोयरिको 
येताल्यो त्योय मानवपासारक्यो नाशिल्ल्यान आनी म्हाकाय ताकतीक 
नाशिल्ल्यान लग्नाचो सुयोग आजुन मेरेन येवंक नासलो . 

हय . लग्नाचो सुयोग येवंक नाशिल्ल्यान हांव आंकवार उरिल्लों 
खरो . पुण तसो हांव आदलेवरी सादोभावार्ती उरूंक नासलों . कुडी 
गरज भागोवंक कळटालें म्हाका ... हांगा दुबाय येतमेरेन ! 


काळखी दाटून आयली तरी लाइट लायनासतनां हांव येवजीत 
बशिल्लो . उचांबळ जाल्लें अवजाळी मन कशेंच थायर येनासले . 
पाणदुडवाक पातिशेर अशा दुर्बळाक अकस्मात भांगराची खाण लागची 
तशे अचकीत म्हाका अॅनी मेळिल्लें . ध्यानांमनांत नासतनां . आतां म्हज्या 
सुखाक अंतपार उरपार ना हातूंत म्हाका मात्त दुबाव नासलो . 

सोंपल्यो ह्यो पोक्यो राती आतां . स म्हयने जावन गेले . अकान 
अक दीस सुको सडसडीत गेल्लो . सादें स्पर्शसूख लेगीत ना म्हळयार ! 

म्हाका भुल्लुशिल्लेवरी जाल्लें . मन ॲनीगेर वचपाचें . केन्नां ? 
येवजिताले कशे ? वचूक तर जाय . तो नासतनां तें अकलें आसतनां ... 
अकलेच ? काजराक आतां आठणव वर्सा जाली आसताली . भुरगें काय 
ना काय ? हांवेय विचाल्ले ना . ताणेय सांगले ना ... आसू , कळटलेच आतां . 

तो नासतनाच वचूंक जाय . म्हळ्यार शुक्रार आनी आयनगर 
सोडून . अॅनी अकलेच आसतले - आसतलें ? ... आसतलेच कित्यावैल्यान ? 
सिर्वीस करना कित्यावैल्यान ? मिडल इस्टाक येतात तितलेय फकत 
जोडपाखातीर जाता तितले जोडपाचें आनी घरा वचून थायीक 
जावपाचें . 

हे जण अकल्याले गणीत . तशें जाल्यार ॲनी ताका कशे 
आडवाद जातले ? तेंय करता जावयें सिर्वीस ! ... च ! सगले सारकें 
विचारूंक जाय आसलें . 

अॅनीन म्हजेविशी सगली खबर घेतिल्ली . हांवें मात ताजी 
खबर सारकी घेतलीच ना हे जाणविकायेन म्हाका चुकिल्लेवरी जालें . 
आतां फुडले खेपेक मेळटलों तेन्ना सगली खबर काडप ... मेळटकीर 
कित्याक ? आतांच फोनाचेर उलोवं येता . रोखडेंच कळटले तें 
सिर्वीसेक वता जाल्यार - सोमतीच ' अपॉइंटमेंट ' घेवं येता . 

ताकतिकेन उठून हांवें जॉनीन दिल्ले कार्ड बोल्सांतल्यान भायर 
काडले . बेगबेगीन लाइट पेटयली . दोन नंबर आसले . हॉस्पिटलाचो 
नंबर म्हाका कित्याक ? दुसरो गरजेचो . 

सडसडीत उठून हांवें तोंड बी धुलें . वरां पळय जाल्यार आठ 
जाल्ली . पयली मेसांत गेलो . जेवलों म्हळयार जेविल्लेभाशेन केलें . 
आनी मेसांतच आशिल्ल्या कॉमन फोनाकडेन वचून रिसिव्हराक हात 
घालो .... 

नाका ... आजच तर ती मेळिल्ली . हांवें म्हाका थातारूंक जाय . 
रोखडोच फोन केल्यार ॲनी कितें म्हण्टले ? हाका मात्त थार ना 
म्हुण 

ना ... कांयच म्हणपार नां . ॲनीय म्हजेवरी अधीर जालां 
आसतले . उरफाटें ताका बरे दिसतलें . बारा वरसांफाटी अर्दार 
सोडिल्लो मांड पुरायेर व्हरपाची उमळशीक ताकाय लागल्या 
आसतलीच . Besides - now , she can play it safer ' ... येदोळ 
पळयलें ना- म्हाका पळयनाफुडें कितले उचांबळ आनी खुशालभरीत 
जाल्लें तें ! 

पथून हांवें रिसिव्हर उकल्लो . आनी सट्टकरून येवजलें ... 
येदोवेळ हांव फकत अॅनीचोच विचार करतालों . तागेलो घोव घरा 
आसतलो येद्यावेळा . ताका कितें दिसतलें ? मेळून आदेस सल्लो ना 
रोखडोच फोन सो ? दुबावलेगीत येत ताका ! 

फोन करपाचे फाल्यार धुकलून हांव फ्लॅटार परतलों . सदचे 
संवयेन टिव्ही लायलो . पुण चित्र परगटचेपयलींच बंद केलो . दोळयां 
मुखार अकच चित्र दिश्टी पडटालें- तें म्हळयार ॲनीचें ! हरशी 
केन्नाय न्हिढूंक वतना दिश्टी पडपी शर्माची बायल मात्त दोळयांमुखार 
आयली ना . आयलें तें फकत अॅनी ! 


सकाळी उठतसांवन म्हजी ही अशी आवतिकाय जाल्ली . 
भावनांचें आनी विचारांचें खतखतें मनांत गंदळ घालतालें . खिणा 
खिणाक मूड रंग बदलतालो . अॅनीक केन्ना काय मेळटां अशें जाल्ल्यान 
हांव उचांबळ आसलों . ॲनी अकादरे घरा मेळचे ना हे कल्पनेन 
निशेणी येताली . आयचे- आयज अॅनीक मेळपाक वचपाचे कल्पनेन मन 
भुल्लुसताले . घोवाक कळ्ळयार तो कितें करतलो ह्या विचारान मन 
हुसकेतालें . अकादरे अॅनी म्हाका तिश्टता आसतले हे येवजून मन 
खुशालभरीत जातालें . अॅनीक चड काळ तिश्टुवपाचे कल्पनेन आकुळ 
पिकूळ जातालें . 

' क्यों देसायसाब , तबियत बराबर नहीं क्या ? ' शर्मान जेवपाक 
वतनां विचाल्लें . 

' ना , बरो आसां . ' 
हांवें वैलेचाराक हांसून म्हळे . पुण शर्माले समादान जालें ना . 

जिवाक बरें ना जाल्यार ' सीक ' कर आनी वच . आराम 
करतकीर बरें दिसतले . ' असो उपदेस करून शर्मा गेलो . जेवतां जेवतां 
म्हाका सट्ट जालें . आयडिया ! अशेंच करप . हांवें सडसडीत जेवण 
आटापलें आनी अनमनपाक मनाक संद दिनासतना फोनाक हात घालो . 

जॉनी गेलाच आसतलो . ॲनी आसा काय घरा ? काय गेला 
आसतलें सिविसेक ? आसल्यार पुरो ! आसल्यार फोन उकलतलें 
कळटलेच ... 

म्हगेली उमळशीक तेमकार पाविल्ली आसतनाच कोणेतरी फोन 
उकल्लो . हड्ड्यांतलें काळीज ताळयाकडेन पावलें आनी - हय , तेंच 

हॅलो ' 
हॅलो अॅनी , रवी स्पिकिंग . ' 
' हाय रवी s ! रोकडोच उगडास केलो मरे आमचो ! ' 

यस अॅनी ! आगो आज म्हाका सायटीर वचपाचे आसलें 
शारजाक . अकस्मात कॅन्सल जालें . I am free now ! हांवें म्हळे 
अॅनीगेर पासय मारूया . येवं ? आतां ? ' 

हांवें अका धपक्याक सांगून उडयलें . 

म्हज्या काळजांतली उचांबळ नकळटनां आवाजांत देवन 
आयिल्ली . 

तें नाका म्हणिना मूं ? फाल्यां शुक्रार आसा , जॉनी घरा 
आसतलो तेन्ना फाल्यांच यो अशें म्हणिना मूं ? ... ना . म्हगेलो सुमार 
चुकचो ना ... कालचे तागेलें उलवणे , तागेले ते दोळे , तागेली ती 
उचांबळ ... ताणेच तर म्हाका आफयिल्लो ... पुण - अितले बेगीन येत म्हुण 
धरूं नासतले ताणे ! मेळत काय येवकार ? 

Most welcome ! तुजेकडेन address आहा मुरे ? जुमेरा 
नंबर तीन ! ' 

ओ अॅनी ! म्हाका दिशिल्लेंच तूं म्हाका आफयतलें म्हुण 
तुगेलीय रात म्हजेवरीच तळमळयांनी सल्ल्या आसतली ... 

उगडास आसा म्हाका . पुण 

हांव आजून जुमेराक पावंक नासलों . आनी वाट सोदपांत वेळ 
होगडावपाची म्हजी तयारी नासली . 

' तूं कॅल्टक्स जाणा मरे ? थंयसून नीट्ट यो . जुमेराक पावतकीर 
उगडास धर . उजव्यान व्हाअीट कलरच्या फेन्सींगाभितर लाीटग्रीन 
कलरचो बंगलो आसा तो आमगेलो . आनी नाजाल्यार- ' 

* Don't worry ! I'll manage ' 
सेर्त ! वाटच पळयतालें तें म्हजी . 
हांवें सडसडसडीन सीक नोट बरयलो आनी ऑफिसांत धाडून 

दिलो . ताकतिकेन गाडी काडली आनी झुम्म करून अॅनील्या घराचे 
दिकेन ध्रुवडायली ... केन्ना काय पावल्यार पुरो जाल्लें म्हाका . हय , 
आनी बेगीन पावल्यार तितलोच अॅनीच्या सांगातांन अिलो चड वेळ 
रावंक मेळटलें ... 

अॅनीनच दार उकतें केलें . 
' यो , रवी ! ' 
अॅनीन हात फुडें केलो . 
हांवें आशाधशाभाशेन शेकहॅड केलो . 
स्पर्श ! बारा वर्सीउपरांतचो ! तरीकूय तोच ! 

हात सोडयनच दिसनासलो . मुमुरखें हांसून अॅनीनच सोडयलो . 
आनी म्हाका भितर व्हेलो . 

आमी बसली . खबरी मारपाक लागली . हांव वाट सोदतालों 
विशयाक हात घालपाक . 

अॅनीनच विचाल्लें , 
' रवी ! तूं लग्न जावंक ना ? ' 

ना . 
संद येताशी दिसली . 
अकलोच राबता ? ' 

हय . पुण आतां ' ve realised , बायलेबगर life is 
miserable ! अकलो रावन रावन हांव साप विटलां . ' 

' जावं ! आतां भिरांत ना तुका . होमसीक दिसल्यार आमगेर यो . ' 

हेच तें ! आपोवणे ! आतां म्हाका भिरांत ना . अॅनी आसा ... 
हीच संद ... 

अॅनी , तुका भुरगेपणांतले उगडास येनात ? ' 
ना कित्याक ? शुअर येतात . ' 

कितले निबरान सांगता पळय . येवपाचेच . आमी तेन्ना केल्ली 
ती मजा सोंसपाची ? 

अॅनी , तुका उगडास आसा , तुवें म्हाका सांगिल्लें ॲनी 
मदींच उठले . 

' ओक मिनीट , तुगेलो फोन येनाफुडें हांवें गॅसार च्याव दवल्लेली . 
उगडासच ना- ' 

अॅनी धुंवलें आनी ताकतिकेन भितर गेलें . जिवार आयलें म्हज्या . 
ॲनोल्या घरांतले सोबीत मांडावळीवैल्यान रिती नदर भोंवडायत हांव 


बस्सून रावलों . 

अॅनी रोखडेंच आयलें . 

यो . डायनींग रूमातच बसूया आमी- ' 
हे फुडलें सपण . आनी मातशें लागी 
अॅनी च्या मांडटासतनां हांवें विचाल्लें , 
अॅनी , तूंच सगले करता ? सर्व्हट ना ? ' 
आहा . बाबाक हाडोंक गेला . ' 
बाबाक ? ' 

आमचो धाकटुलो बाबा आहा . स्कुलाक गेला . तेका हाडोंक 
सर्व्हटाक धाडला . आतांच गेला- ' 

अॅनीन च्याचे कप म्हजे मुखार दवरून सांगलें . 

अशें ! अॅनीन ज्युस्त तयारी केल्या तर ! बाबा स्कुलाक 
गेला ... ताका हाडपाच्या निमतान सर्व्हटाक आतांच भायर धाडला ... 
आमी दोगांच घरांत ... 

कशे उलोवचें तेंच कळनासले . अनी खबरी सांगतालें , विचा 
रताले . पुण विशयाची दोरी हातांतसून सुटिल्ली आनी गाडी पथून 
रूळार येनासली . 

दिसतालें - सरळ , स्पश्ट इत्सा परगटावची . सांगचें अॅनीक 

पुण संस्कार आड येताले . सभ्यतायेक सोडून चलपाक मन 
फाटीं सरतालें . 

स्पर्श कसो जोडचो आनी सूख कशें हातासचे हाजीच बारीक 
साण घेत हांव उलयतालों . 

अॅनी , बाबाची आवय जावनूय तूं तश्शे आसां . ' अशें म्हुण 
हांवें ताजे घसघशीत कुडीवैल्यान येतीश्ट नदर भोंवडायली . 

अॅनी हांसले , 

तूं मात मुदार जाला . चड बारीक दिसलो . चड चितिता 
कितें ? ' 

लागी पावतांशे दिसले . 

हांव आनी कितें चिततलो ? काल तूं मेळतसावन मात तुजे 
बगर दुसरें कांयच येवजना खरें- ' 

' बरोच उलोवंक शिकला मरे ! आदी साप थंड आसलो . ' 
आनी हांसहांसत ॲनी उठले . 

चान्स हातचो वताशें दिसपाक अॅनीन म्हळे , चल , घरचय 
आमगेले . ' 

हे फुडलें सोंपण ? आनीक मातशें लागी ? हांव बेठोच हुसको 
करतालों ? ॲनीलो प्लॅन वेगळो आसा जावंये आमचेखातीर ! 

' तुजेलागी आहा काय ना रे व्हिडिओ ! ' आपणांलो व्हिडिओ 
सेट दाखोवन अॅनीन विचाल्लें . 

आसा . 
हांब मातसो पिकारच जालो . वेळ बेश्टो वतालो . 

-ब्ल फिल्मां बी चयना मरे ? " 

अशें म्हुण अॅनीन म्हजे फाटीर थापट माल्लें आनी खोखो करून 
आपूणच हांसलें . 

पळय . आयली गाडी रुळार . अॅनीनच हाडली . पुण खोखो करून 
हांसून विशयाची गंभीरतायच होगडायली . 

' आनीक आसा कितें ह्या दुबायंत ? ' 

हांवें अॅनीक तेंकून उबो रावन म्हळे . पोवाचो वास आनी 
केसांची ताजबाण वांगडाच नाकांत भल्ली . 

हे आमगेलें किचन . ह्या आर्दान बाथरूम - टॉयलेट आनी हे- ' 
अॅनीन घर खरेपणी रुचीन सोबयिल्लें . 
पुण तें तोखेवपाची नदर आज म्हजेकडेन नाशिल्ली . 

हो गेस्ट रूम . ' 
अॅनीन म्हाका भितर व्हेलो . गॅलरीचे दार उकतें केलें . भायल्यान 
बरीबरी गुलाबरोंवतीं लायिल्ली दिश्टी पडली . 


& 


4 


रुमडफूल | १० ९ 


ह्यो रोझेली जॉनान अिटलीथावन हाडल्यात . ' 

अॅनील्या उलोवण्यापरस नीले कुडीचेर म्हजे लक्ष चड आसलें . 
अॅनीच्या सांगातान भोंवतनां न्हयन्हय थंय नदर थीर जाताली . 

' आनी हो आमचो बेड रूम . ' 
अॅनीन म्हज्या हाताक धरून म्हाका भितर व्हेलो . 
म्हज्या उस्वासांची गती वाडली . रावं नज जालें म्हज्यान , 

ॲनी- ' 
अॅनीचो हात धरून हांवें म्हळे , 

तुका उगडास आसात ... ते दीस ... त्या वेळार ... 
ॲनी शांत आसलें . वैलेचाराक तरी दाखयताले तशें 

रवी ! You are talking of the past . ' 

अॅनीकूय थार ना दिसता ! फाटल्यो गजाली कित्याक ? 
हाजोच अर्थ - आयचे उलय . रवी ऽ आतांचे उलय 

हांवें सटकरून अॅनीक बगलेक ओडले . अक हात ताज्या खांद्यां 
भंवतणी घालो , 

अॅनी , काल तुका पळयलें , आनी म्हज्यान रावं नज जालें . 
म्हाका तूं जाय , अॅनी ! आमी पथून अक फावट आदलेवरी जियेवंया . 
तुका उगडास आसा ? 

अॅनीन ल्हवूच म्हजे हात सोडयले . आनी थंडसाणीन म्हळे , 
' डिअर रवी ! तूं अक विसल्लो हांव आतां अक काजारी 

अशी तिडक माल्ली म्हाका ! हे अॅनी आतां म्हाका नितीमत्ता 
शिकोवंक लागले ... 

ॲनी , अथीक्स म्हाका शिकोव नाका . तुवेंच म्हाका- ' 

जालें तें जावन गेलें रवी ! तेनां आमी भुरगी आसली . ' 
अितल्यान बेल वाजली . 

' Besides , हांव हांव आतां अक आवय ! ' अशें म्हुण अॅनी 
धांवट भायर गेलें . 

फाटोफाट पांय ओडीत हांवूय भायर आयलों . मनांत गंदळ 

जाल्ल्यान भेरेल्लेवरी दिसताले . 

स वर्साच्या बाबाक घेवन ॲनी भितर आयलें . 
atat See who is come ! say , hallo , Ravi uncle 

बाबान हॅलो केलें . हांवे शेळेल्ल्या हातान त्या अिल्याशा भुरग्या 
कडेन शेकहँड केलो . 

Now , go , बाबा ! च्याव बी पिये . ' आनी अॅनीन बाबाक 
सर्व्हटाकडसून भितर धाडलो 

हांव तस्सो तटास उबो आसलो . 

ओके रवी ! परतो यो केन्नांय ? " 
पथून आपोवणे ? 

म्हाका अक कळना अॅनी- ' गंदळ पैस करपाचो अंक दुबळो 
यत्न केलो हांवें . 

लग्न जा . कळटले . ' 
अॅनीन थंडसाणीन सांगले . 

बदलिल्ल्या संदर्भात म्हजो सुमार साप चुकिल्ला . 


४ 


विशुतो 


विज्ञान अकादमीच्या सालांतले वातावरण खूबच तापिल्लेवरी 
दिसतालें . भारतातले आंतरराष्ट्रीय किर्तीचे अंतराळ शास्त्रज्ञ डॉ . 
सत्यजित हांच्या मरणाउपरांत चारच दिसांभितल्ली ही गजाल . ताणी 
आपणांल्या मर्णलेखांत बरोवन दवरिल्लेप्रमाण ताणी बरोवन सीलबंद 
करून दवरिल्लो पन्नासेक पानांचो अेक कवळो कालच सोलिसिटरांनी 
विज्ञान अकादमीचे सुवादीन केल्लो आनी तेवरवीं आफयिल्ले आयचे 
खाशेले आकांती बसकेक भारतांतले धा नामनेचे विज्ञान शास्त्रज्ञ 
हाजीर रावन त्या खाशेल्या बरपाचेर भासाभास करताले . 

' मेल्ल्यांविशी अनुदार उद्गार काडचे न्हय म्हण्टात . पुण 
म्हज्यान रावं नज म्हुण सांगतां- डॉ . सत्यजितान सात वर्सामेरेन 
दोळे- दिपकावणे विज्ञानीक सत्य आमचेकडसून लिपोवन दवरून एक 
व्हड गुन्यांव केला . ह्या अकविसाव्या शेंकड्यांत भारतान विज्ञानाच्या 
संवसारांत आनी खासाकरून अंतराळशास्त्राच्या मळार युरप - अमेरिकेचे 
बराबरीन उदरगत केल्ली आसा . पुण हे दिकेन- डॉ . सत्यजितांच्या 
अणभवाची शेप धरून जर आमी फुडें सरिल्ले जाल्यार आज अंतराळ 
शास्त्रांतलें , आनी मानवशास्त्रांतलें अक सगळ्यांन व्हडलें सत्य होलमून 
दिल्ल्याचे स्रय भारताक मेळून आमची केदी व्हड नामना जातासली ? ' 

डॉ . तामिळींचे सात्वीक तापसाणीक खुबशा हेर शास्त्रज्ञांनी 
तकली हालोवन दिल्लो तेंको पळोवन आयचे बसकेचो अध्यक्ष आनी 
अंतराळशास्त्र फांटयाचो मुखेली प्राध्यापक डॉ . नागराज मुमुरखो 
हांसलो ... डॉ . सत्यजितान हे आयकल्लें जाल्यार बाबडो कितलो 
खुशाल जातलो आशिल्लो ! 

संवादाचे सुत्र आपण।सुवादीन घेवपाक डॉ . नागराजान हात 
लांब करून मेजावैलो बटन दामलो . सगळ्यांचे लक्ष ताजेकडेन पावता 
म्हणसर ताणे खांकाडून ताळो निवळ केलो . खिणांत तागेल्या मुखा 
मळावैले हाशें नाशें जालें . आनी गंभीर सुरान ताणे उलोवपाक सुरवात 
केली . 

इश्टांनो , अक गजाल तुमी विसरतात . सात वसपियलीं जर ही 
गजाल डॉ . सत्यजित हांणी तुमकां सांगिल्ली जाल्यार तुमचेमदले 
कितलेशे लोक ही गजाल सत मानीत आसले ? विज्ञानाच्या संवसारांत 
जणेक गजाल आमी विगड विगड कसांक लावन पळयतात . आडवादांक 
लावपाचे लेगीत कस , आसतात . डॉ . सत्यजित हांचेकडेन कसलोच 
पुरावो नासलो आनी तांगेलें उलवणे जुळ वन पळोवपाक आमचेकडेन 
कसलोच आदार नासलो . फकत डॉ . सत्यजित हाणी सांगलां म्हुण 
तुमी आमी मानून घेतले आशिल्ले ? ' 

सगले थंड आशिल्ले . हुतहुतो डॉ . तामिळी मात कितें तरी 
सांगपाखातीर लक्षवेधी बटन दामपाक करतालो तितल्यान डॉ . नाग 
राजान ताका आडायलो- ' म्हाका मातसो कुमसार जावं दी सात 
वर्सी फाटी आपणांली ही भोवडी आटापून परतल्याउपरांत डॉ . 
सत्यजितान ही गजाल उलउलयतां म्हाका सांगली . तेन्ना म्हाका 
पयलीं दिसले डॉ . सत्यजित म्हजी मस्करी करता म्हुण . पुण डॉ . 
सत्यजित मनाथावन सांगता तें पळोवन म्हाका दिसलें- ताणे अकल्यान 
ही भोंवडी केल्ल्यान जो ताण ताज्या मनाचेर पडलो ताकालागून 
ताका हो भ्रम जालो आसतलो . आनी- हांवें ताका फाफुडलो . अर्थात 
म्हाका ताणें वैलेवैर सांगिल्लें . आज- हे बरप पुरायेन वाचल्या उपरांत 
म्हाका होलमलां किं तातूंत अर्थ आशिल्लो . तें खरें आशिल्लें . पुग 

आतां चड कळाव जाला ... आनी हय- दुसरी गजाल अशी किं- डॉ . 
सत्यजित आज आमचेमदीं नात . देखूनच आमी ही गजाल ही घडणूक 
दुबावाविरयत सत कशी धरून चलतात . आनेक गजाल , आमी सात 
वपियली आशिल्ले थंयच आसांव . मातलेगीत फाटीफुडें नात वा 
धरतरेवैली दुसरी अखादरी शक्त हे नदरेन फुडें पावल्या अशेंय ना . 
तेन्ना महत्वाचो प्रस्न उरता तो . फुडें कितें ? ' 


हय . सात वसपियलींची गजाल ती . निकतीच अक्स्पो ज्युपिटर 
ही गुरुसंशोधनाची मोहीम आटापून डॉ . सत्यजित परतल्लो . वांगडा 
गेल्ले नेव्हिगेटर आनी इंजिनियर दोग्य भोंवडी जैतिवंत करून आयिल्ले 
खातीर खास सुटी घेवन गेले . डॉ . सत्यजित मात आपणालो रिपोर्ट 
तयार करपांत गुल्ल आशिल्लो . 

घरांत येवन बचपी वावराडो सोडल्यार कोण नाशिल्ली . 
अक्स्पो ज्युपिटरच्या बोवाळांत आपूण म्हयनोभर आसचो ना देखून 
आपणाले बायलेक ताणेच कुळारा धाडिल्ली . ती आनीक दोन तोत 
दिसांनी परतुपाची आसली . 

ते राती 

डॉ . सत्यजित अकलोच आपणाले प्रयोगशाळेत बशिल्लो . रिपोर्ट 
पूर्ण जाल्लो . तरीकूय गुरुचे कक्षेतल्या उपग्रहाचेर रावन काडिल्ले काय 
निश्कर्श कम्प्युटराचेर पडताळून पळयतालो . अितल्यान 

पीक - पीक - पीक - पीक 

हो आनी कसलो व्यत्यय अशें म्हुण डॉ . सत्यजितान कम्प्युटराचो 
स्वीच ऑफ आनी ऑन करून पळयलो . ना . रेडिओ - संदेश जायत 
म्हुण 

तो ऑन करून पळयलो . ना . आनी अकस्मात 

तो येवजिनाशिल्लो देखाव पळयनाफुडें डॉ . सत्यजित दोळे 
पळोवपाकच उल्लो . फुड्यांतलो कम्प्युटरावैलो स्क्रीन अकस्मात 
उजवाडलो आनी ताजेर गुरु - गिऱ्याचे चित्र दिश्टी पडले . म्हण्टसर 
अज्ञात कॅमेरा अंतराळांत धुंवलो . आनी गुरुचो सगळयांत व्हडलो 
उपग्रह गेनिमीडचेर थिरावलो . म्हण्टसर गेनिमीडचो पृश्टभाग बगले क 

येत येत साप लागशिल्लो क्लोज - अप उजवाडीत जालो . आनी ह्या 
विजमितांत भर घालून - ओक संवसाराभायरो मनीस - हय , मनीसच 
तो - स्किनाचेर उबो जालो . 

सगलेच विचित्र ! स्क्रीन आपसूक उजवाडटा कितें , गेनिमीडचें 
चित्र दिश्टी पडटा कितें आनी वैल्यान हो विचित्र मनीस ! लांब धेय , 
रुंद भुजां विशाळकाय ! आंगांत ताज्या अंतराळमुस्तायकी आशिल्ली . 
पुण आमी घालतात तेपरस साप वेगळी - तुळनेन सापच ल्हव कशी 
माथ्यार तोप आनी तोपाक गाड निळ्या रंगाच्या ग्लासाचे आवरण 
आशिल्ल्यान तोंड नियाळूक मेळनासले . 

डॉ . सत्यजित- ' ध्वनिवर्धकांतसून आवाज आयलो . 

सत्यजिताक अजापाचो दुसरो धक्को बसलो.- तो सत्यजिताक 
नांवान वळखतालो ! 

पुण तागलें फुडले उलोवप समजुपासारके भाशेत नाशिल्लें . 
कसलेतरी विचित्र नाकसुरे आवाज काडीत तो उलयतालो . मागीर 
तो थाल्लो . खीणभर रावन तकली हालयली . आनी दोन पायांचेर 
चलत कुशीन गेलो . 

खीणभर स्क्रीन चीप जालो . मागीर अज्ञात कॅमेरो धुंवलो . तो 
आतां आपणाल्या यानांत हय , यानच जावंय तें - ओका कॉकपिटांत 
बशिल्लो . मोल दामून ताणे उलोवपाक रसुवात केली . आनी अजाप ! 
तो हिंदीत उलोवंक लागलो . 

ना , डॉ . सत्यजित ! म्हाका तुमगेली भास समजना . ' सत्य 
जिताले विचार ताणे ज्युस्त पारखिल्ले , ' पुण म्हगेलें उलोवप तुमकां 
कळटा ते भाशेत तुजेमेरेन पावोवपाचे काम म्हगेलें ' हायपर माइक्रो 
वेव्ह मशीन ' करता . ' 

अजापाचो हो आनेक धक्को पचयता म्हणसर काय खीण 
मोन्यांनी गेले . सत्यजिताल्या मनांतलो गंदळ वाडत आशिल्लो . तो 
कोण ? खंयचो ? गेनिमीडचेर कसो ? म्हाका वळखता कसो ? आनी 
हो संपर्क सादलो कसो ? 

तो पथून उलयलो , ' म्हाका तुजेकडेन उलोवपाचें आसा . संवाद 

सादपाचे आसा . ' 

डॉ . सत्यजित हांसलो . तो धरतरेचेर खंयूय आसल्यार ताजेकडेन 
उलोवं येतालें . 

' कांय पर्वा ना डॉ . सत्यजित ! तूं उलय . कम्प्युटर सेटाच्या 
हेड फोनाचेर उलय . म्हगेल्यो हायपर माइक्रो वेव्हस थय रिगिल्ल्यो 
आसात . तुगेलें उलोवप म्हगेलें हायपर कॉम्प्लक्म वेव्ह मशीन 
म्हजेमेरेन पावयतले . ' 

तूं आतां म्हजेकडेन उलयता तें हेराल्या सेटांच्या पड्डयांचेरूय 
दिश्टी पडचें ना ? ' सत्यजितान हेड फोन ऑन करून पयलो दुबाव 
उलोवन दाखयलो . 

आनी रोखडी जाप आयली . 

ना . विशिश्ट व्यक्तिसंपर्क सादतनां आमी हायपर डिस्टर्बन्स 
वेव्हस् सोडटात . म्हाका तुजेचकडेन उलोवपाचें आसा . ' 

तूं कोण ? खंयचो ? त्या गुरुच्या चंद्राचेर कसो ? ' आतां डॉ . 
सत्यजित उत्तेजीत जाल्लो . 

खीणभर वगी रावन ताणे सागले , 
तें सगले मागीर सांगतां . तेपयलीं आमी मेळूया . ' 
खंय ? कशे ? ' सत्यजितान अजापून विचाल्लें . 

हांगा . गेनिमीडचेर . आनी हांव तुका उतर दितां किं तुका 
मेळून म्हाका खोस जातली तितलीच म्हाका मेळून तुका भोगतली . 
ताज्या आवाजांत उमळशीक जाणवताली . खोस परगट्टाली . पुण ती 
कितलोशी खरी काय हाजो विचार करतनाच ताणे फुडें सांगले , 

ओक मात कर . आनीक कोणाक ही गजाल सांगू नाका . पयलीं 
आमी उलोवंया . मागीर हेरांक सांगूक येता . ' 

कित्याक अशें ? ' 

' ते मागीर सांगतां . तितला म्हजेर विस्वास दवर . दुसरें 
म्हळयार- तुवें पयलींच साबार कळीत केले जाल्यार तुका भायरावन 
दुसरेच तुगेले गुपीत चोरून व्हरतले . पुण म्हाका दुसऱ्यांकडेन संपर्क 
सादपाचो ना . तूंच जाय . आतां वेळ होगडावं नाका . बेगीन यो . ' 

हांवच कित्याक ? ' सत्यजितान दुबाव परगटावन दाखयलोच . 

तूं पैरच हांगा- गेनिमीडचेर येवन गेला . तुजी पुराय खबर 
हांवें काडल्या . म्हजो तुजेर पुराय विस्वास आसा . देखून ! ' 

तूंच हांगा कित्याक येना ? ' 

व्हड खोशेन येवपाचों . पुण दुर्दैवान हांगा पावतासर यानांतलें 
फ्युजन सोंपत आयलां . तशें तुमचेमेरेन पावपाअितलें आसा . पुण पथून 
विशुतोचेर वचपाक चार हायपर उडक्यो मारच्यो पडटल्यो . तितले 
फ्युजन म्हगेल्या हायपरसोनीक यानांत ना . ' 

आमचेकडलें- ' 

ना . तें उपकरचें ना . ' बकच्छायांनी हांशिल्लेवरी सत्यजिताक 
दिसले , ' तुमगेल्या शंबर यानांतल्या इंधनाअितली शक्त म्हगेल्या 
फ्युजनाच्या अका थेंब्यांत आसा . देखूनच स उजवाडवौं पयस आयलां 
हांव- आनी पथून वचपाचो आसां . ' 

आवयस् ! स उजवाडवा ! धरतरेवैल्या अत्याधुनिक यानाक 
लेगीत कितलींशींच वर्सी लागतलीं अितलें पैस ! सत्यजित ताका 
फुडलो प्रस्न विचारपाक करतालो . अितल्यान ताणेच विचाल्लें , 

केन्ना भायर सरता ? ' 

' हांव येत्न करतां . पुण सुटयेर गेल्ल्या नेव्हिगेटराक आफयतां 
म्हणसर- ' 

' ना . ताणें मदींच सत्यजिताक तोडलो . तागेल्या आवाजाक 
निर्वाणेचो सूर आशिल्लो , ' तूं अकलोच यो . हांव जाणां , फुडली 
भोंवडी तूं अकलोच करपाचो आसलो . ' 

अकलो न्हय . खास तयार केल्ल्या सुण्याक घेवन . तीय 
आनीक स म्हयन्यांनी ... 

चड कळाव जातलो . तूं कितेंय कर . पुण बेगीन यो . फाल्यांच 
भायर सरशी ? ' 

सत्यजित बुचकळयांत पडलो , ' फाल्यां भायर सरप जावचे ना . 
पुण - तुका फाल्यां सांगतां . येत्न करतां- ' 

धल्ल्यार चाबता , सोडल्यार पळटा अशी आवतिकाय जाल्ली 

सत्यजिताची . 

बरें आसा . हांव फाल्यां ज्युस्त ह्याचवेळार पर्थन संपर्क 
सादतां . पुण ओक याद धर- दुसऱ्या कोणाकच ही खबर कळूक 
फावना . तुजेर म्हजी हायपर नदर आसतली . तुवें म्हगेलें आयकले ना 
जाल्यार फाल्यां हांव हांगा रावचों ना . ' 

क्कीक जावन स्क्रीन पालवलो . 


रातभर सत्यजिताक न्हीद पडली ना . 
स उजवाडवर्सी पैस ! ... 

म्हळयार आमगेलेच दुदगंगेत ! 
विशुतो हो गिरो ? ताजेर मनीस जात ? तीय आमचेपरस चड 
फुडारिल्ली ? 

आनी तांतलो ओक मनीस आपणांक- आनी 
आपणाकूच मेळूक सोदता .... 

ते राती सत्यजिताक गुळी घेवनच न्हीद घेवची पडली . 

सकाळी उठलो तेन्ना सत्यजितान निच्छेव केल्लो पुण तागेल्या 
अकल्याल्या मनाची तयारी जावन भागनाशिल्लें . अकादमीच्या 
जाळवणदारांक फुसलावपाचे काम भोव कठीण आसलें . 

डॉ . अब्राहम तेन्ना अकादमीच्या अंतराळशास्त्र फांटयाचो मुखेली 
आसलो . कसलोय निर्णय अकल्यान घेवप समा न्हय अशें मानपी आनी 
तेभाशेन चलपी . आनी हीच तर सगळ्यांत व्हडली आडखळ आसली . 

सगल्या वावुरपी वांगड्यांक अकठांय हाडपाक उणी 
म्हळयार चोवीस वरां तरी लागतली आसली . आनी दुसरे म्हळचार 
- ह्या अकल्याक पटोवन दिवप कठीण थंय धा जाणांक फुसलावप 
तेंय मुखेल कारण लिपोवन दवरून- भोवच कठीण ! 

सत्यजिताल्या बऱ्या नशिबान डॉ . अब्राहम त्या दिसा भोव बऱ्या 
मुडांत आशिल्ल्यान आरंभाकृच मक्षिकापात तरी जालो ना . तागेले 
व्हडले चलयेन ' चंद्राचेर वायुमंडळ ' ह्या संबंदान बरयिल्ल्या प्रबंधाक 
आंतरराष्ट्री तसरीप फाव जाल्ल्याची खबर त्याच दिसा अकादमीकडेन 
पाविल्ली 

' तूं जाणा , सत्यजित , म्हगेली चली म्हजेपरसूय चड व्हड 


अक म्हळ्यार 

जातली . चंद्राचेर तिणे हे पिरागेर केल्लें संशोधन खयांनीच तोखणाय 
करपासारकें आसा . ती म्हण्टा चंद्रीम आनी पृथ्वी अकाच वेळार 
अकच परिस्थितीत तयार जाल्ल्यान तांच्यांत आकांताळे सारकेपण 
आसा . चंद्रीमाचेर वचून बारीकसाणीन केल्ल्या अभ्यासांतल्यान तिणे 
जें कांय मोलादीक निश्कर्श काडल्यान तातूत ती म्हण्टा धरतरेवैल्या 
दोंगरांक आनी मळांक , न्हंयांक आनी रेवताडाक , दरयाक आनी 
जमनीक में प्रमाग आसा तेंच्च प्रमाण चंद्राचेरूय दिश्टी पडटा . आनी 
ताकाचलागून थंय मनीस निर्मित वायुमंडळ तयार केले जाल्यार 
धरतरी आनी चंद्रीम हांच्यांत व्हडलोसो फरक उरचो ना . आनी तूं 
जाणा , सत्यजित , वायुमंडळ निर्मुपासंबंदान आतांच जी पावलां उकलूक 
जाय म्हुण तिणे सुचयलां ते प्रमाण फुडें सरपाची ओक येवजण ही 
आंतरराष्ट्री संस्था हातांत घेवपाची आसा . हे सादले जाल्यार . ' 

सत्यजितान अब्राहिमाक आडायलो ना . हे सगले हरशी पयलीं . 
आयकल्लें ताणें- ताज्याच तोंडसून . पुण आज पथून आयकुचें पडले . 
धुवेची तोखणाय करताना खंयच्या बापायचे तोंड वळटा 
बऱ्या वेळान सत्यजिताली तपश्चर्या 

आयली . 
अब्राहमानच आपणाक आडायलो . मात्त वेळ होगडायनासतना 
सत्यजितान ताका सांगले , 

' डॉ . अब्राहम , अक काम आसा- खूब गरजेचें ! 

ओ- सॉरी ! धंगच उल्लें ना . तं बरोच अस्वस्थ दिसता 
कितें जालां ? आज तूं मागता तें दितां , सांगता तें करतां . उलय . ' 

ही संद होगडावन उपकरचें ना म्हणपाचें सत्यजित वळखलो . 

लांबयनासतना सांगतां . म्हगली फुडली गेनिमीडची भोंवडी 
आनीक स म्हयन्यांनी थारायिल्ली आसा . पुण कांयशा वैयक्तिक आनी 
खुबशा विज्ञानीक कारणाखातोर म्हाका ती बेगसार जाल्ली जाय . ' 
सत्यजितान सडसडीत उलोवन उडयलें . 

विज्ञानीक कारणां कसली ? आनी बेगसार 
म्हळयार केन्ना ? ' डॉ . अब्राहमानूय तितल्याच काटूकपणान विचाल्लें . 

सत्यजिताकडेन दोनूय प्रस्नांक समादानदिणी जाप नासली . 


फळाक 


' दोन प्रस्न 

' विज्ञानीक कारणां म्हाका आतां सांगपाची नात . येतकीर 
सांगतां . तितली म्हाका मेकळीक दिवची . म्हगेल्या संशोधनाचोच हो 
वांटो अशें समजून म्हाका अितली सवलत दिवची . दुसरें , बेगसार 
म्हळचार- म्हाका फाल्यांच भायर सरूंक जाय . प्रस्न विचारिनासतना 
आर्यन दोन यान ' तयार करपाक फर्मायलें जाल्यार भोव उपकार 


जातले . ' 

डॉ . अब्राहम पळोवपाकच उल्लो . आं केल्लें आंच उल्लें . मागीर 
आयंडो घोटून ताणे आपणांक थातारून विचाल्लें- ' फाल्यां ? कशेच 
जावचे ना ! ' 

ना कित्याक ? आमी काय आतां विसाव्या शेकड्यांत नात ? 
हांव तयार आसां . एक नदर भोवडावन यान तयार करूं येता 
आनीक कितें जाय ? ' संद होगडावत हे भिरांतेन सत्यजित घडघडीत 
उलयलो . 

पुण अब्राहमालो नाल्ल अितले सोपेपणीं फुटपासारको नाशिल्लो . 
ताणे फुडलो दुबाव काडलो . 

तें 

मानून घेतलें तरी मोली आजून पुरायेन प्रशिक्षीत जाल्लो 
ना . ' सुण्याचें नांव ' मोली ' दवरिल्लें . 

पुण फाल्यांचे भोंवडेक म्हाका मोलीची गरज ना . हांव 
अकलोच वचूक सोदतां . ' 

डॉ . अब्राहमान आपणाली धारेची नदर सत्यजिताल्या अधीर 
मुखामळार थिरायली . कांय खीण मोने जाले . ल्हवुल्हवू अब्राहमाली 
तकली हालूक लागली . मागीर अकदम तकली फाफडून ताणे म्हळे , 

डॉ . सत्यजित , तुज्या मनावैलो ताण पळोवन म्हाका अजाप 
जाता . पुण आनीक खोलांत वचून तुगेलो ताण वाडोवपाची म्हजी 
इत्सा ना . ' आनी कदेलींत हालून सारको बसून अब्राहमान फुडें सांगलें , 

तूं हे भोवडेंचीं कारणां सांगनाशिल्ल्यान आमकां गंदळांत उडयता 
हे खरे आसले तरी तुज्या मनांत कसलोच गंदळ ना हाजी म्हाका 
खातरी जाल्या . आनी देखूनच तुका फाव तो सगळो आदार दिवपाची 
म्हजी इत्सा आसा . पुण नेमांत बसोवन . तूं जाणा , हे भोवडेचो हेतच 

आसा- मोलीचेर प्रयोग करून पळोवप , आनी तूं तर मोलीकच 
घेनासतना वता म्हण्टा ! तशें केल्यार ही मोहीमच वेगळी म्हणची 
पडली . आनी वेगळे नवे मोहिमेखातीर वावुरपी मंडळाची बसका 
घेवनच थारावणी घेवची पडटली- अशें जालें ना ? ' 

सत्यजिताले खांदे गळसणले . निशेणी दाटली तसो दुखीमनान 
तो वचूंक उठलो . पुण अब्राहमान कुरवेनच ताका बसपाक सांगलें , 

हांवें तुका उतर दिल्लें आसा . आनी तें फाटी घेवप म्हाका 
सोबना . तेखातीर तुका अंक सुचोवणी करतां . तूं अशें कर- मोलीक 
घेवनच वच . हेर वांगड्यांक मागीर सांबाळून घेवं येता . मोलीक 
व्हेलो जाल्यार मूळ भोवडेचो हेतय सफळ जातलो आनी तुगेलेय काम 
जातले . पुण आर्यन दोन चो नेव्हिगेटर- ' 

सत्यजित आशेन फुलिल्लो . म्हणसर हे दुसरें आडमेळे . 

ही भोंवडी हांवें अकल्यानच करषाची अशे मुळांत आमी 
थारायिल्लें . हांवेंच मागीर कंपनी जाय म्हुण नेव्हिगेटर बराबर 
मागिल्लो . पुण आतां- संदर्भ बदल्ला . म्हाका ताची गरज ना . हांब 
अकलो सगले काम बेस बरें सांबाळीन . ' 

पयलीं अनमनत आनी मागीर जड मनान डॉ . अब्राहमान 
मानून घेतले . आनी तितल्यान समादानी जावन सत्यजित थंयसून 
उठलो . 

आर्यन दोन यान तयार करपाखातीर ताणे तंत्रज्ञांक फर्मायलें . 

मोलीक तागेल्या स्पेससुटासैत टेक - ऑफ तळाचेर सकाळीफुडें 
पावोवपाखातीर ट्रेनराक चतराय दिली . 

ल्हानसान तंत्रीक कामां खासा आपणे बगलेक रावन करून 
घेतली . 


तेभायर 


बायलेक मावोड्या फोन करून फुसलायली . 

व्हडलो चलो भूगर्भसंशोधन मोहिमेचेर हिमालयांत गेल्लो 
आशिल्लो . ताजेकडेन बिनतारीचेर संपर्क सादून तागेलो निरोप 
घेतलो . 

इतले सगले आटापून डॉ . सत्यजित घरा परतलो तेन्ना रात 
जाल्ली . कालचेपरस दोन मिण्टां पयलींच उचांबळ जाल्लो सत्यजित 
प्रयोगशाळेत भितर सल्लो . ज्यस्त कालच्याच वेळार सिग्नल आयलो 
स्क्रीन उजवाडीत जालो ... मात्त कळाव करिनासतना आवाज आयलो , 

' डॉ . सत्यजित , तूं फाल्यां भायर सरतलो . हांव वाट पळयतां . ' 

आनी दिश्टी पडटा म्हण्टसर तो नाच्च जालो . स्क्रीन पालवलो . 
येवजून दवरिल्ले सगले प्रस्न अनुत्तरीत उल्ले . 

आदल्या दिसा केल्ल्या कालकुला प्रमाण थारायिल्ल्या वेळार 
काऊंट डाऊन सुरू जालो . आनी चार - तीन - दोन - अक ... मोलीक 
घेवन सत्यजितान अंतराळांत झपय माल्ली . आनी थोड्याच वेळान 
आर्यन दोन वायुमंडळाचो भेद करून भायर सल्लें . 

फाटल्या अणभवांक लागून हे खेपेचे उड्डाण अदीक सोंपेपणान 
जालेशे दिसले सत्यजिताक . शुन्य गुरुत्वाकर्शणाची प्रत्यक्ष संवकळ 
नाशिल्ल्यान मोली मात काचाबूल जाल्लो . वायुमंडळ सोडीत सावन 
अकसारको कुंकू कुंकू करतालो . 

यानाची गती वाडोवन वीस लाखांचेर ती थीर केली आनी 
सत्यजितान आपणालो पटो सोडयलो . पेंविल्ल्यावरी हुबत तो मोलो 
बगलेक गेलो . मोलीक बांदिल्लो पटो सोडयनाफुडें ताणे उठपाक म्हुण 
पांय मात उकलिल्ले- ल्हवपीक पिसावरी मोली हुबूंक लागलो . 
हाजेपयलीं अंतराळांत व्हेल्ल्या माकडांनी घाल्ली घुमशणां येवजून 
सत्यजिताक हांसो आयलो . मोलीक अके बारीकशे दोरयेक बांदून 
सत्यजित हेर कामाक लागलो . 

चवथ्या दिसा- हय , हाताची घडयाळ सांगता म्हुण हो चवथो 
दीस म्हणपाचो - आर्यन दोन यान इंधन घेवपाखातीर स्पेसलॅबचेर 
देंवलें . पुराय चार दिसांनी पयलो मनीस दिश्टी पडटा तेन्ना कोणाय 
अंतराळ यात्रिकाक खोसच जाता . पुण हे खेपेक डॉ . सत्यजिताक 
अितली ताकतीक आसली 

स्पेसलॅबावैल्या तंत्रज्ञानी यानांत इंधन भल्लें ... 
यानाची वैलेचाराक तपासणी केली ... 


१२२ / रुमड फूल 


मोलीची वैजकी तपासणी जाली ... 

सगलीच शंबर मिण्टां . पुण डॉ . सत्यजिताक ती शंबर वरां 
कशी दिसली . 

फाटले भोवडेवेळार मेकळयामनान गजाली करी डॉ . सत्यजित 
कोणाचकडेन सारको उलयलो ना तें पळोवन तंत्रज्ञ बुचकळयांत 
पडिल्ले . 

दोन वरांनी आर्यन दोन पथून झपय घेवन फुडल्या प्रवासाक 
लागले आनी आकांताळे गतीन फुडले स दीस प्रवास करून निमणे 
खिस्तीत भितर सल्लें . 

गुरु - गियाचे लागशिल्ल्यान दर्शन ही ओक ब्रह्मांडांतली भोव 
सुखदिणी कळा . धरतरेपरस तेराशें बारा पटींनी व्हड असो हो गिरो 
भांगरारंग फाफडीत असो सोबीत परजळटालो . पुण यान जशेंजरों 
बगलेक वचपाक लागले तशे तशे ताजें आकांताळे स्वरूप अकेपरीन 
विकराळ कशे दिसूक लागले . 

आमगेल्या सुर्याचे गिरावळींतलो सगळयांत खर गुरुत्वाकर्शण 
आशिल्लो . गिरो म्हळयार गुरु आनी देखुनच शून्य गुरुत्वाकर्शणा 
तल्यान अकदम अतिखर गुरुत्वाकर्शणांत भितर सल्ल्यार यानावैलो 
ताबो वचत म्हुण यानांतले यंत्रणेचेर पुरायेन लक्ष दिवपाची गरज 
आसली . इल्लीशी चूक जाली जाल्यार आख्खें यान गुरूवैल्या वांवा 
कोंडांत पडून पिठोभस्म जावन वचपाची भिरांत आसली . 

दोळयांमुखार वाडत वतल्या त्या शेकानशेक गिऱ्याक अचळय 
कुशीक दवरून आर्यन दोन गुरुचे जे चार व्हडले चंद्र आसात तांत 
ल्याय सगळयांत व्हड अशी गेनिमीडचे कक्षेत भितर सल्लें . आनी 
तेचबराबर डॉ . सत्यजिताली उमळशीकूय तेमकार पावली . आपणाल्या 
उचांबळ मनाबराबरच यानाचे यंत्रणेचेरूय फाव ते नियंत्रण दवरूत 
डॉ . सत्यजितान आपणालें यान गेनिमीडच्या नितळसागर वाठारांत 
अळंग देवयलें . 

डॉ . सत्यजितान फुड्यांतल्या हारशांतसून भायर नदर मोखली . 
खंयच कांयच दिश्टी पडले ना . दूरदर्शनचो स्क्रीन ऑन करून नदर 

ताजेर थीर केली . आर्यन दोन यानाच्या चारुय दिकांनी लायिल्ले 
कॅमेन्यांचे दोळे हेवटेन तेवटेन भिरभिरताले . स्क्रिनाचेर गेनिमीडचो 
सवन वाठार दिश्टी पडटालो पुण 

तो खंय ? 
तागलें तें यान खंय ? 
काय सगळं ... फट ? भ्रम ? 

नदर स्क्रिनाचेर दवरून सत्यजितान स्पेससूट भायर काडले . 
पयलीं मोलीखातीर खासा तयार केल्लो स्पेससूट मोलीच्या आंगार 
घालो . आनी मागीर आपणेय लकयलो . तरी आजुनूय स्क्रीन तस्सो 
आशिल्लो . 

वितरागून सत्यजितान स्वीच ऑफ केलो . अअरलॉक उकतें 
करून भायर पासयेत आयलो . मोलीक भायर काडून अअरलॉक घट 
बंद केले आनी यानाचें भायलें दार उकतें केलें . निसण सोडली आनी 
मोलीक घेवन सत्यजित सकयल देंवलों . 

गनिमीडची गुरुवाकर्शण शक्त धरतरेच्या मानान खुबच थोडी 
आशिल्ल्यान चलता आसताना खूब त्रास जाताले . तातूंत आंगांत तो 
स्पेससूट . तातूंत हातांत ती गिर्यारोहकाती धरपाची आसता तसली 
बडी . आनी तातूंतच आतां मोलीच्या गळ्यांतले सरपळेचे दुसरें तोंक 
सत्यजिताल्या कमरपटयाक बांदून दवरिल्लें ... खिणाखिणाक उबो 
रावन सत्यजित हेवटेनतेवटेन नदर मारून अदमास घेतालो . ताजी 
खंयच जाग नाशिल्ली . पुण सत्यजित निशेवंक नासलो . तागेलें 
अतिंद्रीय ताका सांगतालें - तो मेळटलोच . 

आनी सट्ट करून ते विजमीत घडले . 
तो अकस्मात दोळयांमुखार उबो . 

सत्यजित गंदळून पळयत रावलो . मोली काचाबूल जावन कुंकू 
करून ओडपाक लागलो . 

वीसेक फूट अंतराचेर तो मात शांत उबो आसलो . 
' अभिवादन डॉ . सत्यजित ! 
तो ! मनशाभशेन मनीस ! पुण तकली वैर करून पळोवचे 

पडपा अितलो लांब - सात साडेसात फूट तरी आसतली .... आंगांत 
फिट्ट बसपासारको स्पेससूट घाल्ल्यान तागेले कुडीची पकदस्त बांदावळ 
नदरेत भरपासारकी आसली . आनी नदर ? - खिणांत सत्यजिताल्या 
मनांतले सगले दुबाव विरघळून गेले . खुब पोरनो इश्ट वर्सासंखेनी 
मेळचो तशें जालें ताका . 

तुवें म्हाका अकलोच येतलो म्हुण सांगिल्लें . 
सत्यजित खिणभर घुसपलो . मागीर ताज्या लक्षात आयलें 
हांव अकलोच आयलां . हो मोली -सुणो ! 

ताणे ल्हवुल्हवु तकली हालयली . मोलीकडेन थीर नदरेन 
पळयत म्हळे , ' आमगेल्या गिऱ्याचेर ही जात ना . घडये , कांय लाख 
वापयली आशिल्ली जाये ! ' 

तो इलो इलो बगलेक आयलो . तागेले तकलेर आशिल्ल्या 
तोपाक तोंडार गळ्यामेरेन पावपाचें रंगीत पारदर्शी आवरण आशि 
ल्ल्यान तागेले तोंड सत्यजिताक बगलेकसाकून पळोवपाक मेळ्ळे . 
तागेले केस लांब आशिल्ले जावंये . तो फुडा करून आशिल्ल्यान फाटलो 
अदमास येनासलो . तागेल्यो काना पाळयो रूंदट आसल्यो . नाकापुडयो 
मोटयो आसल्यो . कपल रूंदट आसले . त्याप्रमाणांत दोळे मात 
मंगोलिअन रेसीभशेन बारीक कशे आसले रंगान काळोकिट्ट आसुंये . 
आवरण निळशा रंगाचे आशिल्ल्यान रंगाचो अदमास चुकू येतालो . 
पुण धवेफुल्ल दांत , उबार पोले , पातळ ओंठ आनी सुंदर जिवणी 
हांकालागून तागेल्या सवन व्यक्तित्वाकच अक धार आशिल्लेवरी 
दिसतालें . 

' खीणभर डॉ . सत्यजिताक जोखिल्लेवरी तो नियाळीत रावलो 
आनी मागीर ' मातसो हांगाच राव ' अशें म्हुण ताकतिकेन ध्रुवलो . 

ते वाया विरयत गेनिमीडचे भुंयेंवैल्यान तो अितल्या सोंपेपणान 
सडसडीत चलता तें पळोवन सत्यजित अजापता म्हणसर दुसरें अजाप 
घडलें 

तो नाच्च जालो . 
आनी काय खिणांभितर- आनेक विजमीत ! 

आर्यन दोन परस तिपेटीन व्हड अशें अक सामान्याभायरें 
अंतराळयान मुखारच दिश्टी पडले . अजापांत आनी गंदळांत बुडिल्लो 
सत्यजित सावचीत जाता म्हणसर तो आपणाल्या यानांतल्यान सकयल 
देवलो . 

' तूं अजापलो ? ' ताणें आयल्यान येत विचाल्लें , ' हे म्हगेलें 
हायपरसोनीक यान . ' 

' ते कळ्ळे . पुण तें आयलें खंयसून ? आनी तूं- ' 

आयक सांगता . हांवें हायपर कॉम्प्लेक्स किर्णा भंवतणी 
सोडून ते अदृश्य केल्लें . आनी येदोळ हांय तसोच तुजें बगलेक येवन 
उबो जाल्लों . ' 

मोलीलो बोवाळ चालूच आसलो . आनी सत्यजिताल्या मनांत लो 


गंदळ्य बी . 


' आनी आतां तूं म्हजेकडेन कसो उलयता ? ' 

म्हगेल्या स्पेससुटांतच ती वेवस्था आसा- हायपर मायक्रो 
वेव्ह सिस्टीम ? ' 

' तुवें म्हाका बुचकळयांत उडयला . ' सत्यजितान मेकळेपणान 
म्हळे . 

आनी तुवें म्हाका . चल . आमी यानांत बसून उलोवंया . ' 
आनी तो विशुती यानाचे दिकेन चलपाक लागलो . फाटोफाट मोलीक 
ओडीत सत्यजित . 

हायपरसोनीक . यानाचो आकार तीरकामटयांतल्या तिराच्या 
पोतावरी आसलो . फुड्यांत धारेचे तोंक . आनी दोशींवाटेन पालशी 
तोकांची पांखां . 

तो पयलीं वयर चडलो . आनी फाटोफाट मोलीक घेवन सत्यजित . 
भितर सन्नाफुडे अंक पासय आशिल्ली . फुड्यांत अक आनी दोशींवटेन 
दोन अशी तीन वाटकुळी बंद दारां आसलीं - अअरलॉकावरीच ! फुडले 
उकतें करून तो भितर सल्लो . ताज्या फाटोफाट भितर सरनाफुडे 
सत्यजितान आनेक अजापाची गजाल पळयली . भितर फक्त वारेंच 
न्हय तर कृत्रीम गुरुत्वाकर्शणाचीय वेवस्था आशिल्ली . हाजोच अर्थ 

सत्यजिताक होलमलो तो असो -त्या अजापांच्या मनशाल्या गिऱ्याचेर 
विशुतोचेर घरतरेवरीच वारें आनी गुरुत्वाकर्शण आसूक फाव . 

ही नियंत्रणकूड . ती उजवेवटेनची म्हगेली प्रयोग शाळा आनी 
ती दावेवटेन आसा ती इंज.नरुम . आमी आतां प्रयोगशाळेतच बसुया . ' 

आनी तो तांकां घेवन उजवेवटेनच कुडीत गेलो . दोगांनी 
वांगडाच स्पेससूट देवयले आनी कितलोसोच वेळ दोग्य अकमेकांक 
पळयत रावले . 

विपरीत अजापोद्गार काडून तो नाकयां कितें तरी उलयलो . 
आनी मागीर ताकाच आपणाली चूक होलमली . संखेनी मोलांतल 
अक मोल दामून ताणे हायपर माइक्रो वेव्ह मशीन सुरू केले जांवये . 
कारण फुडले उलोवप समजूं येताल 

ह्या तुगेल्या मोलीचो स्पेससूट मातसो देवयता ? म्हाका ताणे 
अजापांत बुडयला . 

सत्यजितान रोखडोच मोलीलो स्पेससूट काडलो . तेबराबर 
विशुतीच्या मुखामळार तरेकवार भाव झळकले . अजाप , 

अजाप , खोस 
जिज्ञासा ... 

' तूं जाणा , सत्यजित ! विशुतोचेर मनीस सोडून दुसरी 
कसलीच जीवजात ना . हज्जारांनी वपियलीं आशिल्ली . चलपी , 
पेंवपी , उडपी . सगले जीव आभगेल्या पूर्वजांनीच मारून नानपश्यात 
केले . ' 

कित्याक ? ' 

फाटीफुडें तांच्यांत मेंदूची वाड जावं येता असो सोद लागिल्लो . 
आनी तशें जाल्यार मनीस जातीक भिरांत उपरासू येताली . देखून 
फाटल्या धा बारा हजार वर्सात मनीस सोडून दुसरी कसलीच जीवजात 
विशुतोचेर जल्मक ना . ' 

अकवटेन उलयतासतनां विशुती अजून मोलीक अजापान 
तोखेतालो . मदींच संभाशण तोडून ताणें म्हळे , 

हांव मातसो मोलीची प्रतिकृति घेवं ? ' 
सत्यजिताक अदमास आयिल्लो ते परसूय चड अजाप घडले . 

ताणे अेक व्हडलो खण उकतो करून मोलीक भितर घालो . आनी 
दार बंद करून कितलेशेच स्वीच- मोलां दामीत रावलो . 

मोलीच्या हुस्क्यान सत्यजिताक सकयलवैर जावपाक लागिल्लें . 
पुण तो तर भार आयिल्लेवरी वावुरतालो . धा अक मिण्टां गेली . 
आनी मागीर ताणे मोलीक भायर काडलो तेन्ना सत्यजिताक 

सू 

जालें . 
मोली तस्सो आशिल्लो . 

' आतां पळोवंया ' अशें म्हुण ताणें स्क्रिनाकडलो स्वीच दामलो 
तेबराबर मोलीसारको मोली स्क्रिनाचेर दिश्टी पडलो . 

मुव्हीचेर फिल्म घेतलें केन्ना आनी प्रोसेस जावन प्रींट तयार 
जालो केन्ना हाजें अजाप करतनाच सत्यजिताक विशुतीन तोडलो 

हे सादें फिल्म न्हय . हातूंत आतां मोलीची पवन कुडीची 
रचणाय प्रतिकृत जाल्या- कट्टयांतल्या मेंदुसैत ! ' सत्यजित तें पचयता 
म्हणसर विशतीनच विचाल्लें , ' पुण अक सांग , ह्या सुण्याक तुमी 
इतलो लागी कित्याक केला ? ताजो उपेग , ताजी खाशेलेपणां 
कसली ? ' 

सुणो हो मानवजातीचो इश्ट कसो आमी लेखतांत . तो अंक 
बरो राखणदार . स्वामीनिश्ठ . हेर खुबशा मोनजातींवरी हांगेलेय 
घाणेंद्रीय खूब तीख . कांय सुण्यांक वास अितलो बेस बरो येता कि 
आमी चोरांक - दुस्मानांक धरूंक तांचो उपकर करून घेतांव . तेभायर 
सुणी अतिंद्रीय आसतात . म्हळयार कांय प्राकृतीक संकश्टांची तांकां 
पयलींच सुलूस लागता . फाटच्या शेकड्यांत ताश्कंद म्हण्टात थंय 
भंयकांप जाल्लो . जबर आकांताळो . तेन्नाची एक खबर . अेक कुटुंब 
खंय बरें बसून खबरो मारताले , म्हण्टसर तांगेलो सुणो मदींच भितर 
येवन तांगेल्यां धाकटुल्या बायेक खोमशेक धरून ओडीत भायर घेवन 
गेलो . तें पळोवन आवयबापूय आकांतून सुण्याफाटसून भायर धांवली . 
आनी अितले म्हणसर भंयकांप जावन तांचे घर जमनीभरवण जालें 
आनी कुटुंब वाटावलें . अशीं जायती कारणां आसात जांकां लागून 
आमी सुण्याक इश्ट मानतांव . ' 

सत्यजित अका दमांत उलयलो . आनी मागीर भानार येवन ताणे 

म्हळे , ' हांव नाका जाल्लें उलयत रावलो . ' 

' ना , ना . तुका जे ‘ नाका जाल्लेंच ' कशे दिसता तेंच म्हाका 
नवलांमें कशे दिसता . म्हाका दिसता विशुतोवैली जीवजात ना करून 
आमी जायतें होगडायला . आमी अंतराळ शास्त्रांत आनी यांत्रिकी 
करणांत खूब उदरगत केल्या ही गजाल खरी . पुण अध्यात्माचे दायज 
आमी होगडायला . ते भायर भूगर्भशास्त्रांतूय आमी फाटीं आसांव . 
आनीकूय जायती शास्त्रां उपेक्षीत उल्ल्यांत . ' तो खंती मनान 
सांगतालो . 

पुण तुमी तंत्रविज्ञानांत जी उदरगत केल्या ती दोळे दिपकावणी 
आसा . आमच्या मानान तुमी खूबच फुडारिल्ले आसात ... आतां म्हाका 
तुजी खबर सांग . म्हाका उमळशीक लागल्या आयकुपाची . आतां आनी 
आनी ताणूं नाका . ' अधीरतायेन सत्यजितान सांगलें . 

तुमचेकडेन मती छायाचित्रणाची वेवस्था ना ? ' 
कसली ? ' 

मती छायाचित्रण म्हळ्यार मेंदवाची फोटोग्राफी . आता 
पळय . हे उपकरण तुजे मुखार दवल्ला . ते येदोळसाकून तुगेल्या मेदवाचे 
छायाचित्रण करीत आसा . तुगेले मतींत जें जें नोंद जाल्लें आसा तें 
सगले हांगा चित्रीत जातले . विस्मृतींतलें लेगीत ! उपरांत विसकटावणे 
यंत्रांत त्या रेकोर्डीचे सोर्टीग जातले . मागीर आमकां जाय जाय तें 
ते ते भाशेन घेवं येतलें 

सत्यजित अजापभरीत जावन आयकतालो . ते पळोवन तो 
हांसलो , 

म्हाका जाल्ली अजापां तूं जाणा ? पयले म्हळ्यार तुगेल 
सादेपण . तुगेलें येवजुवप , मेकळेपणान हांसप , उकतेपणान उलोवप , 
प्रतिक्रिया उक्तावप सगलेच सादें आनी सरळ . तुगेले विचार म्हाका 
कळटात म्हुण जाणा जावनूय तूं तांकां आळाबंदा दवरना . ' आनी 
मागीर किण्ण हांसून ताणें म्हळे , ' तू जाणा ? तुजेकडेन उलयताना 
-हे भाशेन उकतेपणान सादेपणान वावुरपाखातीर म्हाका खूब येत्न 
करचो पडटा . संवयच जाल्या रूपडी घालून वावुरपाची . विशुतोचेर 

आमी अकमेकांकडेन स्क्रटिनी केलेबगर संपर्कच सादयनात . सादेपणना 
वावुरल्यार शेणलोच तूं ! ' 

धरतरेचेर आमीय कांयशा प्रमाणांत अशेच जावंक लागल्यात 
जाणविकायेन सत्यजित अस्वस्थसो जालो . अितले म्हणसर विशुती 
फुडें उलोवंक लागलो . 

दुसरें अजाप म्हळ्यार- तुमगेलो गिरो ! तुमी धरतरी वा 
पृथ्वी म्हण्टात तो ! आमगेलो विशुतो आनी तुमगेली पृथ्वी हातूंत 
सुमाराभायर सारकेपण आसा . गियचो आकार , तागेली आपणांभंवती 
घुवपाची गती , सूर्यतायाभवतणी भोंवपाची गतीं , दुदगंगेत धांवपा की 
गती हातूंत कांयच फरक ना . तेभायर वायुमंडळ तश्शे आनी गुरु 
स्वाकर्शणय तश्शे . आनीकय सांगतां . तुमगेलो हिमालय आसा तसोच 
विशुतोचेरूय आसा . तुमगेले विगड विंगड खंड आसात तशे आमगेल्या 
गियचेरूय आसात . दरयालेगीत थोड्याभोव प्रमाणांतआमचे सार 
किलोच . दोशींवटेनचे ध्रुवलेगीत तश्शे ! ' 

तेपरस चड म्हळयार मनीसजात लेगीत खुबशा प्रमाणांत 
सारकी न्हय ! ' सत्यजितान पुस्ती जोडली , ' आतां म्हाका विशुतोची 
पुराय खबर सांग . तुजी खबर सांग . ' 

सत्यजिताल्या ताळ्यांतली अधीरताय वळखून विशुतीन ताका 
विशुतो आनी विशुतीची खूबशी माहिती विसकटावन सांगली . 

आनी सत्यजितान आशाधशावरी आयकून घेतले . सगलेच 
नवलांचे ... सगलेच अग्रुपांचे . सगलेच विजमितांचें ... 

हेच दुदगंगेंतल्या बेर्नार्ड ह्या सूर्यताऱ्याचो हो गिरो . बेनी - 
कडसून आठ उजवाटमिण्टा पैसुल्लो म्हळयार बेर्नार्डाकडसून णव कोटी 
तीस लाख मैल पैसुल्लो . आनी धरतरेकडसून स उजबाड बस पैसुल्लो . 
आवयस् ! आर्यन दोनाचे गतीन गेल्यार हजार वर्सी लागपाची .. 

तंत्रविज्ञानाच्या मळार विशुतींनी केल्ले उदरगतेच्यो गजाली 
आयकून डॉ . सत्यजिताचे दोळे कपलोत गेले धरतरेर चलता ते 
उदरगतीचे गतीन गेल्यार आनीक पांचशी वर्सा तरी लागपाची ... 

पुण कला , साहित्य हांकां कोणच विचारिना . संग्रहालयांनी 

जतनाय घेवन सांबाळिल्लें आसा तितलेंच संगीत नावापुरतें उल्लों . 
थोडेशे लोक ताजो ताथो - माथो करतात पुण सरसकट लोक तातूंत 
तकली घाली जाल्यार बुद्द वांटून वतली हे वेव्हारी भिरांतेन फकत 
विज्ञानाचेर मत केंद्रीत करतात 

वायट - पिडा वखदाक लेगीत नात . लोक अंक तर अपघातान 
मरतात नाजाल्यार शंबर वर्साचे पिरायेर आपखोशेन मरप हे सगल्यांक 
अनिवार्य .. तरी बरें धरतरेचेर ही पद्धत ना , पुण आज देवी - तिफोत 
नानपश्यात जाल्या . कॅन्सर , एन्सेफलायटीस सारक्यो पिडाय आळाबंदा 
येवपाक लागल्यात . फुडाराक आमकांय आपखोशेन मरण आपणावपाचो 
वगत येना मं ? 

विशुतोचेर आपसूकपणाचेर सगलो भार . अकान अक काम 
आपसूक - मशिनाचेर . लोकांची मनांलेगीत यंत्रापरी जाल्यांत . रोबोटची 
कल्पना मात तांकां आफुडिल्ली दिसली ना . मनीस चड जाल्यात 
जाल्यार रोबोटांची गरजच ना देखून जावंचे ... 

सैम मात साप निर्णला . खंय खंय रानां आसात . पुण गरज 
पावती . शेतां- पिकावळी नात . जेवपा खावपाक रसायनीक गुळयो 
आनी मिक्स्चरां ... 

तो म्हण्टालो- वीस अंक हजार वर्साफाटी तांगेलें अय कान 
भोंवत भोंवत ह्या सुर्याचे गिरावळीत पावले . पृथ्वीवैलो समान वाठार 
पळोवन ह्या यानावैले यांत्रीक भुल्लुसले आनी ताणी पृथ्वीचेरच 
आपणाली रावतिका केली . आयज पृथ्वीचेर जी मनीस जात आसा 
तिजो मूळपुरूस विशुती आसूक जाय अशें ताणें सांगलें तेन्ना सत्यजितान 
अविस्वासान पूण अजापून विचाल्लें , 

' अशें कित्यावैल्यान म्हण्टा तूं ? कितें आदार आसा ? ' 

' आमी हायपर कम्प्युटराच्या कसाक घांसून पुसून तपासले . 
बगर उलयनात . फुडले आयक आमचे पुर्वज ह्या तुमगेल्या हिमा 
लयाच्या मुळसांत खंयतरी देविल्ले . ताच्या प्रवासाचो रोख तशे सांगता 
म्हाका . आज तुमगेले पृथ्वीचेर जी संस्कृत वा लॅटीन म्हणपाच्यो भासो 
आसात तांची आनी आमचे पोरने विशुती भाशेची जात अक . आजुनूय 

कितलिंशीच उतरां समसमान मेळटली . ' 

' हे सगले तुमच्या गिऱ्यावैल्या लोकांक खबर आशिल्लें जाल्यार 
तुमी अितलीं वर्सी आमचेकडेन संपर्क सादनासतना कशे रावले ? 
सत्यजितान दुबाव परगटायलो . 

ना . ना . हे विशुतोचेर कोणाक खबर ना . हे म्हगेले ताज्जे 
संशोधन . हांगासल्ल्यान केल्लें . त्या आदल्या पुर्वजांउपरांत पथून 
आमच्या गिऱ्यावैलें लोक अितले पैस पावलेच नात , मदीं जाणी येत्न 
केलो ते शेणले . पुण आज हांव जैतिवंत जालां . ' आनी मागीर तो 
अभिमानान फुलून सांगूक लागलो , ' हे हायपर सोनीक यान म्हळ्यार 
म्हगेले बुदवंतकायेन विशुतोक दिल्ली खाशेली देण ! आजवेर खंयच्याच 
अंतराळशास्त्रज्ञाक येवजलें लेगीत ना अशे हे यान ! तरणे पिरायची 
सतरा वर्सी घुसपल्लों हांव ह्या यानांत . तरेकवार खाशेल्यो मांडण्यो 
करून अतिदीर्घ प्रवासाखातीर तयार केल्लें भोव फुडारिल्ले यान हे 
शंबर वर्मा फुडलें ! ' 

खासा तुवे तयार केला हे यान ? ' सत्यजितान अजापून 
विचाल्लें . 

हांवें खासा . तेंय फकत अकल्यान . आजूनूय हे म्हगेले यान 
म्हळ्यार म्हगेलें खास गुपीत जावन आसा . विशुतोवैले हे असले तरेचे 
पयलें वैलें शक्तिमान यान . असले दुसरें यान आनीक शंबर वर्सा तरी 
दुसऱ्या कोणाच्यान करपाक जावपार ना . ' 

ह्या शक्तिमान यानांतल्यान तूं अब्जांनी मैलांचो प्रवास करून 
अितले पैस आयला जाल्यार हांगासून आनीक तीस चाळीस कुरोटांचो 
प्रवास करपाक कित्याक अनमनलो ? ' सत्यजितान विचाल्लें , 

' खरे तुगेले . पुण तूं अक विसरता . तुमगेल्या गियचेरच 
वचपाच्या हेतान हांव येवंक नाशिल्लो . खरेपणी तुमगेल्या गिऱ्याच्या 
अस्तित्वाची जाणलेगीत नाशिल्ली म्हाका . विशूतोवैल्यान हेर गिरे भोंवत 
अक दीस हांव ते गिरावळींतसून भायर सल्लों आनी दिर्घ प्रवासाउपरांत 
हे गिरावळीत भितर सल्लों . पयली हे गिरावळीनच म्हाक , भुल्लसा 
यलो . आनी मागीर अकस्मात तुमी हांगा आयले . हय . तुमी फाटी 

येवन गेले तेन्ना हांव ह्याच उपगिऱ्याचेर रावन तुमकां नियाळटालो . 
कितलो खोशी जाल्लों जाणा हांव ? ना . तुमकां हांव दिश्टी पडलों ना . 
म्हगेल्या हायपर कॉम्प्लेक्स किर्णानी म्हाका लिपयिल्लो तुमचे फाटसून 
तुमगेल्या गिऱ्याचेर येवपाचे म्हज्या मनांत आयिल्लें . पुण सध्या म्हजे 
कडेन में फ्युजन उल्लां तें परतून वचपाक जितले जाय तितलेच आसा 
देखुनन हांव हांगाच रावलों . पुण हांगा रावनूय हांवें तुमचो सगलो 
अभ्यास केला . तुमचे फाटसून हांवें म्हगेली हायपर नदर सोडिल्ली . 
तिणे खंयच तुमची फाट सोडली ना . ' 

विशुतोचेर लोक तुजी परतुपाची मोटे उमळशिकेन वाट 
पळयतात आसतले न्हय ? ' 

ना . तांकां मातलेगीत कल्पना ना . पुण हांव वतकीर- ' 
तूं ह्या यानांतल्यान विशुतोकडेन संपर्क दवरिना ? ' 

ना . तें कशें जावं येता ? ह्यो हायपर माइक्रो वेव्हस चडान 
चड शंबर कुरोट मैल पैस पावतात . अब्जांनी मैल पैस आशिल्ल्या 
विशुतोचेर पावनात . ' 

' आनेक प्रस्न ! तुवें म्हाका हांगा आफयलो ते समजू येता . 
पुण अकलो अकसुरो कित्याक आफयलो ? 

हय . म्हाका तुमचो विस्वास येना आशिल्लो . तसो आशिल्लो 
जाल्यार फाटले खेपेक तुमी हांगा आयिल्ले तेन्नाच हांव तुमकां मेळून 
घेतलों आशिल्लो . पुण तातूंत भिरांत आशिल्ली . आपणांलो सोद 
मिरवपाखातीर तुमी म्हाकाच धरून व्हरीत म्हणपाची भिरांत . आनी 
तेच भिरातेकलागून हांवे तुजेकडेन तशें उतर घेतिल्लें . 

विशुतोवैल्या मनशाकडेन उलोवपी धरतरेवैलो पयलो मनीस 
जावपाचे सौभाग आपणांक फाव जालें हाजी सत्यजिताक मनांतल्यान 
उपाट खोस जाल्ली . धरतरेचेर परतकीर आपणांचो कसो मानभौमान 
जातलो हाजें चित्र ताज्या दोळ्यांमुखार आयलें ... आतां ह्या विशुतीक 
आपणाल्या यानाबगलेक व्हरून ताजे चलचित्र घेवपाक जाय . 

' आनेक गजाल तुका सांगतां , सत्यजित हांवे तुका अकलोच 
आफयलो ताजें आनेक कारण आसा . म्हज्या मनांत तुका आख्खोच 

उबारून विशुतोचेर व्हरचो अशें आशिल्ले पुण तुवें अितले सोपेपणी 
म्हाका मतीछायाचित्रण बी करपाक दिलें कि म्हाका आतां तुजी गरज 
ना . तरिकय व्हरूं येतालो . पुण तुजें वजन यानांत वाडले जाल्यार त्या 
प्रमाणांत फ्युजनूय चड खपतले . ते परस तूं वच ... हांवें हायपर 
डिस्टर्बन्स वेव्हस् सोडिल्ल्यान हो गेनिमीडचो उपग्रह सोडसर तरी 
तुज्यान पृथ्वीकडेन संपर्क साईंक येवचो ना . आनी तूं संपर्क सादतलो 
तेन्ना हांव योजनमैल पैस आसतलो . ' 

अचकित सत्यजिताल्या पोटांत गुळो उठलो . कितल्या सादेपणान 
हांव हाजें सुवादीन जाल्लों ! 

' आतां म्हाका खातरी आसा . हांव जेन्ना विशुतोचेर परततलों 
तेन्ना म्हगेलें संशोधन पळोवन सगल्या विशुतींचे दोळे दिपकावतले . 
गिन्यावैले लोकांसंखेचें म्हासंकश्ट पैस करपाचे नदरेन हे संशोधन 
अदीक मोलाचे . वसणु केक फाव अशी अकूय सुवात आज मेरेन 
कोणाकच सांबुनाशिल्ली - आज ते स्रय हांवें जोडलां . ' 

सत्यजिताक थरथरो सुटलो . विशुतोवैल्या वसणुकेक लोकांक 
फावशी सुवात जाय ... आनी हाजें मत्तपृथ्वी फावशी आसा ... म्हणजेच 
धरतरेवैली मनीसजात सादीभोळी जाल्ल्यान विज्ञानाचे भकीक पडून 
मनीसपण होगडायिल्ल्या विशुतींक शेक चलोवपाक फावशी ... 

आनी सट्ट करून सत्यजितान आपणाल्या विचारांक आडामो 
घालो . तागेलें माइक्रो वेव्ह मशीन मनांतले विचार लेगीत कळयता 
ताका . 

अकस्मात येदोवेळ वग्गी बशिल्लो मोली बोवाळ मारपाक 
लागलो . सत्यजितान ताका थातारलो , फुसलायलो . तरिकूय मोली 
सत्यजिताले पँटीक धरून ओडपाक लागलो तेन्ना सत्यजितान ताका 
धपकायलो . पुण मोली कसोच आयकना जालो . 

मोलीकडेन येदोवेळ लक्तुबायेन आनी अजापन पळोवपी तो 
विशुती आतां बकच्छांयांनी हांसूक लागलो , 

' तो ओडटा पळय तुका . तूं म्हण्टालो तेभशेन संकश्टाची सुलूस 
लागल्या जाये ताका . ' 

विशुतीक आतां जैत सोन्यावरी चडिल्लें . 

हय . खरें संकश्ट ते हेंच ... हो विशुती ... ताका विशुतोचेर 
पावचे पयलीं काबार करूंक जाय .... 

तो विशुती पयलेच खेपेक खो खो करून हासलो . 

' तूं तसलें कांयच येवजुं नाका सत्यजित . हांव आत्मसंरक्षणाक 
सिद्ध आसां . भिरांत आसलीच जाल्यार ती तुका . पुण तूं चल आतां . 
मोली कसो ओडटा पळय तुका . ' 

मनाक येत्नपुर्वेक मुठीत दवरून सत्यजित उठलो . मोलीक 
तागेलो स्पेससूट घालो . आपणेय घालो . आनी जाता तितल्या निर्विचार 
मनान ताजो निरोप घेतलो . 

' बरे तर डॉ . सत्यजित ! अक दीस आमी पृथ्वीचेर येतले 
तेन्ना तुकाच पयली मेळटले . ' विशुती सांगतालो तें आयकूक लेगीत 
थारनासतनां सत्यजित देवलो .. 

आर्यन दोनचे दार उकतें करसर मोलीक थार नासलो . अअर 
लॉक उकतें करून भितर सल्ले तरिकूय मोली बोवाळ मारीत 
आसलो . 

तो विशुती विशुतोचेर पावंक जायना हाजी जाण आसून लेगीत 
आपूण कांयच करूंक शकना हाजी खंत सत्यजिताक चाबडायताली . 

पुण तेचबराबर जाता तितले बेगीन पैस वचपाची ताकतिकूय 
लागिल्ली . 

विशुतीन सांगिल्लें ते प्रमाण खऱ्यांनीच धरतवैलो संपर्क 
तुटिल्लो . सत्यजित आनिकूय अस्वस्थ जालो . तातूंत मोली तर 
आकांताचो अस्वस्थ जावन बोवाळ मारतालो . 

कळाव करिनासतना सत्यजितान यान उकललें . पयली उडकी 
घेवन वैर वतनां ताणे भायर पळयलें . हायपर सोनीक यानाक तेंकुनूच 
तो उबो रावन हात दाखयतालो . आनी अितल्यान- 

आकांताळो स्फोट जावन सवन नितळसागर वांठार वैर 
सकयल जालो आनी दुसऱ्याच खिणाक ज्वाळामुखाक तोंड फुटून लाव्हा 
रोसाचे घोगे आर्यन दोनाक धरूंक आयिल्लेवरी वैर उसळ्ळे . सगलो 

वांठार उज्या उजवाडान लख्ख लिकलिकलो . आनी 

सत्यजितान पैस वतां वतां सकयल पळयलें . हायपर सोनीक 
यान वैर उसळून आरतें - परतें जावन गेनिमीडचेर त्या लाव्हा रोसांत 
पडून नाच्च जालें . सुपरटेलिस्कोप लावन पळोवपाचो सत्यजितान येत्न 
केलो . पुण तो विशुती खंयच दिश्टी पडलो ना . लाव्हारोसांत तळून 
भाजून करपला आसतलो हे येवजून सत्यजितान अक व्हड सुसकारो 
सोडलो . आनी मोलीचे उपकार आठयत यानाक गती दिली . 

आनी सात वर्सीउपरांत आज ही खबर चर्चेक आयिल्ली . डॉ . 
नागराज सांगतालो- ' त्यावेळार ह्या अकविसाव्या शेंकड्यांतलो 
सगल्यांत व्हड विनोद अशें म्हुण हांवें ताजी फकणां मारिल्ली . हेर 
देसांतल्यात शास्त्रज्ञांक सांगल्यार आजूय ते हेच म्हण्टले . तेन्ना हांव 
म्हण्टां - त्या विशुतीन सांगल्ले प्रमाण आनीक शंबर वर्सा तरी ते यान 
करपाक पावपाचे नात . तेन्ना ह्या काळांत , फाटीफुडें विशुतोवैले लोक 
हांगा पावलेच जाल्यार , तांचेर जैत जोडपाअितले आमी प्रगत जावंया . 
तोमेरेन तरी विशुतोचे सोदीक वचून चूड दाखोवन म्हारू घरांत 
हाडपाचो येत्न करप ना . ' 


0 


५ 


आतां रड 


रेभेद ! फुलांमेस्त्रीलो चेडो ! आयज कुवेताक वतलो . मुंबय 
विमानतळार पावलालेगीत आसतलो . रातच्या देडाची फ्लायट . आनी 
थोडो वेळ उल्ला ... 

प्लेनाची तिकेट कंपनीन धाडल्या खंय . आनी पगार खंय 
म्हयन्याक जेवन खावन चार हजार . ते भायर ओव्हरटाइम ! दोन 
वर्त्यांनी परतो येतलो तो धपक्याक अक लाख घेवन येतलो . कोणाकूय 
अभिमान दिसपाचो ह्या पुताचो . 

पूण हांगा फुलांमेस्त्री हांतुणार तळमळटालो . हुसक्यान आनी 
भिरांतेन काळीज कातरतालें . पुताले बलायकेच्या हुसक्यान न्हय ; 
पुताल्या जिवाक कसली भिरांत आसा म्हूण न्हय ; तर आपणाल्या 
फुडाराच्या हुसक्यान , आपणाल्या जिवाचे भिरांतेन . 

पाणदुडवाक पातिशेर आसतना रेमेदीन घर हालोवन सोडिल्लें . 
हातांत लाखभर दुडू घोळटलो तेन्नाच्या रेमेदिल्या कर्तुपांचो सुमार 
करूनच फुलांमेस्त्री गळसणून गेल्लो . 

न्हिदे आतां ! चितून कितें जावपा आहा ? ' वयर कामाचेर 
न्हिदून परवंपी कातारिनान सकयल शेंदरी हातरून पडिल्ल्या घोवाचेच 
फेंगसून म्हळे . 

फुलांमेस्त्री कांय अक उलयलो ना . तिका म्हणपाक कितें जाला ! 
ती अचळय सुट्टली . बचक्यांत सांपडटलों तो हांव ... फुलांमेस्त्री 
काळखांतच उठलो . शेंदरेचेरूच दिमी मारून ताणे हात जोडले . आनी 
कितलोसोच वेळ फुतफुतत रावलो . 

कातारीन खरेपणी हुसक्यामेकळे जाल्लें . हुसको दिसतालो तो 
फकत फुलांमेस्त्रीचो . बाबड्यान केदो व्हडलो कांच घेतिल्लो काता 
रीन मात सुटलें . फाटली स सात वर्सी जाचे सांवट पडून घराक 
अवकळा आयिल्ली तोच आतां पयस जाल्लो . आनीक दोन वर्सा तरी 
येवपाचो नासलो . आनी आनीक दोन वर्सानी तो येतलो तेन्ना 
कातारीन ह्या संवसारांत उरपाची मात्तूय शक्यताय नासली . 

आनी हीच्च गजाल फुलांमेस्त्रीक भेसडायताली . हो बारीक 
जोर वखद विर्सदाबगर आंगार काडून कातारीन दोन वर्सा तड 
मारीत म्हणपाची आस्त नासली . उरतलो आपूण अकलो . फाटली 
स सात वर्सी सगलो मनस्ताप जोडयेन सोंसलो . अकामेकांकडेन 
उलोवन ल्हव केलो . वांटून घेतलो . पूण आतां दोन वर्साउपरांत जेन्ना 
रेमेद परतो येतलो तेन्ना फुलांमेस्त्री अकलो आसतलो ! अकलो 
सोसतलो ? 

दोन वर्सी ? कितें सांगू येता ? घडये , कुवेत मानवना म्हूण 
म्हयन्याभितर परतो येत ! घडये थंयूय मस्ती केली म्हूण ताका 
धांवडावन घालो जाल्यार 

कातारिनाक मदींच खोकली माल्ली . जीव मोव जालो . ' इदें 5 
उदीक दी रे ? ' खरशेत खरशेत कातारिनान म्हळे . 

फुलांमेस्त्रीन उशाकडेन सांसपून फस्क काडले . अकच काडी 
आसली तीय मारचेपयलींच मोडली . पयलीं काय बो पन्नास काडयो 
आसताल्यो . हाली चाळीस लेगीत नासतात . फस्क रोखडेंच सोंपता . 

लटफटत फुलांमेस्त्री उठलो . बोल्सांत हात घालून कालच नवें 
घेतिल्लें तें फस्क काडले . ' आनीक चार आण्यांचो गोबोर ' अशें 
म्हणीत पेत्रोली दिवो पेटयलो आनी उदका घोंट हाडून कातारिनाल्या 
ताळयार घालो . 

दवलोभर उदक आपूण पियेलो आनी दिवो पालोवन हांतुणार 
पडलो . 

' वगो बरो न्हिदे आतां ! दोन वर्सी सुशेग मेळटा तोय कित्याक 
सोडटा ? ' खोकली आडायत कातारिनान म्ह .. 

दोन वर्सा ? कोणे सांगलां ? कोण दितलो खातरी ? आनी 
दोन वर्मा उल्लो तरी दोन वानी येतलो तेन्ना 

पाय , चेडयेच्या , तुका दाखोयता- ' रेमेदीली हीं उतरां 
फुलांमेस्त्रीच्या कानांकूय दसून उरिल्ली . रेमेद पथून योसर ती तागली 
फाट सोडपार नासली . 

' मांय xxx , तुका मद माल्ला- ' 

पाय , चेडयेच्या , पयलो तुका कोपास कोत्तोलों- ' 

फुलांमेस्त्रीन कामरून माथ्यावल्यान ओडलें आनी उशांत कान 
मुंगरून तीं उतरां विसरायेर घालपाचो येत्न करूंक लागलो . 

पूण यादीचेंय अक गणीत आसा . नाका तेन्ना त्यो चड नेटान 
येवंक लागतात . 


बापायकडल्यान रेबेक शिकन फिलोमेन पायचेपरस चड फिशाल 
जाल्लो . आरमोनाचेरुय तागेली बोटां बेस बरी चलतालीं . ते भायर 
सोल्फां वाचपांतूय फिशाल जाल्ल्यान तरणे पिरायेचेरूच तो इगर्जेचो 
मेस्त्री जाल्लो . तेन्नाच्यान लोक ताका फुलांमेस्त्री म्हूण पाचारूंक 
लागिल्ले . 

कातारिनाकडेन साक्रामेंत जोडून फुलांमेस्त्रीन नव्या संवसाराक 
आरंब केलो तेन्ना सावन गांवांत ताजेइतलो उमेती तरनाटो दुसरो 
नासलो . इगर्जेत दिसपट्टे आनी अदींमदीं कपेलांत रेबेक वाजोवन चार 
पयशे मेळटाले . काजार वा इंतेर आसल्यार अदीकतराचे सुट्टाले . 
पूण ताका सगल्यांत चड खोस भोगताली ती सांजच्या आदेसाक 
इगर्जेत रेबेक शिकूक येवपी उमेती भुरग्यांक शिकोवन . ना मेळू दुड 
चड , पूण मानभौमान भोवच मेळटालो . 

वडिलांकडसून मेळिल्लो इल्लोसो भाटाकुडको आसलो . दोनसवाय . 
दोनशांचो पाडो आसलो . काजार जालो त्याच वर्सा नाल्लांक दर आयलो . 

कातारिनालो पांयगूण मानून फुलांमेस्त्री खूश जालो . पूण काजराक 
तीन वर्सा सल्ली तरी संवसाराच्या रूखाक फळ धल्लें ना तेन्ना मातसो 
निशेलो . कातारिनान कितल्यो आंगवणी केल्यो . आनी रेमेद जल्माक 
येतकीर त्यो सगल्यो आंगवणी पावयतासर दोगांली घे धावपळ . पूत 
जालो आनी कूस उजवली हाजी दोगांनी पोट्टभर खोस मनयली . 

रेमेदीली अर्थअपूर्बाय तरी कितली जावची ? शेजारचे फिलसून 
अक दीस कातारिनाक सांगले लेगीत- ' लोकांगेर भुरगीं जायीनाय 
गो ? तुमी तेका जबर माथ्यार घेयला . बरें न्हूं हेभाशेन करप . मागीर 
जड वयतलें ! ' 

पूण शेजान्नीक नाटकाय जाली म्हूण समजून कातारिनान ते 
कानामनार घेतले ना . रेमेदीफाटसून दुसरें भुरगें जालें ना . ताकालागून 
आवयबापायली पुराय माया आनी अर्थ रेमदीच्याच बांट्याक आयली . 

अक दीस रेमेद इश्कोलांतल्यान आयलो तोच जोर घेवन आयलो . 
म्हणटां म्हणटां दिसांचेर पडलो . चवदा दीस सरून अकवीस दिसांचेर 
पडलो . कितले त्रास काडिल्ले दोगांनी ! रातीराती खळून सारिल्ल्यो . 
कातारिनान रेमेत सायबिणीक सांगून घेतिल्लें , बाबाक बेगीन बरो कर . 
बरो जातकीर सेगीद तीन वर्सा रेमती फेस्तादिसा बाबाक घेवन रेमेती 
दोंगर चडटां म्हूण . 

रेमेद तेन्ना धा वर्साचो आसुंगे . उपरांत दोन वाँ चुकनासतना 
कातारीन ताका घेवन फेस्ताक गेल्लें . बशीन वचून मुळसांत देविल्ले 
आनी रेमेदीचो हात धरून दोंगुल्ली चडिल्लें . तिसऱ्या वर्सा रेमेदीन 
चिकान केले . मुळसांत पावतकीर आवयक ' तू सर फुडे , हांव फाटसून 
येतां ' म्हूण सांगून फुडें धाडली आनी फाटल्यान आपूण भाड्याची 
मोटारसायकल घेवन वयर गेलो तेन्ना कातारीन खरशेत खरशेत अर्दे 
वाटेर पाविल्लें . 

परतें येतकीर कातारिनान फुठांमेस्त्रीक ही खबर सांगली 
जाल्यार फुलांमेस्त्री हांस हांस हांसलो . मागीर कातारीन तोंड वांकडे 
करून बसलें तेन्ना फुलांमेस्त्रीन पुताक तापयिल्ले भाशेन केलो . 

' मोटारसायकल खंयची हाडली तें इचार तेका- ' कातारिनान 
मुद्यार बोट दवल्लें . 

' सांगले न्हूं , म्हुगेल्या फ्रेंडागेली म्हूण ! ' रेमेदीन आवाज 
चडोवन म्हळे . 

पुरो आतां . तूं बोस- ' फुलांमेस्त्रीन पुताक भायर धाडलो 
आनी बायलेक म्हळे , तूं बेश्टेंच पिकार जाता कातारीन ! भुरगो 
आहा तो . पूण तेका येवजलें तें चय- तकलेन बरो ताण जातलो 
तुगेलो चेडो ! ' आनी फुलांमेस्त्री पथून हांस हांस हांसलो . 

आतां दिसताले तेन्नाच ताजेर दोन फुलयिल्ली जाल्यार आयज 
घडये तो असो जावचो नासलो . तो खरेपणी इश्टाले मोटारसायकलीचेर 
बसून गेल्लो काय भाड्याची व्हेल्ली हाजी वेळार रुजवात करूंय जाय 
आसली . आनी भाड्याची व्हेल्ली जाल्यार रेमेदीकडेन दुडू खंयचे 
आयले हाजी चवकशी जाल्ली जाल्यार दुडू फारावपाची आनी मोडपाची 
तागेली संवय घडये मोडटली आसली . पूण आतां कळाव जाल्लो इतलें 


समजुपाचे पिरायेर पुतान रेबेक शिकचे म्हुण फुलांमेस्त्रीन 
कितलोसोच येत्न केलो . पूण ना रेमेद शिकलो ना . फुलांमेस्त्रीक वायट 
दिसले . पूण कातरिनाक दिसले ना . 

' कितें जाबपा आहा रेबेक शिंकून ? मेस्त्री कोत्ता तेका ? दोन 
वगत जेयच्याक पातिशेर जातलो- ' फुलांमेस्त्रीले टामटीम जोडीचेर 
बडी मारून कातारिनान म्हळे . आनी खरेंच तें . ते परस बरो शिकलो 
जाल्यार आदवोगाद वा मामलेदार जातलो . काय न्ही जाल्यार अंप्रेगाद 
तरी 

त्या दिसाच्यान फुलांमेस्त्रीन ताका रेबेक शिकोवपाचो माद 
सोडलो . पूण बाबाले लाड उणें जाले नात . पुतान मागले आनी 
बापायन ना म्हळे अशें केन्ना घडले ना . तरेकवार मुस्तायकी , जोतीं , 
बूट , रेनकोट , सत्री , तेभायर हाताक घड्याळ , दोळयांक गोगल , 
ओवपाक सायकल ... 

जाय जाय तें मेळटाले तरिकूय हट्टाक सुमार नासलो . कातारीन 
ताका सांगता तें करून वाडटालें . अकदीस शेळी कडी वाडली म्हुण 
तो जेवनासतना राविल्लो . आनी पस्ताविल्या फुलामेस्त्रीन तेदे वगतार 
बाजारात वचून नुसतें फैदासून कातरिनाक कडी रांदपाक लायिल्ली . 

ह्या लाडांचो फाव तसो परिणाम रेमेदीचेर जाल्लो . सुखार 
वाडिल्ल्याची लक्षणां तागेले कुडीचेर बेस बरी दिश्टी पउटाली . तो 
शेकान शेक वाडिल्लो . पंदराव्या वर्सा तो मानाय कसो दिसतालो . 

त्या वर्सा इश्कोलाच्या स्पोर्टसांत ताणे तीन कोपां जिखली . 
' शॉट पूट ' सर्तेत तागेलो गुळो तर खुबच पयस पडिल्लो . दुसऱ्या दिसा 
प्रिसिपालान फुलांमेस्त्रीक म्हळे , ' रेमेद अथलॅटिक्सांत अकदम बरो 
आहा . बरी ट्रेनिंग मेळ्ळी जाल्यार फुडाराक नांव जोडटलो . · वेट 
लिफ्टिग ' बी शिकोवंक जायें तेका . तेका बरो खाबय जेवय . अथलेटिक्स 
म्हुळचार फकाणां न्हूय . ' 

आनी आपणांक तांकता वा ना ते पळयनासतना फुलांमेस्त्रीन 
रेमेदीक खावडिचो खुराक सुरू केलो . आंत्र्या पैरान मटन चिकन , दिस . 
पट्टे नुसतें आनी तरकारी . सकाळी फुडें खावपाक फुगयिल्ले चणे , रात , 
न्हिदतना दूद . पयलींच रेमेदीन जावोस धरिल्लो . तातूंत ज्युस्त वाडटे 
पिरायेर ही खाड पडली . रेमेद राकेस कसो वाडलो . पूण - पूण 
फकत दांगांनीच . 

दोन दीस जिम्नेजियमांत गेलो आनी तिस - या दिसाच्यान 
सोडलें . इश्कोलांतूय उजवाड घालो . सातवेक ओक फावट आनी आठ 
वेक दोन खेपेक घोडे खावन रेमेद णवेंत पावलो तेन्ना म्हणसर कातरि 
नाली दोन कांकणां आनी फुलांमेस्त्रीली देड लिब्राची मुदी कडोवन 
जाल्ली . पूण जावं फुलामेस्त्रील्या जांव कातरिनाल्या कपलार मिरी 


पडूक नासली . 


णवेचो हुमर हूंपून एस . एस . सी . क पावनाफुडें रेमेदीन 
मोटवें कालसांव सोडून लांब पँट घालपाक सुरू केलें . बाब ल्हानाचो 
कसो कसो व्हड जाता लक्नुबायेद पळोवपी आवय बापायन पूत 
आतां व्हड जालो हेय गजालिची तोखणाय केली . 

अशीच अेक रात . फेस्ताचे दीस आसले . रेमेद बेगसार जेवलो . 
मुस्तायकी घाली आनी आल्मारीतलो बापायलो टाय काडून गळयाक 
बांदलो . 

बाब , खूय वयता रे ? ' कातारिनान अजापून विचाल्लें . 

' आतां हांव व्हड जालां , मांय ! आतां तुमी म्हाका खूय वयता 
ते इंचारप सोबना . ' टायाची गांठ सारकी करतना रेमेदीन सांगलें . 

' बरें आहा तर ! आतां पाय येतलो . आतां म्हाका सांगिलां तें 
पायक सांग आनी मागीर वोस . ' मायन तिडकून म्हळे . 

पूण रेमेदीचेर ताजो मात्तूय परिणाम जालो ना . आपणांक जाय 
जाय तें मांयपायन दिवपाचेच ; मांयपायक जाय ते आपणे करूंकच जाय 
अशें ना- अशीच रेमेदीची भावना जाल्ली . 

' तूं सांग तेका हांव गेलों म्हूण . आनी रातीकडेन म्हुजी वाट 
चवं नाका . ' अशें सांगून रेमेद टॉकटॉक बूट वाजयत भायर सरून 
गेलो . 

फुलांमेस्त्री घरा येनाफुडें कातारिनान ताका ती खबर सांगली . 
फुलमेस्त्री होलमलो- सेर्त , रेमेद डान्साक गेला . 

तिडक माल्ली फुलांमेस्त्रीक , अंदू तागेली एस् . एस् सी . ! पास 
जातकीर मागीर जाय ते कर . पूण हे दीस फोल्गां मारपाचे न्हय . 
ताका येन्नाच आळाबंद घालूक जाय . 

खीणभर मनांत आयलें . वचचे हॉलांत आनी हाडचो ओडीत 
ओडीत घरा , पूण- कितली लज जातली ताका . आनी लज जावन 
तिकडून ‘ ना येना ' म्हळे जाल्यार ? ... तेपरस येवंदी घरा . हे खेपेक 
कसोच वग्यान सोडप ना . 

फुलांमेस्त्री रातभर कूस परतीत रावलो . फांत्यार पावणेपांचांक 
रेमेदीन दारार माल्लें . आनी अक खेपेक मारून वगी रावलो ना . दार 
धोडायत रावलो . फुलांमेस्त्रीली तिडक सुमाराभायर वाडली . रागान 
ताणें दार उकतें केलें . तेबराबर रेमेद लकून फुलांमेस्त्रीच्या आंगार 
पडलो . आनी फूलांमेस्त्रीक उतर सुटचे पयलींच रेमेद ताणशेलो 
कितू वगत देसर मारप ? हांव समजलों- दोगांय 

रेमेदील्या उतरांनी फुलांमेस्त्रीली वाचाच धल्ली . सोरो पियेलो 
म्हूण कितें जालें ? बापायक ही उतरां ? पूण रेमेदीली बेबदी 
आवतिकाय पळोवन हो वेळ भासाभास करपाचो न्हय म्हणपाचे वळ 
खून फुलांमेस्त्री वगी रावलो . दाराक खिळी घालून मोन्यांनी वचून 
न्हिदलो . 

दुसऱ्या दिसा फुलांमेस्त्रीन रेमेदीक जाप दिली ना . कातारीनूय 
काय अक उलयलें ना . पूण रेमेदीले कांय ओक अडले ना . ताका कसलो 
पच्छत्ताप जाला सो दिसलो ना . मांयपायन जाप दिली ना हाजें 
वायट्य दिसले ना . 

अशे आठ धा दीस गेले . पयलीं मांय रेमेदीक च्या पियेवपाक , 
खावच्याक दिवपाक आफयताली . आतां रेमेद आपूण जावन च्या 
घेवंक लागलो . आपूण जावन जाय जाय तें काडून खावंक लागलो . 
बापायक लेगीत दवरना जालो . करतांकरतां हीच संवंय जाली . 
मांयपायले जापेबगर रेमेदीलें आदलेपरस बरें चलूक लागले . 


एस् . एस् . सी चे परिक्षेक रेमेद मेजून तीन फावटी बसलो . 
आनी तीन फावटी फेल जालो . पयले खेपेक फेल जालो तेन्ना ' जावं , 
आनिकूय कितलेशेच फेल जाल्यात . फुडें पास जातलो . ' अशें म्हूण 
फुलांमेस्त्रीन आपणाचेच समादान केलें . पूण मागीर फुलांमेस्त्री 
निशेलो . पूत मात आपणे ' हॅट्रीक माल्ली ' म्हण सांगीत गांवभर 


भोंवलो . 


एस् . एस् . सी मेरेन , शिकलाच तो , परिक्षा पास तरी जावचो 
म्हूण फुलांमेस्त्रीन रेमेदीक चवथे खेपेक परिक्षेक बसपाक सांगलें . 
रेमेदीन फॉर्म भरपाक दुडू व्हेलें . पूण फॉर्म भल्लो ना म्हणपाचे 
बापायक परिक्षा बगलेक पावसर कळ्ळे ना . कळटकीर फुलांमेस्त्रीन 
जायते हातपाय धोडायले . पूण रेमेदीचेर ताजो कांय ओक परिणाम 


जालो ना . 


पुतान कॉलेज शिकचें , मामलेदार वा जुवीज जावचे हे तागेसें 
सपन रेमेदीन एस् . एस् . सी . च्या हुमराचेर नाकयां आपटून जिवें 

माल्ले . फुडें किते हो प्रस्न बापायक भेसडावपाक लागलो . कातारि 
नाल्यो वस्ती विकून पुताक ल्हानाचो व्हड करतना फाल्यां पूत जोडून 
आवयबापायक सांबाळटलो म्हणपाची आस्त आसली . 

शिकचो ना जाल्यार सिर्वीस तरी कर- ' अंक दीस बापायन 
सांगले . 

' सिर्वीस ? खुय आहा ? ' तोमेरेन रेमेदीन नोकरेचें चितुकच 
नासलें जाये . 

घरा बसून सिर्वीस मेळटा ? सोद- ' फुलांमेस्त्रीन सांगलें . 
खंय सोदूं ? कोणे दवल्ल्या ? ' रेमेदीन बेपर्वाय केली . 
हेय आघाडीचेर फुलांमेस्त्रीक निशेणी आयली . 

करतां करतां रेमेद हाताभायर वचूंक लागलो . तोंडाक सोन्या 
घाणी मारूंक लागल्यो केस्तांवां केल्ल्याच्यो खबरो कानार येवंक 
लागल्यो . रातिचो परततालो तेन्ना तागेले बेबदे आवतिकायेक लागून 
ताका कितेंय सांगपाची माणसुकी नासली . आनी सकाळी सांगूक 
गेल्यार उतर काडचे पयलींच तो तोडून उडयतालो . वीस पंचवीस 
वर्सा मानाभौमानान इगर्जेची सेवा केल्ल्या फुलांमेस्त्रीक रेमेदील्या 
करण्यांनी लजेन मान सकयल घालची पडूक लागली . 

अंक दीस पादविगारान फुलांमेस्त्रीक आफोवन व्हेलो : 

मेस्त्री तुगेलो रेमेद हाली खुबूच मस्ती करूंक लागला म्हुण 
आयकू येता . तूं जाणां ? ' 

फुलांमेस्त्री लजेन बावलो . तकलेनच हय म्हुण वग्गी रावलो . 

काल हांव तिठ्याकडल्यान येतालों . निसत्या बाजारांत 
बोबाट आयकून खबर घेयली जाल्यार लोकांनी सांगले - रेमेदीन 
खांपुल्ले निसतेंकान्नीलो निसत्या पाटुलोच शेवटून माल्लो . खांपुल्ली 
तोंडान सुबेंजच . पूण रेमेदीन हे भाशेन करप न्हू ! ' आनी मान सकयल 
घालून आयकुपी फुलांमेस्त्रील्या खांदार हात दवरून पादविगारान 
समजिकायेच्या सुरान म्हळे , ‘ तेका बरे ऽ भाशेन सांग ; चड मस्ती 
केल्यार रेस्पेत वगडायतलो आनी फाफारांव जातलो . ' 

तो आमगेलें कांयच आयकना , पादविगार ! ' फुलांमेस्त्रीन 

इलेंशे तोंड करून सांगले . 

तुमीच चड माथ्यार घेयलो तेका . देखून तो पारपोळ जालो . 
पूण आजून वगत गेलो ना . उतरांनी आयकना जाल्यार कानाक धरून 
सांग . गरज पडल्यार दोन फुलय . ' 

रेमेदीचेर दोन थापटां फुलवपाची कल्पना फुलांमेस्त्रीक मानवली . 
पूण रेमेद जायतसावन आयजमेरेन ज्या भुरग्याक हात लायलो ना 
ताजेर आतां तो मानाय जाल्ल्यावेळार हात उकलतलो कसो ? पूण 
अक गजाल फुलांमेस्त्रीक पुटवल्ली- बरेभाशेन सांगून रेमेद आयकुपार 


ना . 


लजेन मान सकयल घालून आनी तिडकीन खतखतत फुलांमेस्त्री 
घराकडेन आयलो . जाल्यार बल्कांवाकुशीनच्या जनेलाभायर पयसशी 
रावन कांय भुरगीं खोटो वयर करून भितर तांकताली . फुलांमेल्त्रीची 
जाग आयकून ती धावली . 

अशें कितें पळयतालीं काय हाजो विचार करीत फुलांमेस्त्री 
दारांतसून भितर सरपाक आनी रेमेदीन कातारिनाक धुकलन सकयल 
उडोवपाक अक जालें . आवयक धुकलून रेमेदीन आलमार उकती केली . 
आनी कातारीन दिसपट्टया खर्चाखातीर दवरता ते मोडिचे पोटलेक 
हात घालो . मोड सगळी बोल्सांत ओतून रेमेद धुंवलो . जाल्यार रागान 
तांबडो जाल्लो फुलांमेस्त्री दारांत उबो . 

सोंसू नज जावन फुलांमेस्त्रीन कोनशाचे बडयेक हात घालो . 
बडी उबाल्ली आनी झम्म रेमेदील्या भुजार घाली . रेमेदीन थंडसाणीन 
बडी आडायली . घट धरून ओडली आनी दोळे मोटे करून तो फुलां 
मेस्त्रील्या आंगार आयलो . बगलेक येवन ताणे बडी उकल्ली . 

रागान तांबडो जाल्लो फुलांमेस्त्री खिणांत भिरांतेन धवो जालो . 
नकळटनां बडी आंगार पडत म्हूण आडावपाक तागेलो हात वयर 
गेलो . 

कातारिनान पडिल्लेकडेनच किळांच माल्ली . 

रेमेदीन हातांतली बडी ' हूं ' असो आवाज करून कुशीक 
शेवटिली आनी दाव्या हातान वाटेवयल्या पायक कुशीक धुकलून 

रेमेद भायर सरून गेलो . 

कातारिनाली किंळांच आयकून धांवट आयिल्ले फिलसू आनी 
कायतान रेमेद भायर सरून गेलो तें पळोवन भितर सल्ली . जाल्यार 
फुलांमेस्त्रीन तांकां — कांय ना , कांय ना ' करून परतिली . 

तेन्नाच्यान सद्दां सकाळी रेमेदीन हात फुडें करप आनी आवयन 
दोन तीन रुपये ताज्या हातार दवरप ही चाल जावन पडली . 

आनी मागीर आंत्र्यापययन केशीतक्रारी येवंक लागल्यो , 

आरे , तुगेल्या रेमेदीन आमकां गरजेभायर गाळी संवल्यात ... ' 
शेजारी . 

' हयी ? हांव सांगतां तेका- ' गुन्यांवकारी जावन फुलांमेस्त्री 
म्हणटालो . 

' आरे मेस्त्री , तुगेल्या चेड्यान सिगाराचे दुडू दिवपाचे 
आस त , ' पसरकार . 

अशें ? हांव विचात्तां तेका . तो दिनाजाल्यार हांव दिता ' 
नकळटनां फुलांमेस्त्री उतर दितालो . 

फुलांमेस्त्री , काल तुगेल्या चेड्यान म्हुगेल्या चेड्याक 
खांपायलो . तेका- ' 

हांव सांगतां . हेभाशेन करपाचे न्हूं तेणे- ' 

पुण मागीर रेमेद पायले सांगणेत ना म्हणपाचें गांवार पातळ्ळे 
आनी लोकांनी ताका सांगपाचेंय बंद केलें . 

अंक दीस आगुस्ताल्या बाराचेर रेमेदीन झगडी केली . पयलीं 
सोरो पियेलो . आनी मागीर दुडू मागले म्हुण बाटल्यो , ग्लास आनी 
हारशे फोडले . आगुस्तान आडावपाचो येत्न केलो जाल्यार ताकाय 
मार घालो . लोक पयस रावन पळेतालो . पूण कोणेच रेमेदीक 
आडायलो ना . आगुस्तान पुलिसेंत केस केली . पुलीस रातीकडेन 
घरांत येवन रेमेदीक घेवन गेले . 

फुलांमेस्त्रींतलो बापूय कळवळ्ळो . सकाळीफुडें उठून पुलिसेंत 
गेलो . पुलिसेन फुलांमेस्त्रीक कुस्कुटाभाशेन लेखलो . लजेन दुखाविल्ल्या 

फुलांमेस्त्रीन आदवोगाद काडलो आनी फियांस मारून रेमेदीक भायर 
काडलो . 

ती केस चलतासतनाच रेमेदीन दुसरी भानगड केली . रॉकसांता 
नाले भयणिची फकाणां माल्ली . भयणीन भावाक सांगलें , रॉकसांतान 
विचारूंक आयलो म्हूण रेमेदीन ताका येतिश्ट पेट घालो . पर्थन पुलीस 
आयले . हे खेपेक ताजेर चॅप्टर केस जाली . फुलांमेस्त्री निर्णलो . हे 
फावटी तो वग्गी रावलो . काळांतरान रेमेद सुटलो . पूण चॅप्टर केस 
जाली म्हूण बदल्लो अशें जालें ना . वयल्यान अदीक निबर मात 


जालो . 


म्हारगाय दिशीदिशी वाडटाली . वरव गोटो कितलो म्हारग 
जाल्लो . दोन रुपयांच्या नुसत्याक धा रुपये पडटाले . पगार मात 
तितल्यारच थीर आसलो . इगर्जेत मेस्त्रीपण करून मेळटालो दुडू 
संवसाराक पावपाइतलो नासलो . अदीकतराच्या मिसाक पांच रुपये 
मेळटाले ते अदीकतराचे . काजार जालें , इंतेर जालो जाल्यार जें 
कितें सुट्टालें तें न्हेसपाभोवपाक पावनासलें . 

म्हारगायेक लागून नाल्लाकूय दर आयिल्ल्यान माणसुकी . 
भाटाकुडको पाडून मेळपी नाल्लांचेर फुलांमेस्त्रीलो संवसार चलतालो 
म्हळचार जाता . पूण केनाय फुडलो पाडो करूंक कळाव जालो 
जाल्यार पेजेनिसाचेर रात सारची पडटाली . 

म्हारगायेवांगडाच दुयेंसूय फाटीक लागिल्लें . कातारिनाक थंडी , 
खोकलीं , उसळाउसळ आसतालीच . फुलांमेस्त्रीलाय हात फोडटालो . 
तरी बरें , हाली रेबेक शिकूक भुरगे येनासले . रेबेक इगर्जेत वचून 
येताले आनी कुडीतल्या खिळयार हुमकळटालें . शिकवणी करून चार 
पयशे मेळटाले तेय बंद जाल्ले . 

तरिकूय फुलांमेस्त्री रेमेदीक कांयच उणें करनासलो . अपूर्वांय 
म्हूण न्हय , पूण भिरांतेक लागून सकाळी रेमेदीक उडो आनी च्या 
जायच आसली . दनपरां तो घरांत आसतलो म्हुण ना . आयल्यार 
येतालो . ना जाल्यार ना पूण आयलो जाल्यार जेवण तयार जाय 

आसलें . ना जाल्यार गाळिचो शिवर आनी सामानाची मार धोड 
जाताली . 

असोच अक दीस सकाळचो फुलांमेस्त्री इगर्जेत गेल्लो आसतना 
रेमेद आवयसरी आयलो 

' मांय , म्हाका धा रुपय दी . ' 
म्हु लागी पाणदुडू लेगीत ना बाबा . ' कातारिनान खरें ते 


सांगलें . 

आब्बा , तुमकां वखदां हाडूंक दुडू आहाय तुमचे लागी . 
म्हाका देस्पेजाक दिवंच्याक मात नाय ? ' रेमेदीन धेगसून म्हळे . 

' आमी ह्या दिसांनी पेजेनीस जेयताय , जाणा तूं ? कातारिनान 
ताका समजावपाचो येत्न केलो . 

कित्याक कोत्ताय चामटीपणा ? खंय गेलो तो पाय ? तेका 
हालयल्यार पंचीसतीस रुपये अशेऽ झडटले . ' 

नाका , नाका . तेजेकडेन मागू नाका बाबा ! तेजेलागी दुडू 
नाय ह्या दिसांनी तो पयलीच पिकार आहा . ' रेंमेद बापायच्या 
हड्डयार बसचो न्हय म्हूण कातारिनान आडायलो . आनी समजावणेच्या 
सुरांत सांगले , ' चार दीस राब . सुंक्रारा पाडिकारान येतां म्हुळां . 
पाडो जायनाफुडें तुका दितां . तोमेरेन मागू नाका . ' 

अजाप म्हळयार रेमेद तोंड धांपून भायर सरून गेलो . आनी 
कातारिनान सुटिल्ल्याचो हुसकारो सोडलो . 

पूण चारच दिसांभितर त्या अजापाची फोडणिशी जाली . 
शुक्रारादिसा सकाळी पाडिकारांक घेवन फुलांमेस्त्री भाटांत वच 
जाल्यार दोन दिसांफाटींच रेमेदीन येवन पाडो केलो आनी नाल्ल 
कारांक हाडून नाल्ल फुकलो म्हणपाचे कळ्ळे . 

कपलार हात मारून सुके आळणे घोंटीत फुलांमेस्त्री घरा 
परतलो . कातारिनाक कळनाफुडें ताणेय बसकण माल्ली . हातापायांतलें 
त्राणच गेले . काळखी फुडाराच्या भंयान शेळी हूम सुटली . 

तेच राती कातारिनाक जोर चडलो . खतखतत र.वलो . 
दिसांनी देवलो . सढव्या दिसा परतो आयलो आनी मागीर आपालिपा 


चार 

खेळत रावलो . तोंडाची रूच गेली . अशक्तताय वाडत गेली . वखद 
विर्सदाचे जोडयेक दोतोरान रगताची परिक्षा फर्मायली . दुडू , दुडू , 
दुडू ! इतलेय करून दोतोरान सांगले - बारीक जोर ! 


मदी वेंचणुको आयल्यो . प्रचाराचे सुर्वेकच गांवांत झगडी जाली . 
विरोधी पक्षाच्या टेंपोन अका भुरग्याले सायकलीक धपको दिलो . 
कोणेतरी ड्रायव्हराक भायर काडून दोन फुलयली . ड्रायव्हराक 
वांटावपाक दोग जाण धांवले . तितल्यान थंय रेमेद पावलो . रेमेदीन 
मदीं तोंड घालें आनी कोण परती जाप दिता तितल्यांकूय धोडायले . 
ड्रायव्हराक तर हॉस्पिटलांत व्हरचो पडलो . आनी पुलीस येवन 
रेमेदीक घेवन गेली . 

तेच राती . आमदार उमेदवारान खासा पुलिसेंत येवन रेमेदीक 
सोडयलो . वयल्यान रेमेदीच्या खांद्यार हात घालून शाबासकीय दिली 
खंय ! आनी त्या दिसाच्यान रेमेदीक दर आयलो . 


केस्तांवां , मारामायो करपाक दुडू मेळपाक लागले . विरोधकांले 
टेंपो फोडप , विरोधकांली बॅनरां तोडप , पोस्टर पिंदप आनी विरोधी 
वावुरप्यांक मार घालप असली मनाजोगती कामां राजकी पांखो घेवन 
करूंक मेळ्ळी . पुलीस कानार केंस काडूंक लागली . वयल्यान पियेवपाक 
पोट्टभर सोरो . रेमेद ' दादा ' जालो . 

पूण वेचणुको आयल्यो आनी गेल्यो . आनी पियेवपाची संवंय 
सुटली ना . कांय दीस भायलेभायर सादोवन घेतिल्लो रेमेद पथून 
मांयपायक त्रास दिवंक लागलो . 

टि.बी. च्या वायटान कातारीन पोखरिल्लें . भारंभार वखदां 
करची पडटाली . कातारिनाल्या गळ्यांतलो कोरदांव आनी कानां 
तल्यांची अक पार सोडून हेर वस्ती विकून जाल्ल्यो . उल्लो तो 
भाटाकुडको आनी वाजोवपाचे रेबेक ! पोट भरपाक दोनींचीय गरज 
आसली . तरिकूय उपाव नासून फुलांमेस्त्रीन भाटा - कुडको घाण दवरून 
अक हजाराचे रीण काडलें . 

रीण काडिल्ल्याची खबर रेमेदीक कशी कळ्ळी कोण जाणा ! 
अंक दीस फुलांमेस्त्री इगर्जेतसून परतल्लो मात , रेमेद दुत्त करून 
सामकार आयलो . 

पाय , म्हाका शंबर रुपय दी . ' 

फुलांमेस्त्रीन आळणो घोंटून म्हळे , वीख घेवच्याक दुडू नाय 
म्हजे लागी . तुका खंयचे दिवं ? ' 

' चेडयेच्या ! ' रेमेदील्या तोंडांतली गाळ आयकून फुलांमेस्त्रीले 
दोळे धबे जाले , रगताचो चेडो बापायक ही गाळ संवत अशें ताणे 
सपनांतलेगीत चितूक नासले . फुडले आयकून तर तो सामकोच तटास 
जालो . 

चेडयेच्या , भाट घाणाक दवरून हाजार रुपय रीण काडलां . 
आनी म्हका शंबर दिबंच्याक रडटा ? भाट तुगेल्या पायले जायीत , 
म्हुगल्याय शेपायलें तें . म्हाकाय दिरैत आसा तेजो- ' रेमेद इलोइलो 
बापायच्या आंगार वचूंक लागलो , काड पयलीं शंबर रुपय . वीख 
जायें जाल्यार हांव हाडून दितां तुका ! ' 

कातारीन न्हि दिल्लेकडेन उठून बसले . 

दी दी तेका . नाका म्हाका वखद . तेका पयलीं दी . ' काता 
रिनाक खरस माल्ली ह्या खिणाक पुताचे भिरांतेपरस घोवाचें ताका 
चड पडिल्लें . फुलांमेस्त्रीन उजुपणान जोडिल्लो आनी जतनायेन 
सांबाळिल्लो मानभौमान रेमेदीन अशेतरेन खोटायिल्लो फुलांमेस्त्रीच्यान 
सोसूक जावचो ना हाजी कातारिनाक खातरी आसली . 

फुलांमेस्त्री अदीक अपमानीत जावचेपयलींच रेमेदीक भायरो 
करचो म्हूण कातारीन जातानज करून उठले . खुंटयाळयाक हुम 
कळायिल्ल्या फुलांमेस्त्रील्या बोल्सांत हात घालून शंबरांची नोट काडली 
आनी रेमेदीचे सुवादीन केली . 

नोटिचो उमो घेवन रेमेदीन ती बोल्सांत दामली . बापायकडेन 
पळोवन कुछित्री हांसलो आनी शिळोणी घालीत भाय र सरून गेलो . 

कातरिनान हाताक धरून फुलांमेस्त्रीक बसयलो . आनी मागीर 
बरभर येवजून भासाभास करून ताणी निर्वाणीचे थारायलें . हाजेफुडें 

घरांत कांयच दवरप ना . 

त्याच दिसा फुलांमेस्त्रीन आपणालें रेबेक व्हरून इगर्जेत दबल्लें . 
सातशींपन्नास उरिल्ले ते पादविगाराकडेन दवरपाक दिले . कातारि 
नाली कानांतल्याची पार व्हरून शेटीक विकली . आनी तिगेली 
निमाणी वस्त तो कोरदांव कातारिनाल्या गळ्यांत घालो . त्या 
दिसाच्यान कातरीन आपणाल्या कापडाचो पालव गळ्यांभोंवतणी 
पांगरूक लागले . 


आनी अंक दीस खंय रेमेद जुगडी खेळपाक गेलो . थंय दुडवांचे 
गरजेक रेमेदीन आपणाली सायकल विकली . सवायशी रुपये दिवन 
थोंटया आंद्रून घेतली . 

मोडपाक दुडू मेळ्ळे म्हूण रेमेद खुश आनी सवायभितर 
सायकल मेळ्ळी म्हूण आंदू खूश . पूण ही खोस चड वेळ तगली ना . 
रेमेदील्या हातांतले दुडू सल्ले तसो दुसऱ्याच दिसा तो पथून आंद्रुगेर 
पावलो - आनीक दुडू मागूक . 

दुडू ? आनीक दुडू कसले ? सायकल घेयली - कोंत काबार . ' 
आंद्रून सरळ सांगलें . 

' तिनशी रुपयांची सायकल ती . वयले दुडू दी ' रेमेदीन 
आवाज चडयलो . 

रेमेदीले तांबडे दोळे पळोवन आंदू भियेलो . घरच्यांनी आनी 
इश्टांनी ताका पयलीच उलयिल्लो रेमेदीली सायकल घेतली म्हूण . 
आतां आंदूचेर कलकल आयलो . 

म्हुजेकडेन आनीक दुडू नाय . तूयें म्हाका अकशेपंचीसांक 
व्हर म्हुण सांगलेले . तुयें आनीक दिवंचे पडटले म्हूण सांगोंक नासलें- ' 
रडकुरो परतून आंदून सांगले 


१ 


' खरेपणीं ना म्हुजेकडेन 

तेशे जाल्यार हांव म्हुगेली सायकल व्हरता . फाल्यां सकाळ 
मेरेन वयले दुडू हाडून सायकल व्हर . नाजाल्यार दुसऱ्याक विकतां . ' 

अशें सांगून आंद्रूल्या घरांतल्यान आपणाली सायकल घेवन रेमेद 
गेलो . 

आनीक पन्नासलेगीत दिल्यार सायकल सवायच मेळ्ळी म्हण 
पाची . पूण चड दिवपाक आंद्रूक नाका आसलें . पूण सोडली जाल्यार 
दिल्ले सवायशीय वतले म्हणपाची भिरांत आसली . निमाणे दोगातिगांक 
मध्यस्थीक घालून आनीक शंबर रुपये रेमेदीक फारीक करून आंद्रून 
सायकल व्हेली . 

अशेतरेन रेमेदीलें सादत गेलें . 


मदी अंक दीस — गोवा बंद ' आसलो . आदले रातीच पुलीस 
येवन चॅप्टर रेमेदीक धरून घेवन गेले . अशें कितेंय आसतकीर पुलीस 
प्रतिबंधक कायद्याखाला ताका व्हरताले आनी दुसऱ्या दिसा सोडटाले . 

गोवा बंद ' शांतिकायेन सोपलो आनी दुसऱ्या दिसा दनपरां 
रेमेदीक सोडलो . धरा आयलो तोच भुकेपोटार आयलो . रांदिल्लें 
सगले अकलोच जेवलो आनी थार न्हिदलो . 

आमोरेचेर उटून ताणे म्हळे , “ मांय दुडू दी . मांस मेळ्ळयार 
हाडटा . खायल्यार चड दीस जाले . ' 

रांदनीर पेज शिजताली . कातारीन वग्गी रावलें . 
आदन पळोवन रेमेद धुंवलो , ' पाय खूय मेला मरूंक ? ' 

तरिकूय मांय वग्गी राविल्ली पळोवन हातपाय धोडायत रेमेद 
भायर सरून गेलो . 

अर्दवरान परतो आयलो - हातांत कोंबो घेवन . 

' खंयच्यान हाडलो पोरा ? ' कातरिनान थरथरत्या आवाजान 
विचाल्लें . 

तुका लागना . ' रेमेदीन धेगसो घालो , हांव कातोरतां . तूं 
बेगी रांद आनी वाड . 

रेमेद फाटल्यान वता म्हणसर फुलांमेस्त्री आयलो . काचाबूल 
जाल्ल्या कातारिनान गजाल ताज्या कानांर घाली , ' म्हाका दिसता 
सेत तो फिलसुगेलो कोंबो . हेणे घुडांतल्यान फारायला आसतलो . ' 

फुलांमेस्त्री कांचवेलो . चोरयेचो कोंबो हाडून घरांत रांदूक 
लायता अत्रवीद ? तूं भायर चोरी कर , भायर वीक वा भायलेभायर 
खा . आमकां लागना . पूण घरांत ? ना . आमकां नाका ती भानगड ! 
फाल्यां केश जाली जाल्यार सगल्याचेरूच बगलांट येतलें . लोक 
म्हणटले , फुलांमेस्त्री आनी कातरिनय तसलींच ... आनी चोरयेत 
वांटेकार म्हूण आमकांय धरून भितर उडयली जाल्यार ? ना . ताका 
आडावंकच जाय 

आकांतून फुलांमेस्त्री फाटलेवशीन गेलो . रेमेद तेन्नाच कोंबो 
घेवन उकडयां बशिल्लो . 

रेमेद , तुका पयलेंच सांगतां- तो चोरयेचो कोंबो आमगेल्या 
घरांत नाका . तूं तो घे भायर वोसून जायें तें कर . आमी रांदपार 


नाय . ' 


बशिल्लेकडेन वन तीख नदरेन पळयत रेमेदीन म्हळे , ' पाय , 
चेडयेच्या , तुगेऽ पोट भल्लां म्हाका भूक लागलो आहा सुबेज उलोवशी 
जाल्यार तुगलीय गोमटी हे भाशेन मुड्डितलों . ' अशें म्हूण रेमेदीन 
कोंब्याची मान मुड्डिली . 

पुलिसेचे आनी लोकिचाराचे भिरांतेन पुताक आडावंक गल्लो 
फुलांमेस्त्री पुताच्या काचान थर्त भियेलो . कातारिनान जाता नज 
करून कोंबो रांदलो . आनी रेमेदीन आख्खो कोंबो अकल्यान भकलो . 
त्या दिसा फुलांमेस्त्री धा वर्त्यांनी म्हातारो जालो . 


आनी अंक दीस वायार खबर आयकली- रेमेद कुवेताक वता 
म्हूण ! फुलांमेस्त्रीन ती खबर ह्या कानान आयकली आनी त्या 
कानान सोडून दिली . 

कसलें काम करून येवंक नाशिल्लो आनी केन्नाच सिर्वीस करून 
नकळ आशिल्लो रेमेद कुवेताक बतलो हे फुलांमेस्त्रीक खरें दिसलें 
ना . पूण खन्यांनीच गेलो जाल्यार तितलोच सुशेग मेळटलो अशेय 
दिसलेबगर रावले ना . 

कुवेताक वतलो खंय ! हातांत ना पाणदुडू , शापातां मात 

व्हडली ! 

फुलांमेस्त्री कस्सोच विस्वास दवरपार नासलो . पुण अक 
दीस मीस वाजोवन जातकीर रेबेक दवरपाक भितर गेल्लेकडेन 
पादकुरानच सांगलें , 

मेस्त्री , रेमेद कुवेत वयता खूय मरे ! ' 
ा : , तो आनी कुवेत ? ' फुलांमेस्त्रीन गजाल फाफुडली . 

ना , मेस्त्री ! तो खरेपणी वचपाचे कोत्ता . पासपोर्ट बी केला . 
तुका खबर ना मेस्त्री ? ' 

ना . म्हाका तेणें कांयच सांगलो ना . आनी म्हाका खरेय 
दिसना- ' 
म्हाकाय दिसपाचे न्हू 

पूण काल तो फुटबॉल फायनल 
चवपाक येयलोलो . थिंगा हांयेंच विचाल्लें तेका . तो खरेपणी वयता 
खूय . ' पादकुरान इतले सांगले तरिक्य फुलांमेस्त्रीलो विस्वास बसलो 


ना . 

वयतरीच गेलो म्हणपाचो- ' 
* गेलो जाल्यार तुका आनी गांवाक्य तितलोच सुशेग . ' 

हय , फादर . ' फुलांमेस्त्रीन तितलेपुरती सहमती दाखयली , 
पूण असल्यांक थिंगा कसली सिर्वीस मेळटली ? तेणें केन्ना काम 
केलां ? ' 

कुवेताक तसल्यांकूच चड कामां मेळटात , ' फादरान हांसून 
म्हळे , ' आनी हे चय , तो वयता जाल्यार वोसुंदी . थिंगा सोरो मेळना 
आनी मस्ती करूंकय मेळना . सुदरतलो . 

रेमेद सुदरतलो म्हणपाची फुलांमेस्त्रीली आस्त केन्ना जिरिल्ली . 
आनी सुदरतलो जाल्यार पयलीं तो कुवेत पावपाक तरी जाय न्हय ? 
आनी पावतलो जाल्यार पयलीं 

फादर , कुवेताक वयतलो जाल्यार दुडू फारीक करचे पडटात 
हूंय ? 

' दुडू फारीक करिनासतना कोण कुबेत पावला ? अक दुडू 
जाये आनी दुसरो ' गॉड फादर ' . तो सांगतालो आमगेल्या आम 
दारानच तेगेलो पासपोर्ट बी केला म्हूण . आनी सरपंच म्हाका 

सांगतालो तेणेच हेका कोमार काडला म्हूण . ' पादकुरान आपणाक 
आशिल्ली खबर फुलांमेस्त्रीक पावयली . 

घडये जायीत ! आनी समजा रेमेद कुवेताक पावलो - जाल्यार 
थंय मस्ती करूंक मेळना म्हूण तो परतो येतलो म्हणपाची शक्यताय 


चड ! 

येवजीत येवजीत फुलांमेस्त्री घरा परतूंक लागलो . कातारिनाक 
ही खबर सांगून काळीज ल्हव करपाची ताका ताकतीक आसली . 
अर्दवाटेर ताका उगडास जालो . दोतोर देसायान ताका आफोवपाक 
धाडिल्लो . 

वाट वाकडी करून फुलांमेस्त्री दोतोरागेर पावलो तेन्ना दोतोरान 
निकतोच निमाण्या पेशंटाक वयार केल्लो . कसल्याच वयलेचाराक 
रावनासतना दोतोरान फुलांमेस्त्रीक तापोवन काडलो . 

कितें मेस्त्री , कितलो म्हूण दिज्लेश करप ? फाटले पंदरशीत 
दिल्ल्यो गुळयो तुवें आजून हाडूंक नात . बरो आलिमेंत दी म्हूण 
सांगल्यार तेंय करना . सादें दूद , तांतीं , नुसते इतले तरी खावयपिवय . 
नाजाल्यार तुगेले बायलेक म्हज्यान बरी करूंक जावची ना . तेपरस 
तूं तिका सानितोरीत घाल . सरकारी हॉस्पिटलांत निदान थोडी तरी 
फुकट वखदा मेळटली . ' 

ना . सानितोरीत नाका . कातारिनाकय वचपाचें ना आनी 
फुलांमेस्त्रीकूय धाडिल्लें नाका . सरकारी हॉस्पिटलांनी वचून जाता ती 
विपश्टा फुलांमेस्त्रीन पळयिल्ली . तेभायर कातारीन घरांत आसतकीर 
तितलोच कांच उणो जातालो आनी मनस्ताप बांटून वतालो . 

रागार जावं नाका , दोतोर . सानितोरीत नाका . फाटल्या 
दिसांनी मातसो पातिशेर जाल्लों . आतां हाडटां वखदां रेसेत आहात 
म्हुजेकडेन . ' फुलांमेस्त्री काकुळटेक आयलो . 

' हे चय मेस्त्री , तिजो खुबच दिज्लेश जाल्ल्यान केश हाताभायर 
वजूक लागल्या . पूण आजून वेळ वजूक ना . त्यो गुळयो आतां लागपार 
नात . आतां ही इंजेसांवां बरोवन दितां ती हाड . ह्या कडक 
इंजेसांवांनीच तिका गूण पडटलो . मातशी म्हारग मात पडटलीं-- ' 

' किनले दुड पउटले , दोतोर ? ' म्हारगायेन आवरो उडिल्ल्या 
फुलांमेस्त्रीन अदमास घेवपाक विचाल्लें . 

पूराय कोर्स देड दोन हजारांचेर तरी वतलो . सध्याक ह्या 
इतल्या इंजेसांवांक चारशी सुमार पडटले . ही पयलीं हाड . कोर्स 
सोपतासर ती खातरीन बरी जातली . देसायान विस्वास दिलो , ' टि . 
वी . हे दुयेंस आतां आदलेभाशेन उरूंक ना . वेळार वखद विर्सद केलें 
जाल्यार मनीस रोखडोच बरो जाता . हीं नवीं वखदां तर भोव कडक . 
रोखडो 

गूण 

येतलो . पूण - वखद केलें ना जाल्यार मात ती चड तेंप 
काडपार ना . पयलींच सांगतां . ' 

तकली भेरेवपाकडेन पावली फुलांमेस्त्रीली . रेसेत हातांत घेवन 
पाय ओडीत तो परतो घराचे वाटेक लागलो . येदोळची ताकतीक 
वचून पाय जड जाल्ले देड दोन हजार खंयचे उवे करपाचे ? दोन 
वेळावयले जेवण रांदनीर शिजूंक कठीण जालां . थंय वखद म्हळयार 
फोल्गाची वस्त कशी दिसूक लागल्या . मेस्त्री म्हूण मेळटा तो पगार 
रेशन हाकुंकूच सोंपता . भाटा - कुडक्याचेर दुसरे फावटी रीण काडून 
जालां . आनीक स म्हयन्यांभितर रीण फारीक जालें ना , जाल्यारा 
भाटाकुडको रिणकाऱ्याच्या बोल्सांत वचपाचो आसलो . कातारिनाल्यो 
सगल्यो भांगरावस्ती विकून सोंपिल्ल्यो . उरिल्लो तो गळ्यांतलो 
कोरदांव . 

मेल्यार इंतेर आनी उपांतची मिसां करपाक दुडू नात म्हूण 
हो कोरदांव सांबाळून दवरिल्लो . जितें आसतना सूख ना तें ना . 
मरतकीर तरी यमकोणांत पडपाक नाका म्हुण कातारिनानच तो 
कोरदांव कुशीक दवरिल्लो . 

हय , रावपाचें घर आसलें पूण इगर्जे भाटांत बांदिल्लें घर तें ? 
कोण रीण दितलो ? विकतें घेवपी लेगीत मेळचो ना . आनी मेळ्ळोच 
जाल्यार आपणे रावप खंय ? 

तेपरस - तो कोरदांव विकलो जाल्यार ? बरी जड सरपळी 
ती - चार पांच पवनांची तरी आसतली . विकून येतले ते बँकेत 
घालन तांतलेच देड हजार वखदांखातीर काडूं येताय . बँकेंत दबल्ल्यार 

रेमेद फाटीक लागत म्हूण मात भिरांत ! 

बल्कांवांत पावल दवरताखिणी फुलांमेस्त्री तटास जालो . भितर 
कातारिन हुंडकेताले आनी रेमेद तिडकतालो . फुलांमेस्त्रील्या हाता 
पांयांतलें त्राण गेलेवरी जालें . म्हणटासर कातारिनाली किळांच कानार 
आयली . फुलांमेस्त्री भितर धांवलो . आनी रेमेदीलो अवतार पळोवन 
खिळायिल्लेवरी घट जालो . 

कातारीन दोनूय हात गळ्याभोवतणी कामरून कुरंगुटी करून 
कोनशाक बशिल्लें आनी रेमेद मिरसांग वांटपाची फातर उकलून 
कातारिनामुखार उबो आशिल्लो . 

' दिता वो घालूं तकलेर ? ' रेमेदीन गसो घालो . 

ना , ना , देवापासोत -रेमेद - नाका- ' कातारीन थरथरीत 
आवाजान काकुळटेक आयलें . 

साबुद्दीर आयिल्लो फुलांमेस्त्री ल्हवूच रेमेदीच्या फाटल्यान 
गेलो आनी धप्प करून रेमेदीक पयस धुकल्लो . उकलिल्ली फातर 
घबांयच करून सकयल पडली . उबी पडून परतली आनो रेमेदील्या 
पांयार पडली . 

' मांय xxxs ' 

थंयच धुवन रेमेदीन अक खोट माल्ली ती फुलांमेस्त्रीले बोरयेर 
बसली . चिरं जावन तो सकयल पडलो . कातारिनाक तें पळोवनच 
धुंवळ आयली . 

रेमेदीन आवयले हात ओडले . गळ्यांत सांसपून कोरदांव 
ओडलो . तुटलो ना म्हूग तकलेवयल्यान ओडून काडलो . 

इतले म्हणसर साबुद्दीर आयिल्लो फुलांमेस्त्री जिवाच्या 
आकांतान उठून बसलो , ' आरे . मांयक वखदां हाडूंक जायीं - हीं 
चय इंजेसांवां - दोन हाजारांची - ना जाल्यार ती मोत्तोली - पांय पडटां 
तुका- ' दोतोरान दिल्ले रेसेत दाखोवन फुलांमेस्त्रीन रेमेदील्या 
पांयार घालून घेतले . 

' वास्सिमोर ! ती मरूं आनी तूंय मर . दोन हाजारांची 
इजेसांवां करून ही जड्डी कितें भुरगी जावपा आहा ? ' आनी 

सरपळी नाचयत ताणे म्हळे , ' हेजी गरज आहा ती म्हाका . आयज 
म्हा क आठ हाजार फारीक करूंक जाये- ' 

अशें म्हूण फुलांमेस्त्रीक पांयानींच धुकलून रेमेद कोरदांव घेवन 
गेलो . 

जालें . रेमेदीन सगली शीममेर हुंपली . आतां आनीक कसली 
मुर्वत आनी कसली भिरांत ? कातारिनाक वांटायतलो जाल्यार तो 
कोरदांव जायच आसलो . आजून मेळू येता 

फुलांमेस्त्री पुलीस स्टेशनाचेर गेलो . केश दिली . इन्स्पेक्टरान 
तागेली गजाल कान दिवन आयकून घेतली . 

भिये नाका तूं . गावतली तुगेली ती सरपळी . ' ह्या उतरांनी 
फुलांमेस्त्रीली आशा चंवल्ली . 

फुलांमेस्त्रीक वांगडा घेवनच पुलीस गांवांत आयले . पूण रेमेद 
गांवांत नासलो . रातीकडेन मोटारपायकल घेवन खंयच्यान तरी 
आयलो . येनाफुडें पुलिसेन ताका जिपीत घालून व्हेलो . 

पुण 
दुसऱ्याच दिसा रेमेद परतो आयलो . आयलो तोच 

पाय , चेडयेच्या , चड मद माल्ला तुका न्हू ? म्हाका पुलिसेत 
दिता ? म्हजेर केश घालता ? राब . तुका दाखोयतां- ' रेमेदीली तीख 
उतरां तापिल्ल्या तिख्यावरी कानांत जिल्ली . आनी फुलांमेस्त्रीली 
शिरंतरां साप आवळून गोठेली . 

सांजचोच फुलांमेस्त्री पर्थन पुलीस स्टेशनार गेलो . इन्स्पेक्टर 
मेळ्ळो ना . पूण पांच रुपये घेवन अका पुलिसान ताका सांगलें , 
। रातीकडेन सायबान रेमेदीक बरोच बडयलो . तेणेन सगले सांगले 
लेगीत . पूण मागीर सकाळीच आमदार सायबालो फोन येयलो देखून 
तेका सोडचो पडलो . ' 

फुलांमेस्त्री निर्शेलो . पूण कोरदांवाचे आशेन आनी कातारिनाच्या 
हुसक्यान तो परतोय सायबाक मेळपाक पुलीस स्टेशनार गेलो . पुण 
फाटले खेपेक आपलेपण दाखोवन विस्वास दिवपी इन्स्पेक्टर हे खेपेक 
वाजेलो . तांका फाफडून ताणे म्हळे , ' तूं बेठोच फावटी नाका . मारूं 

सरपळी गावली जाल्यार आमी सांगून धाडटात तुका- ' 

फुलांमेस्त्री पुलिसेंत गेलो म्हणपाची खबर रेमेदील्या कानार 
कशी पावली , जाणा कोण ! रातीकडेन पायल्या गोलाक धरून हालोवन 
रेमेदीन ताका धमकायलो : 

' चेडयेच्या , तूं म्हुजे फाटीक लागला ? हांव तुका सोडपार ना . 
सायबाक उतर दिलो आहा देखून सुटलो तूं . नाजाल्यार आतांच 
तुगलें म . घालतासलों- ' आनी थू करून थुकून रेमेद गेलो . 

त्या दिसाच्यान फुलांमेस्त्री साप कुळकुळ्ळो , रेमेद आतां 
आपणाक सोडपार ना हाजी ताका पुराय खातरी जाली . रेमेदीले 
दोळे तो दिश्टी पडनाफुडे उजो ओंकताले . जात गाळिचो शिवर 
आसतालो . रेमेदीच्या धगानूच आपूण हुलपून वतलों हे भिरांतेन 
फुलांस्मेत्री जाता तितलो ताजेकडसून पयस रावंक लागलो . 


आनी अंक दीस रेमेद खऱ्यांनीच कुवेताक वचपाक भायर 
सल्लो . 

फुलांमेस्त्री तेन्नाच इगर्जेत वचपाक भायर सरतालो . ताका 
आडावन रेमेदीन सगली घाण , तीखसाण आनी निबरसाण आपणाल्या 
आवाजात हाडून म्हळे , 

' आयक माय xxx ! हांव आयज बोमोय वयतां . फाल्यां राती 
देडाचे फ्लायटीर कुवेत वयतलों . दोन वरसांनी परतो येतलो . पूण तुयें 
म्हाका दिल्लो कास्तीग हांव विसरपार ना . xxx म्हुजेर केश कोत्ता ? 
केश हायें पोल केली . पूण तुका हांव सोडपार ना . ' 

आनी मांयचेर अक कुछित्री नदर मारून तो हांसलो , ' तुगेलो 
एस्ताद चयल्यार तूं आनीक वरस काडीत म्हुणपाची गॅरेंटी ना . 
मेल्यार सुटली . पूण पायक चेडयेच्याक हांव सोडपार ना . ' 

खंयच्यान तरी फैदा केल्ली बॅग उकलून रेमेदीन पायक फुडें 
सांगले , ' तुका आतांच काबार कोत्तासलों . पूर वयचे फुडें आनीक 
कांचकिसांव करचों ना म्हुण सायबाक उतर दिलो आहा हांयें 

देखून सुटलो . चेडो जड जालो न्हु तुका , चेडयेच्या ? म्हुजेर केश 
कोत्ता ? चड मद माल्लो तुका . दोन वरसां राब - येवन पयलो तुका 
कोपास कोत्तोलो . 

आनी फुलांमेस्त्रीक शेळो थरथरो काडून रेमेद गेलो . 


गेलो . मुंबय पांवन आयज कुवेताक वतलो . 
जालें , देड जावन मेलें आसतलें . 
सुटले जातले प्लेन . 
रातभर कातारिन खांकत रावलें . 
आनी फुलांमेस्त्री कूस परतीत रावलो . 

सकाळौं सदचे संवयेन फुलांमेस्त्री इगर्जेत गेलो . संवकळेन रेबेक 
वाजयलें आनी संवये पावलांनी घरी परतलो . 

कातारीन खांकतालें . खांकतो खांकतां परवंतालें . ह्या दिसांनी 
वायट जडार पडलाशें दिसतालें . पूण फुलांमेस्त्रीन दोतोर देसायागेर 
वचपाचें सोडिल्लें लज दिसताली ताका तोंड दाखोवपाक . 

भाटाचेर पयलींच उदक सोडिल्लें , आतां बायलेचेरूय सोडलां 
अशें चिंतीत किण्ण खुमणे घेवन फुलांमेस्त्रीन रांदनीर च्याक उदक 
दवल्लें . 

म्हणटासर भायर बल्कांवांतल्यान कोणे तरी उलो माल्लो . 
पळय जाल्यार पादकूर . वांगडां आनेक कोण आयिल्लो . भायर मोटार 
उबी आसली . 

' मेस्त्री , तुजेलागी उलोवंक जाय आसलें . ' पादकुरान म्हळे . 

पोरान वतांवतां आनीक कसलीं नांवाडगेपणां केलीं काय ? 
फुलांमेस्त्री गणमणलो . 

' यो , पादकूर . भितर येया- ' ताणे म्हळे . 

नाका , मेस्त्री ! हिंगाच बस . ' आनी पादकुरान ताका हाताक 
धरून बसयलो . 

' ओक वायट खबर घेवन आयल्यांव आमी . ' 
वायट खबर ? कसली फादर ? ' थरथरत फुलांमेस्त्रीन 

विचाल्लें . 

' तुगेल्या चेड्याची- रेमेदीची ? ' 

' कितें जालें ? रेमेद परतो येयलो ? ' जीव गोळाक लाबन 
फुलांमेस्त्रीन विचाल्ले . 

ना , मेस्त्री ! तेगेल्या प्लेनाक अॅक्सिडंट जालो खंय ! हो 
मिस्टर मुर्ती - अअर इंडियाचो मनीस ! प्लेनांतलो कोणच वांटा 
वलो ना खूय- ' 

फुलांमेस्त्री आयकुपाकच उल्लो . विस्वास बसना जालो तागेलो . 
दोगांनीय ताका हात दिवन दुख्ख परगटायलें . तरी तो दोळे बिटबिटावन 
पळयत रावलो . 

' मिस्टर अऽ मेस्त्री ! प्लीज फादर- ' 

मि . मुर्तीन फादराक इंग्लीशीन सांगलें आनी फादरान तें 
अणकारून कोंकणींत सांगलें : 

मेस्त्री , तो म्हणटा , रेमेदीली डॅड बॉडी मेळटलीच म्हूण गॅरंटी 
ना . मेळ्ळी जाल्यार कंपनी ती हिंगा धाडून दितली . पूण तुका जायें 
जाल्यार तुज्यान बॉम्बे वचूं येता . तिकेटिचो , रावपाचो , सगलो देस्पेज 
कंपनी करतली 

अं ? - ना , ना कातारीन - तें चड बरें ना- ' थतरवितर 
जाल्लो फुलांमेस्त्री आडखळत उलयलो . 

' आसू , मेस्त्री , तूं नेव्ह ) ज जावं नाका . कातारिनाकूय सांग . 
काळीज घट कर पयलीं . ' इतल्यान मि . मुर्तीन फादराक आनीक कितें 
सांगलें . 

मि . मुर्ती सांगता- कंपनीन तुमकां अक लाख रूपय दिवपाचे 
केल्याय . हे तुमकां आठ दिसांभितर मेळटले . तेभायर इन्शुरन्साचे 
येतले ते उपरांत 

देव दिता तेन्ना ताका सुमार आसना म्हूण आयकल्लें खरें . 
रेमेद मेलो - आनी वयर हे लाख ? तशें जाल्यार 

कातारिनाक वखदां दिवंक मेळटलीं 
रीण फारीक करून भाटा कुडको सोडोवंक मेळटलो . 

फादर , अंक मिनीट - तुमी हिंगाच राबाय . हांव कातारिनाक 
सांगून येतां- ' आनी फुलांमेस्त्री सडसडीत भितर गेलो . 

कातारीन , कातारीन , आयकिलां तुयें ? फुलांमेस्त्रील्या 
आवाजांतली उचांबळाय पळोवन कातारीन खांकपाचे विसल्लें . 

आगो , रेमेद मेलो . तेगेल्या प्लेनाक खंय अॅक्सिडंट जालो . 
आनी कंपनीचो मनीस येयला . तो मेलो म्हूण आमकां अक लाख 
रुपय मेळपाचे आहाय . रोखडे . आतां तो इंजेसांवांचो कोर्स करूंक 
मेळटलो , कातारिन . आतां तूं मरपार ना , कातारीन ! ' 

आनी आपणाल्याच आवाजांतली उचांबळाय वळखून फुलांमेस्त्री 
सावध जालो . आवाज खाला हाडून ताणे अजापीत जाल्ल्या कातारिनाक 
म्हळे , 

' आगो . आमगेलो चेडो मेलो . रड आतां- ' 


दामोदर मावजो 


दामोदर मावजो हे कोंकणीच्या कथाविश्वातलें 
चकचकतें नक्षत्र . तांच्या कथांनी क्रिस्तांव आनी हिंदुची 
जीण आमकां जिती जाल्ली दिसता . दोरे मिफा , सारे 
निला , अशी गोंयची जीण ते आपल्या कथेन समर्थपणान 
साकार करतना दिसतात . 

तांची कथा केन्नाय पोन्न्यातलें नवें सोदतना दिसता . 
तर केन्ना तांची कथा जिणेचे सगळे रंग उखलासून मारीत 
येतना दिसता . वाचप्यांक ती आपल्या सहजतायेन ओडून 
घेता . आनी ती केन्ना केन्नाय वाचक्रीकर चितपाक लायता . 
तांच्या कथांतल्या पात्रांच्या आधार 

भगिन केना केन्नाय ते 
वाचकांक अंतर्मुख करतात . 

मावजो हे तांच्या कांय कथानी र मतीस जातीच्या 
कांय सभावांचेर अचळय बोट दवरतात तमाम आड 
ळिंतल्यान कश्ट सोशीत वतना लेगीत मन स तेलैंग्रामा 
वरी आपल्या नशिबाची वाट पळयत आसल्याची जाणविकाय 
तो दिता . 

जिणेत मनशांक कसलोच अधिकार नासता आनी 
तांकां मरपाक लेगीत मेळना म्हण अपरिहार्यपणान जगचें 
पडटा हाची गवायूच तांच्या कथांनी मेळटा . कोंकणी 
मनशांच्या जिवनाक ते तरा तरांच्या तासांनी उजळायता 
आनी वाचकां मुखार मांडटा . 

मावज्याचे प्रतिभेक भुयभाशेचे प्रेरणेची झर मेळ्ळया . 
ताका लागून ती फसफसता , मानता , तिका रंग भरतात , 
फुलां धरतात , फळां येता , self identification चीय 
व्हड शक्त तांच्या कथानी पळोवपाक मेळटा . 


